

# AZƏRBAYCAN DASTANLARI

BEŞ CİLDİ

I CİLD

“LİDER NƏŞRİYYAT”  
BAKİ-2005

*Bu kitab “Azərbaycan dastanları. Beş cilddə. I cild”  
(Bakı, Azərbaycan Elmlər Akademiyası nəşriyyatı, 1965)  
nəşri əsasında təkrar nəşrə hazırlanmışdır*

Tərtib edənlər:

**Məmmədhüseyn Təhmasib  
Əhliman Axundov**

Redaktoru:

**Məhərrəm Qasımlı**

**398.2'094754 - dc 21**

**AZE**


**Azərbaycan dastanları.** Beş cilddə. I cild. Bakı, “Lider nəşriyyat”, 2005, 392 səh.

Azərbaycan el ədəbiyyatının ən maraqlı və rəngarəng mövzularla zəngin janrlarından biri dastanlardır. Dastanlarımızda milletin mənliyi, bənzərsizliyi, fəlsəfi və əxlaqi baxışları, dünya görüşü və dünya duyumu əksini tapır, davranışın ən incə psixoloji çalarları açılır, torpağın ətri və rəngləri, dağların əzəməti, meşələrin, çayların, bulaqların sərinliyi, çöllərin, düzlərin genişliyi canlandırılır.

Təqdim olunan cildə elin bu şifahi söz sənəti incilərindən – haqq aşağı Qurbani haqqında rəmzi-məcazi səciyyəli “Qurbani”, astral məzmunlu “Tahir və Zöhre”, Dədə Qorqud dünyası ilə çox yaxından səsləşən “Novruz”, ailə-məişət mövzulu “Alı xan”, eləcə də qəhrəmanlıq dastanlarından məhəbbət dastanlarına keçid təsiri bağışlayan “Lətif şah”, “Şahzadə Əbülfəz” kimi çox sevilən, xalqın duyğu və düşüncələrini, istək və arzularını bütün əlvan yönürlüy tərənnüm edən dastanlar daxil edilmişdir. Geniş yayılan bu dastanlarda elin həyat və mübarizəsi tarixindən, keçmişin şirin və acı təcrübələrindən əldə olunmuş fikir və arzuları əksini tapır. Həmin fikirlərin daşıyıcıları olan dastan qəhrəmanları bir förd olmaqdan çıxıb yurdun qəhrəmanlığı, gücü, zəkası və insaniyyət timsalına çevrilirlər.

**ISBN 9952-417-41-X**

© “LİDER NƏŞRİYYAT”, 2005



Azərbaycan Respublikasının Prezidenti  
İLHAM ƏLİYEVİN  
**“Azərbaycan dilində latin qrafikası  
ilə kütləvi nəşrlərin həyata  
keçirilməsi haqqında”**  
12 yanvar 2004-cü il tarixli sərəncamı  
ilə nəşr olunur və ölkə kitabxanalarına  
hədiyyə edilir

## DASTANLAR

Qədim türk-oğuz epik ənənəsi ilkin ibtidai çağlardan erkən orta yüzillilik-lərəcən poetik düşüncə və bədii təxəyyülün gücüylə türk mənəvi-mədəni sisteminin, atlı həyat tərzindən doğan etnik yaşam biçiminin, bahadırılıq, cəngavərlik duyğusunun yaşaması işinə xidmət etmişdir. Qədim türk epos mədəniyyəti içərisində önemli yer tutan oğuznamələrdəki etnik yaşantılar bu tarixi gerçəkliliyin danılmaz görüntüsündür.

Türk-oğuz epik ənənəsində şifahilik prinsipi əsas rol oynadığından, yəni epik mətnin nosildən-nəslə, yüzdən-yüzilə ötürülməsində, habelə etnik-mədəni areal boyu yayılmasında yazı amili iştirak etmədiyindən türk dastançılığında evolyusiya və transformasiyanın hansı şəkildə getdiyini konkret çizgilərlə aydınlaşdırmaq çətindir. Bununla belə, etnik mədəni sistemin genetik əsaslarına və tarixi-siyasi, sosial-mədəni həyatın aparıcı, taleyüklü istiqamətlərinə diqqət yetirməklə folklor yaddaşının, o cümlədən də epik ənənənin müyyəyən qatlarını işıqlandırmaq mümkündür.

Bilindiyi kimi, türk-oğuz epik ənənəsinin əsas daşıyıcısı olan oğuznamələr erkən orta çağlardan başlayaraq Şərqi – islam konteksti daxilində öz əvvəlki fəal tarixi mövqeyini itirməyə başlamış, XV-XVI yüzilliklərdə isə demək olar ki, tamamilə arxa plana çəkilmiş və unudulmaq dərəcəsinə gəlmişdir.

Erkən orta çağlarda sufi-dərviş sisteminin, bir qədər sonra isə bu sistem daxilində aşiq sənətinin meydana gəlməsi şifahi epik ənənənin tarixi-siyasi şəraitə uyğun olan yeni bir biçimdə ortaya çıxməsi imkanını yaratdı. İslam öncəsinin düşüncə və yaşayış şərtlərini ifadə edən ozan oğuznaməçiliyi yeni tarixi-siyasi şərait və mühitin tələblərinə uyğun olaraq epik ənənəni aşiq dastançılığına təhvil verdi. Yürüş və vuruş təlqin edən ozan oğuznaməçiliyinin yerinə gələn aşiq dastançılığı epos təfəkküründə fəlsəfi-ürfani və mənəvi-estetik istiqamətlərə işq salmağı üstün tutur. Epik ənənəni ozan oğuznaməçiliyindən qəbul edən aşiq dastançılığı ideya-estetik axarlarda bir çox yeniliklər etməklə bərabər, mövcud folklor ənənəsinin təhkiyə prinsiplərini, poetik-üslubi maneralarını, bədii nüfuzetmə imkanlarını, təsvir və ifadə üsullarını, nəşr-nəzm növbələşməsini və s. yaşatmaqdə davam etdi. Ozan epik mətni ilə, məsələn, “Kitabi-Dədə Qorqud” boyları ilə aşiq epik mətni (“Aşiq Qərib”, “Qurbani”, “Koroğlu”, “Abbas-Gülgez” və s.) arasında bu baxımdan tutuşdurma aparıldıqda təhkiyə və təsvir üsulları arasında fərqlənmədən daha çox yaxınlaşma, bir-birinə bənzəmə müşahidə edilməsi təbiidir.

İstər yazılı, istərsə də şifahi ədəbiyyatımızda “dastan” daha çox ədəbi is-tilah kimi işlədilmiş və əhvalat, hekayə, rəvayət, macəra, tərifnamə, tərcüməyi-hal, hətta tarix anamları daşımışdır. Nizami Gəncəvi öz məsnəvilərini “dastan” adlandırmışdır.

Azərbaycan folklorunda “dastan” anlayışı aşiq yaradıcılığının məhsulu olan epik-lirik əsərləri ehtiva edir. Şeirlə nəşrin növbələşməsi prinsipinə əsaslanan dastanların süjeti təhkiyə şəklində söylənilir. Aşıqlar bunu “dasta-nın yurdu” adlandırırlar. Qəhrəmanların lirik duyğulanmaları, iztirab və həyə-canları, kədər və sevincləri, həsrət və nisgilləri, deyişmə və bağlaşmaları isə aşiq şeirləri ilə verilir.

Azərbaycan dastanlarını aşağıdakı şəkildə təsnif etmək mümkündür:

1. Qəhrəmanlıq dastanları.
2. Məhəbbət dastanları.
3. Aile-əxlaq dastanları.

Yüzillər boyunca türkün həyat tərzinin, duyum və düşüncə biçiminin əsas axarını bahadırlıq, cəngavərlik təşkil etdiyindən etnik-mənəvi sistemin güzgüsi olan folklorда, o cümlədən də dastançılıq ənənəsində qəhrəmanlıq motivinin geniş və qabarık yer alması təbii-tarixi zərurətdən irəli gəlmişdir. Alılıq – bahadırlıq təbliğ-tərənnüm edən nəhəng oğuzname silsiləsindən (mərkəzdə “Kitabi-Dədə Qorqud” boyları olmaqla) “Koroğlu” eposuna, qaçaq dastanlarınıñan öz aparıcı mövqeyini qoruyub saxlayan qəhrəmanlıq motivi qədim türk-oğuz cəmiyyətindəki yaşamaq, mövcud olmaq təsəvvürü-nün sonrakı tarixi dövrlərə etnik-ırsı daşıyıcısı funksiyasını yerinə yetirmişdir. Qədim türk cəmiyyətində dastan təfəkkürü istisnasız olaraq bahadırlıq düşüncəsinin obrazlaşdırılmasına yönəldiyindən həmin mərhələyə məxsus epik ənənənin özəyində qəhrəmanlıq motivi və bu motivin ifadəsi olan çeşidli qəhrəmanlıq süjetləri durur. Sonrakı tarixi dövrlərdə epik düşüncədə lirik təmayül də müəyyən yer tutmağa başlayır, bu zaman məhəbbətlə qəhrə-manlıq hüdüdlərində dayanan, bir növ hər iki motivin qovuşuşunu eks etdirən dastanlar ortaya çıxır. Epik ənənədə lirik təmayülün güclənməsi sərf məhəbbət motivinə bağlı dastanların meydana gəlməsi ilə də nəticələnir. Orta çağ aşiq ədəbiyyatı məhəbbətin gerçək və simvolik – fəlsəfi-ürfani anamlarını qovuşuğa gətirərək özünəməxsus sənət keyfiyyətlərinə malik məhəbbət das-tanları ortaya çıxardı. Məhəbbət dastanları spesifik süjet və kompozisiya tərkibinə malik olan orijinal epik folklor örnəkləridir.

Aşıq tərefindən ifa edilən hər bir dastan üç hissədən: ustادnamə, dastan özü və duvaqqapmadan (bəzən də cahannamə və ya vücudnamədən) ibarətdir. Aşığın dastana başlamazdan əvvəl dediyi ustادnamələr (adətən, üç ustادnamə deyilir) bir tərəfdən qədim ustadları xatırlayıb yaşatmaq, bir tərəfdən də ustad-namədə deyilmiş hikmətamız aforizmləri, el müdrikliyindən, uzunmüddətli

həyat təcrübəsindən gələn məsləhətləri dinləyicilərə çatdırmaq, adamlarda xeyirxahlıq, mərdlik, ləyaqət, halallıq kimi yüksək insani keyfiyyətlər yaratmaq məqsədi daşıyır:

Özündən böyüyün saxla yolunu,  
Düşən yerdə soruş ərzi-halını.  
Amanat-amanat qonşu malımı,  
Qonşunu yox istəyən özü var olmaz.

yaxud:

Abbas bu sözləri deyər sərindən,  
Arxi vurun, suyu gəlsin dərindən.  
El bir olsa dağ oynadar yerindən,  
Güç bir olsa *zərbi kərən sindirar*.

Ustadnamədən sonra dastanın əsas süjeti gəlir ki, onu da şərti olaraq dörd mərhələyə ayırmaq mümkündür:

1. Qəhrəmanın qeyri-adi, möcüzəli doğuluşu;
2. Buta alma mərhələsi;
3. Qabağa çıxan maneolər və onlara qarşı mübarizə;
4. Sınaqdan çıxmama, müsabiqə və qələbə.

Dünya xalqlarının əksəriyyətində, o cümlədən də türk folklor ənənəsində qəhrəmanın qeyri-adi, möcüzəli doğuluşu geniş yayılmış bir motivdir. İlkin-ibtidai təxəyyülün məhsulu olan nağıllarımızda da möcüzəli doğuluşa tez-tez rast gəlinir. Dastan qəhrəmanları da qeyri-adi doğuluşu ilə seçilir. Məsələn, məşhur dastanlarımızın qəhrəmanlarından İbrahim, Şah İsmayıł, Şahzadə Əbülfəz, Heyder bəy, Tahir, elecə də Zöhre dərvish, Xızır, nurani qoca, Həzret Əli tərəfindən verilmiş almanın atanın iki bələb öz arvadı ilə yeməsi nəticəsində ana bətninə düşürlər. Qurbani, Məcnun, Lətif şah, Kərəm, Əsli, Məsum, Səyyad, Seydi və onlarca daha başqa dastan qəhrəmanı isə dua, nəzir-niyaz, qurban kəsmek, ac doyurmaq, yol çəkmək, körpü salmaq və s. nəcib işlər sayəsində Allah tərəfindən ata-anaya övlad payı olaraq verilirlər.

Dastan süjetinin ikinci mərhələsi “buta” motivi ilə bağlıdır. “Buta” motivi dastanlarda çeşidli şəkillərdə təzahür edir:

1. “Mehr-Mah”, “Məhəmməd-Güləndam”, “Seyfəlmülk” sırasından olan dastanlarda qəhrəman şəklini gördüyü qızə vurulur.
2. “Şah İsmayıł”, “Kərim-Süsən”, “Əsli-Kərəm” dastanlarında qəhrəman qızın özünü görüb vurulur.
3. Oğlan qızın sorağını eşidib onun arxasında gedir.

4. Oğlan qızdan məktub və ya sifariş alıb onun arxasında gedir.
5. Nəhayət, ən çox yayılmış olan variant: yuxuda hər iki qəhrəmana, oğlana və qızı müqəddəs bir şəxsiyyət tərəfindən “buta” verilir.

“Buta” çoxmənalı sözdür. Bu sözün qönçə, gül, budaq, nişan, nişanə, hədəf və s. kimi mənaları vardır. Bu sözə “hədəf”, “nişan”, “nişanə” mənasında “Kitabi-Dədə Qorqud”da da rast gelinir. “Qazan xanın evinin yağmalanması boyu”nda deyilir:

“Oğlum Uruz ox atanda buta qalmış”.

Yaxud “Bamsı Beyrək boyu”nda; “Məgər sultanım, Dəli Qarcar dəxi... yoldaşları ilə buta atıb oturardı”. Xalq dastanlarındakı “buta” təsəvvürü də təqribən hədəf, nişan anlamına yaxın gelir. Sadəcə olaraq, dastanlarda “buta” bir növ obrazlaşdırılmış şəkildədir və poetik-simvolik səciyyəsi gücləndirilmişdir.

Yuxuda “buta almaq” qəhrəmanın daxili aləmini, bütün varlığını kökündən dəyişdirir, onu keyfiyyətcə yeniləşdirir. Misal üçün, hələ buta almamış Qurbanının əlindən, demək olar ki, heç bir iş gəlmir. O, hətta bircə gün işləyib atasının tapşırığı yeri də şumlaya bilmir. “Abbas-Gülgəz” dastanının bir variantına görə, anası Abbası şəhərə aparıb məktəbə qoyur. Ancaq molla nə qədər çalışırsa, Abbas oxuyub-yaza bilmir. Lətif şah böyük bir ordu ilə ova çıxır, nə qədər gəzirə, bir dovşan belə vurammır. Qərib isə atadanqalma var-dövləti kef məclislərində, qumarda dağıdır, axırdı qəpiyə möhtac vəziyyətə düşür.

Belə ağır, çıxılmaz vəziyyətdə Qurbani öküzləri itirmiş olduğu əkin yeri-nin yaxınlığındakı mağarada, məktəbxanadan qovulmuş Abbas bir bağda, ov tapa bilməyən Lətif şah çöldə, bütün var-yoxunu itirmiş Qərib isə atasının qəbri üstündə yatır. Bu zaman bəzən Xızır, bəzən nurani dərvish, əksər hallarda isə Həzrət Əli bu ümidsiz cavanın yuxusuna gelir, əlindəki badəni ona içirdir, sonra da iki barmağının arasından uzaq bir şəhər, bu şəhərdə güzel bir bağ, bu bağda sərin sulu bir çarhovuz, çarhovuzun başında isə gələcək sevgilini – butanı göstərir, dastan sözləri ilə deyilsə, badə içirib buta verir. Misal üçün, “Novruz” dastanında deyilir: “Bir də aləmi-röyada gördü bir nurani dərvish başının üstündə durub deyir:

– Oğul, niyə fikir dəryasına qərq olub qəflət yuxusuna cumubsan? Al, bu badəni nuş elə, mətləbinə çatarsan.

Novruz diqqətlə badəyə baxanda gördü ki, həm dərvışdən, həm də badədən bir nur qalxıb aləmə bülənd oldu. Bu möcüzəyə məöttəl qalıb dedi:

– Ağa dərvish, bizlərə o badə haram buyurulub. Biz şərab içmirik.

Dərvish Novruzun cavabında dedi:

– Bu badə o badələrdən deyil. Bu badə Yusifi Züleyxaya yetirən badə-lərdəndi.

Novruz badəni dərvişdən alıb nuş eylədi. O saat sinəsi dəmirçi kürəsi kimi yanmağa başladı. Bərkdən qışqırdı:

– Ağa dərviş, yandım, mənə olac!

Dərviş iki barmağını onun gözünün qabağına tutub dedi:

– Oğul, barmağının arasından bax, gör, nə görürsən?

Novruz dedi:

– Uzaq-uzaq yollar görürəm.

Dərviş dedi:

– Daha nə görürsən?

Novruz dedi:

– Bir böyük şəhər, şəhərdə bir saray, içində də bir gözəl qız görürəm.

Dərviş dedi:

– Oğlum, haman gördüyüün şəhər Misirdi. Sarayın içindəki qız da Cəlal şahın qızı Qəndab xanımıdı. Onu sənə, səni də ona buta verdim”.

Qəhrəmanın buta ardınca yola çıxdığı gündən qələbə çaldığı, öz istəyinə ətдиği son günə qədər təsvir edilən hadisələr dastanın üçüncü mərhələsini təşkil edir. Dastanın özəyi, ana axarı sayılan bu hissə müxtəlif maneələrin və qəhrəmanın onlara qarşı mübarizəsinin təsvirindən ibarətdir. Bu mərhələ özü də üç kiçik hissəyə ayrılır:

1. Qəhrəmanın hələ öz vətənində rastlaşıdıı maneələr.

2. Yol.

3. Butanın vətəninə çatdıqdan sonrakı macəralar.

Qəhrəman öz butası ilə yuxuda tanışlıqdan sonra bəzən butanın harada olduğunu heç bilmədən ata-anası, qohum-qardaşı, yar-yoldaşı ilə görüşüb, halallaşıb yola çıxməli olur. Hələ yola çıxmamışdan elə buradaca ilk maneələr başlanır. Bəzən ata-ana öz yeganə oğullarının belə bir səfərə getməsinə razı olmurlar. Öyüd-nəsihətdən, yalvarişlardan bir şey çıxmayanda bəzən ata onu oğulluqdan çıxarıır, ana oğlunu evdən qovur (“Yetim Səyyad”). Bəzi qəhrəmanlar əlcəsizliqdan anasını, bacısını da özü ilə aparmalı olur (“Aşıq Qərib”). Bəzi dastanlarda qəhrəmana nişanlısı, göbəkkəsməsi mane olmağa çalışır. Lakin bunların heç bir nəticəsi olmur. Qəhrəman bu maneələri dəf edərək yola çıxır. Yolda maneələrin ikinci silsiləsi başlanır.

Yol maneələri dastanlarda əsasən üç cür təzahür edir:

a) dastan qəhrəmanı yolda xeyirxah adamlarla rastlaşır. Bu xeyirxah adamlar onu danışdırıb dordunu öyrənir, çalırdıb barmaqlarını görür, oxutdurub səsini və sözünü eşidir, yoxlayır, ağıllı, kamallı, məharətli bir gənc olduğunu yəqin etdiķdən sonra getdiyi yoldan qaytarmağa çalışır, onu oğulluğa götürməyə, var-dövlətimi ona tapşırmağa, hətta öz qızını və ya bacısını ona verməyə hazır olduqlarını deyirlər. Lakin nə bu nəsihətlər, nə sadalanan çətinliklər, nə də vəd edilən var-dövlət qəhrəmanı yolundan döndərə bilmir;

b) dastan qəhrəmanı yolda həramilərə, qaçaq-quldura, oğru-øyrilərə, kəlləgözlərə, cin-səyatinlərə rast gəlir, onlarla ölüm-dirim mübarizəsinə girirlər. Novruz kimilər həm qüdrətli sənətkar, həm də igid, qəhrəman olduqlarına görə düşmənin öhdəsindən gəlir, eksəriyyət isə minbir əzab-əziyyət çəksə də, bir yol ilə qurtulub butasının arxasında gedir;

c) dastanlarda qəhrəman bəzən çox gözəl, igid, ağıllı, fərasətli, qeyri-adi qabiliyyətlərə malik qızlara rast gəlir. Belə qızlar, adətən, yoluştü qalaçalarda qərar tapmış olurlar. Buta arxasında gedən qəhrəmanı hətta bu qeyri-adi qızlar da yoldan saxlaya bilmir. Bir çox hallarda onlar hətta sonrakı mərhələdə qəhrəmanın yaxın köməkçisinə, sirdəşinə çevrilirlər.

Qəhrəmanın butanın yaşadığı yerə çatması ilə manələr silsiləsinin üçüncü düzümü başlanır. Bu üçüncü düzüm birinci və ikinci düzümdən daha mürəkkəb olduğu üçün bunlara qarşı mübarizə də çətin və gərgin olur. Qəhrəmanlar burada şahla, bəzən xanla, bəzən vezirlə, bəzən acgöz tacirlərlə üzüzə gəlirlər. Abbas zəhər quyusuna salınır, Qurbanının taleyi qumara qoyulur. Şah İsmayılin gözləri çıxarılır, şahzadə Əbülfəzi tikə-tikə doğrayırlar, Saleh çarmixa çökilir, İbrahim qul kimi əldən-ələ satılır, Tahir sandığa qoyulub çaya atdırılır və s. Dastançı öz qəhrəmanın dönməz, mətin, möhkəm iradəli, sədaqətli olduğunu nümayiş etdirmək üçün onu bütün bu çətinlik və məhrumiyyətlərə, qara qüvvələrə qarşı səfərbər edir və sonunda qalib çıxarır. Nəhayət, qəhrəmanın haqq aşağı olub-olmadığını yoxlamaq qərarına gəlirlər ki, bununla da dastanın sonuncu – “müsabiqə-qələbə” mərhələsi başlanır.

Məhəbbət dastanlarımızda böyük məharətlə təsvir edilən bu müsabiqələr digər dünya xalqlarının eposlarında olduğu kimi çeşidli şəkillərdə özünü göstərməkdədir. Bu müsabiqə-yarışın bir şəkli oğlanın qızın atası ilə, qardaşları ilə, bəzən də başqa yaxınları, istəyənləri ilə vuruşmasıdır (“Şah İsmayıł”, “Şahzadə Bəhram”, “Xurşid Mahmehri” və s.). Nəhayət, bu müsabiqələrin daha sonrakı mərhəlesi qəhrəmanın qızın özü ilə, yaxınları-istəyənləri, qızın atası, qardaşı və yaxud hər hansı düşmən qüvvə tərəfindən istifadə edilən saray aşıqları ilə deyişməsi şəklində olur (“Aşıq Qərib”, “Yetim Aydin”, “Qurbani”, “Abbas-Gülgez” və s.). Bunun bilavasitə qızın özü ilə deyişmə şəklində onlarca böyük həcmli dastanımızda və dastanvari rəvayətlərimizdə rast gəlmək mümkündür (“Valeh-Zərnigar”, “Hüseyn-Reyhan”, “Valeh-Taleh” və s.).

Buta uğrunda mübarizonin ən dramatik səhnəsini bir növ, kulminasiya nöqtəsini təşkil edən bu müsabiqələrdə qəhrəmanın haqq aşağı olub-olmadığını sınaga çəkmək də mühüm yer tutmuşdur. Belə sınaq-imtahanların ən səviyyəli örnəkləri “Aşıq Qərib”, “Qurbani”, “Novruz”, “Abbas-Gülgez” dastanlarındanadır. “Əsli-Kərom”, “Fatma xanım”, “Qurbani”nın Diri versiyası, “Yaxşı-Yaman” kimi bir neçə dastan istisna olmaqla, əsas məhəbbət dastanlarımızda

qəhrəman müsabiqələrdə və ya sınaq-imtahan möclislərində qalib gələrək öz butasını alır, bununla da əsərin əsas süjeti bitmiş olur. Ən sonda isə, aşiq bir müxəmməslə bütün dastanı tamamlayır ki, bu məqama da “duvaqqapma” adı verilir. Bilindiyi kimi, “Duvaqqapma” toyla bağlı bir məsələdir. Adətə görə, hər bir toydan sonra gəlinin duvağı “qapılıb” götürülür... Bu adət bəzi yerlərdə indi də yaşamaqdadır. Məhəbbət dastanlarının da əksəriyyəti aşiqlə məşuqun bir-birinə çatması ilə bitdiyi üçün sonda deyilən şerin adını “duvaqqapma” qoymuşlar.

Məhəbbət dastanlarımızın rəmzi səciyyə daşıyan ən mükəmməl örnəyi “Qurbani” dastanıdır. Bu dastanın müxtəlif aşiq mühitlərindən yazıya alınmış on beşə yaxın variantı üç müstəqil versiya ətrafında qruplaşdır:

- a) Gəncə versiyası;
- b) Diri versiyası;
- c) Zəncan versiyası.

Versiyaların ən dolğunu Gəncə versiyasıdır. Bu versiyaya görə Qurbani Mirzəli xanın oğludur. Mirzəli xanın atası Kürələ Araz arasının Xudafərin körpüsünə yaxın olan hissəsinin xani olmuşdur. O öldükdən sonra böyük oğlu Hüseynalı xan öz oğlanlarına arxalanaraq bütün var-yoxu mənimsəmiş, kiçik qardaş Mirzəli xana heç bir şey verməmişdir. Mirzəli xan o qədər yoxsuldur ki, hətta daşıdığı xan titulu da çox zaman istehzaya səbəb olur.

Mirzəli xan bütün bu işlərin arxasızlıq, köməksizlik üzündən baş verdiyini anlayır, buna görə də aparıb pirdə qurban kəsir ki, övladı olsun. Qurbani də bundan sonra anadan olur. Qurbanla tapıldığı üçün adını Qurbani qoyurlar.

Qurbani böyüyür, boy-a-başa çatır, günlərin birində o, yuxuda badə içir və bu badəylə də Gəncə xanı Ziyad xanın qızı Pəri xanım ona buta verilir. İndiyə qədər əlindən heç bir şey gəlməyən Qurbani badənin gücüylə aşiq və aşiq olur. Qurbani valideynlərinin etirazına baxmayaraq, butasının dalınca Gəncə səfərinə yollanır. Başına gələn bir sıra macəralara baxmayaraq, nəhayət, sevgilisi Pəri və onun atası Ziyad xanla görüşür.

Pərini öz oğluna almaq istəyən Qara vəzir Qurbaninin doğrudan da haqq aşığı olub-olmadığını yoxlamaq istəyir, onu müxtəlif sınaqlardan keçirir. Qurbani bütün sınaqlardan uğurla çıxır. Xan onun haqq aşığı olduğuna inanır, qızı verməyə razı olur. Bunu görün Qara vəzir təklif edir ki, nərd oynasınlar, kim udarsa, Qurbani onun ixtiyarına verilsin. Xan uduzur. Vəzir Qurbaninin asılması üçün əmr verir. Qurbani şeirlə vəzirə qarşıış edir. İldirim düşür, vəzirin evi yanır. Qarışqlıqdan istifadə edən Qurbani cəlladların gözündən yayınla Pərinin yanına gəlir. Pəri ağıllı və uzaqgörən qızdır. O bilir ki, Qara vəzir onlardan əl çəkməyəcəkdir. Buna görə Qurbanini bir məktubla Şeyx oğlu Şahın (Şah İsmayıllı Xətayinin!) yanına göndərir. Uzun macəralardan sonra şah qızı Qurbaniyə vermək üçün sərkərdəsi Becanı Gəncəyə göndərir. Qara vəzir

isə yeni bir hiyləyə ol atır. Yalandan Pərini ölmüş elan edir. Qurbani qəbrin açılmasını tələb edir. Yalanın üstü açılır, əsər xoşbəxt sonluqla bitir...

Yuxarıda deyildiyi kimi, versiyaların ən mükəmməli budur. Yalnız bunu demək yeterlidir ki, bu versiyada min misradan artıq şeir vardır. Şeirlər əsasən qoşma və gərəylilərdən, lap sonda isə hər biri on iki misralıq iki divanidən ibarətdir. Qoşmalar içərisində güclü poetik tutuma və dərin məzmunu malik təcnislər, qıflıbəndlər, müəmmə və deyişmələr mühüm yer tutur.

Dastanın ikinci versiyası aşığı öz vətəninin adı ilə adlandırılan Diri versiyasıdır. Bu versiya Diriyə, Xudafərinə yaxın rayonlarda çox yayıldığı üçün belə adlandırılır. Variantlar arasındaki kiçik fərqlər nəzərə alınmazsa, bu versiyanın qısa məzmunu belədir: Qurbani dirili Fərəməz xanın oğludur. O, qurbanla, nəzir-niyazla anadan olduğu üçün belə adlandırılmışdır. Uşaqlıq illərində Qurbani məktəbdə oxuyur. On yeddi yaşına çatanda atası öz əhdinə görə onu ova aparır. Bir dağ keçisi vurub yeyir, Mazannənə pirində yatırlar. Xan pırə yalvarır ki, gecə onun cibini pulla doldursun, keçəl nöker yalvarır ki, sağalsın, bəlkə qonşudakı Pərzadı ona verələr, Qurbani də yalvarır ki, ona buta versinlər. Belə də olur. Gecə yuxuda ona gəncəli Abdulla xanın bacısı Pərini buta verirlər. Qurbani Qaradağdan Qarabağa yola düşür. Uzun macəralardan sonra gəlib Gəncəyə çatır, Abdulla xandan bacısı Pəri xanımı istəyir. Abdulla xan ondan Pərinin əsl adının nə olduğunu soruşur. Qurbani haqq aşığı olduğu üçün bu gizli adın Nigar olduğunu deyir. Abdulla xan bacısını ona verməyə razı olur. Lakin qızı öz oğluna almaq istəyən Qara vəzir razılaşır. Qurbanini sınaqlardan keçirir. Qurbani bütün sınaqlardan çıxır. Abdulla xan qızı ona verir. Qara vəzir Məmməd xana şikayət edir. Məmməd xanın gəndərdiyi adamlar Pərini Qurbaninin əlindən alırlar. Qurbani yenə də gəlib Mazannənə pirində yatır. Gecə yuxuda ona deyirlər ki, Şah Abbasın yanına getsin. Şah Abbas əmr verir ki, Məmməd xan özü öz əli ilə qızı aparıb Mazannənə pirində Qurbaniyə tapşırınsın. Qızı götürirlər. Qurbani əlində saz onu Diri dağındaki pirdə gözləyir. Ancaq onlar qovuşa bilmirlər. Qurbanini ilan vurur. O, bulağın başında ölürlər. Pəri də onun qəbri üstündə ağlayıb ölürlər. Hər iki aşiqi elə orada yanaşı qəbirlərdə basdırırlar.

“Qurbani” dastanının üçüncü versiyası cənubi Azərbaycan aşıqlarının repertuarında geniş yer alan Zəncan versiyasıdır. Bu versiyaya görə Qurbani Zəngan (Zəncan) şahı Vəlinin oğludur. Vəli şah ölürlər, Məmmədəli vəzir taxtı ələ keçirir. Yeni şah Qurbanini saymır, hətta onu öz oğlunun toyuna belə çağırırmır. Bundan inciməş Qurbani bağda çarhovuzun yanında yatır. Yuxuda kabilli Pərizad xanımın qızı Pərini ona göstərib bade içirirlər.

Bir sıra macəralardan sonra Qurbani gedib Kabilə çıxır. Burada o, Pərinin özü və anası ilə görüşür. Çuğul vəzir işi Kabil şahına xəbər verir. Pəri Kabil şahının oğluna nişanlıdır. Şah Qurbanini öz hüzuruna götürdür. Qurbani şahın

yanına girəcəyi dəqiqədə qapının dalında yalnız qılıncla cəlladlar dayandığını hiss edir, versiyaların hamısında istifadə olunan məşhur “Dedim könül sevmə xublar xubunu” misrası ilə başlayan qoşmasını oxuyur. Başqa versiyalarda olduğu kimi, qılınclar kütləşir. Cəlladlar əhvalatı xəbər verirlər. Şah Qurbaninin haqq aşığı olduğuna inanır, onu incidentən vəzirin boynunu vurdurmaq istəyir. Qurbani şahın qan tökməsinə razı olmur, öz məşhur qarğışını deyir. Vəzir yixilb ölürlər. Şah Pərinin Qurbanıyə getməsinə razı olur. Dastan Qurbaninin öz butasına yetməsi ilə bitir.

“Qurbanı” dastanının göstərilən versiyalarının heç birisi bugünkü şəkildə, sözün tam dəqiq mənasında Qurbanının öz orijinal əsəri deyildir. Bu versiyalar, çox əlsün ki, onun müxtəlif münasibətlərə deyilmiş qoşmaları və ya orijinal əsəri əsasında sonradan yaradılmışdır. Həmin orijinal əsər bu gün əldə yoxdur. Lakin versiyalarda onların izləri, əlamətləri yaşamaqdadır. Versiyalarda yaşayan kiçik əlamətlərdən, zərrələrdən tam bir əsəri bərpa etməyə çalışmaq, şübhəsiz ki, olduqca çətindir. Bununla belə, ana mətnin təqribi mənzərəsinin aşağıdakı məzmunda ola bilməsi mümkündür: Əsas variantlara görə Qurbanı müflisləşmiş bəy oğludur. O, nəzir-niyazla anadan olmuş, bir müddət oxumuş, sonra da ilk ova çıxdığı günün gecəsi Mazannənə pirində yatmış, burada da eşq badəsi içib buta almışdır. Versiyaların hamısında badəni və butanı ona verən Həzrət Əlidir. Versiyaların hamısında da onun Həzrət Əli mədhihinə çox qüvvətli qoşmaları vardır. Nəhayət, o, Gəncə səfərinə yola düşür.

Gəncə versiyasının Bərdə variantına görə Qurbanı yolda bir göldən keçməli olur. Bu göl çox böyük və dərin olduğuna görə Qurbanı suya girib keçməyə cəsarət etmir. Bu gölə “Gilli çay” adında bir su axır. Qurbanı bu gilli sudan keçməlidir. Çayı keçməsə Gəncəyə gedə bilməyəcək, məqsədində çata bilməyəcəkdir. Çayı keçmək isə mümkün deyildir. Burada Mustafa Söydayar onun dadına çatır. O, Saleh adlı birisini göndərir ki, bu gənc, gözəl, lakin nabələd Qurbanini dəvə ilə Gilli çaydan keçirsin. Saleh onu çaydan keçirib Mustafa Söydayarın yanına götürür. Söydayar soruşur:

Başına döndüyüm, ay cavan oğlan,  
Söylə görüm niyə düşdün çölə sən?  
Gözəlmi sevmisən, abdalı olmusan?  
Görürəm ki, nabələdsən yola sən.

Dövlət desən, dövlətim var, malim var,  
Namusum var, qeyrətim var, arım var.  
Oğul olsan, gözüm üstə yerin var,  
Bir qızım var, ona həmdəm olasan.

Qurbani buta aldığıni, Pərinin ardınca getdiyini deyir. Mustafa onunla razılaşır:

Mustafa öz ilqarında bütündü,  
Yeri, oğlum, mətləbinə yet indi.  
Cəfa çəkib yar gətirmək çətindi,  
Duam budu, sevdiyini alasan!

Diri versiyasına görə Pəri gəncəlidir. Lakin Ziyad xanın qızı deyil, Abdulla xanın bacısıdır. Abdulla xan həlim təbiətli, xeyirxah, haqqə və onun aşığının qüdrətinə inanan adamdır. Xüsusilə Qurbaninin “kamal və camal sahibi” olmasından o çox xoşlanır, qızı haqq aşığına vermək qərarına gəlir. Burada Qara vəzir ortaya çıxır. O, Perinin Qurbaniyə verilməsinə mane olmaq məq-sədilə sinaqlar, imtahanlar keçirir.

Versiyaların hamisində sinaqlardan sonra Pərini Qurbaniyə verirlər. Diri versiyasında o, qızı götürüb vətənə qayıdır. Gəncə versiyasında isə toy Gəncədə olur. Axşam düşür, qonaqlar dağılır. Pəri:

Dərdin alım, əsmər oğlan,  
Dur gəl qoynuma, qoynuma!  
Yazılıq canım sənə qurban,  
Dur gəl qoynuma, qoynuma! –

gəraylısı ilə sevgilisini qoynuna çağırır. Öz butasına çatmaq üçün minbir bəla çəkmiş, dar ağacına qədər getmiş Qurbani isə onun təklifini:

Ala gözlü, nazlı Pərim,  
Yox, Pərim, gələ bilmərəm.  
Sənə qurban canü sərim,  
Yox, Pərim, gələ bilmərəm –

deyə rədd edir. Bu “rəddi” versiyalarda müxtəlif şəkillərdə “əsaslandırmağa” çalışmışlar. Misal üçün, Gəncə versiyasına görə, guya vəzirin qızı onları güdürmüş. Şübhəsiz ki, bu qəbildən olan əsaslandırmalar aşıqların sonrakı əlavələridir. Rəsmi toyları olmuş iki gəncin kiminsə onları güddüyündən qorxmalarının nə qədər əsəssiz olduğu məlumdur. Rəddin, imtinanın əsl səbəbini Qurbani özü gəraylinin sonunda daha inandırıcı şəkildə əsaslandırır:

Özüm gördüm ərənləri,  
Mənə badə verənləri.  
Qurbaninin nadan yarı,  
Yat, Pərim, gələ bilmərəm.

Vüsala, öz yarına qovuşmamağın səbəbi aydınlaşır; belə ki, şair Qurbaniyə maddi, dünyəvi, yəni qeyri-mənəvi vüsal lazımlı deyildir. Bu vüsal mənəvi-məcazi vüsal olmalı idi. Haqq aşığı olan və haqq aşılığının bağlı olduğu fəlsəfi-ürfani sistemə – təsəvvüf dünyagörüşünə tapınan Qurbaninin ideyasına göre əsl vüsal haqqa vasil olmaq – ilahi eşqə qovuşmaqdır. Cismani, dünyəvi vüsal isə haqq aşığının – ilahi eşq aşiqinin qənaətinə görə “nadanhədən” başqa bir şey deyildir. Buna görə də aşiq sufi-dərviş sisteminə uyğun olaraq dastanda mənəvi-məcazi vüsal tərəfini önə çəkmışdır.

Diri versiyasına görə, Qara vəzir şikayət edir və Pərini Qurbaninin əlindən alırlar. Qurbani yenə də Mazannənə pirinə gəlib orada yatır. Yuxuda ərənlər ona deyirlər ki, gedib Şeyx oğlu Şaha şikayət etsin. Qurbani belə də edir. Şah əmr edir ki, Pərini Qurbaniyə qaytarsınlar. İki sevgili yol alıb üz qoyurlar Qurbaninin vətəninə sari. Mazannənə pirinə çatanda Qurbani deyir: “Pəri xanım, səni bu ocaqda mənə buta veriblər. Gel burada bir oturaq.

Hər ikisi atdan düşüb pirin üstündə oturdular. Hər ikisini yuxu tutdu. Az yatmışdilar, bir şahmar ilan Qurbanini dodağından vurdu. Qurbani qalxdı, ilanı gördü, tez Pəri xanımı oyadı, dedi:

– Məni ilan vurdub.

Qurbanı orada vəfat elədi...

...Pəri xanım ağlayıb-ağlayıb axırda bağıri çatlayınib Qurbaninin meyitinin yanında öldü... Xalq Mazannənə pirində yan-yana iki qəbir qazıb bu sevgili-ləri orada dəfn etdi”.

Burada Füzuli “Leyli və Məcnun”undakı ədəbi priyom folklorlaşdırılmış şəkildə təkrar olunur. Məcazi, ilahi qovuşuğu, təsəvvüf eşqinin, haqq aşılığının – haqq aşılığının tələb etdiyi vüsalı dastançı təfəkkürü bu şəkildə obrazlaşdırılmışdır.

Diqqət edilsə, dastandakı yer və adam adlarının da hamisinin rəmzi, simvolik anlamı vardır. Tanrı dərgahından pay olan, nəzir-niyazla, qurbanla dünaya gələn Qurbani butanı pirdə almışdır. Badəni ona Həzrət Əli içirmiştir. Onun sevgilisinin aşkar adı Pəri (əslində elə “Pəri” də ilahi aləmlə bağlı bir addır!), əsl adı isə həm də məbud demək olan Nigardır. Qurbani yolda gömgöy, yəni dumdur uşu olan ümmanna rast gəlir. Hələlik cavan olduğuna – ilahi eşq yolunda tam yetkinləş bilmədiyinə görə bu suya girməyə, bu ümmanda üzməyə cəsarət edə bilmir. Bu ümmanna “Gilli su” (bulanıq, qarışq, çətinlik və sinaqlarla dolu məqam!) qarışır. Bu suyu keçməkdə ona kömək edən Mustafa (peyğəmbərin adı – rəmz kimi!) olur. Onun əmri ilə Saleh (!) adlı bir adam Qurbanini sudan keçirir. Hətta aşiq və məşuqun dəfn edildikləri dağın adı da “Diri”dir. Şübhəsiz ki, bunların hamısı düşünlülmüş şəkildə dastanın süjetində yerləşdirilmişdir. Təsəvvüf dünyagörüşünün fəlsəfi-ürfani sistemini, o cümlədən də sufilərə məxsus simvolikanı dərindən bilən haqq

asıgı Qurbaninin, eləcə də bu ideya-estetik yolu davam etdirən sonrakı aşıqların öz fikir və düşüncələrini rəmzi-ürfani məzmunda təqdim etməsi – dastan mətnində eks etdirməsi mümkünlük içorisində idi.

Təsəvvüf simvolikası orta çağ dastançılığında ümumən geniş yer tutur: “Abbas-Gülgəz”, “Xəsto Qasım”, “Novruz-Qəndab”, “Seydi-Pəri” və başqa bu kimi orta çağ dastançılığının şah əsərləri istər süjet-kompozisiya, istərsə də struktur semantik və tarixi-poetik baxımdan təsəvvüf simvolikası üzərində qurulmuşdur. Həmin dastanların şeir sisteminde təsəvvüf rəmzlərinin obrazlaşdırılması olduqca qabarlıqdır. “Qurbani” dastanındaki şeirlərdə hətta sufi mərhələlərinin birbaşa adı çökilir:

İxləs kəmərini qurşadılar belimə,  
Mərfətdən bir yel düşdü əlimə.  
Həqiqətdən su bağlandı gölümə,  
Düşübüdə əlimə doğru rah mənim.

Başqa bir variantda isə bu bənd belədir:

Təriqətdən bir yol düşdü əlimə,  
Mərifət kəmərin çəkdim belimə.  
Nagahani su bağlandı gölümə,  
Ədəb aldım, xub ərkana yetişdim.

Göründüyü kimi, Qurbani “ixlas kəmərini” belinə bağlamış, yəni islam dininə ixlasla, bütün varlığı ilə qulam olmaq dövrünü – “şəriət” mərhələsini keçirmiş, “təriqət”dən, yaxud “mərifət”dən əlinə yol düşmüş, “həqiqət”dən gölünə su bağlanmış, bununla da “ədəb almış”, “xub ərkana yetişmişdir”. Qoşmanın sonunda o, bir ilahi eşq – haqq aşığı kimi keçdiyi yola belə bir yekun vurur:

Qurbani der: budu söz müxtəsəri,  
Şah əlindən içdim abi-kövsəri.  
Övliyalar, ənbiyalar sərvəri,  
Pirim olan Şah-mərdana yetişdim.

Beləliklə, həm süjetin inkişaf mərhələlərindəki hadisələrin dolayı – məcazi məzmununa, həm də aşığın könül-sənət dünyasının birbaşa ifadəçisi olan şeirlərə əsaslanaraq “Qurbani” dastanının orta çağ təsəvvüf konteksti ilə sıx əlaqəsi olan rəmzi-ürfani səciyyəli bir dastan olduğu qənaəti üzərində dayanmaq mümkündür.

Məcazi dastanlar içorisində kosmik aləmin, xüsusən də göy cisimlərinin folklor qəhrəmanının simasında simvolik təqdim-təsvirinə həsr edilmiş əsərlərə də rast gəlinir ki, bu sıradan “Tahir-Zöhrə”, “Mehr-Mah”, “Mahmehri ilə Xurşid”, “Şahzadə Sənubər” dastanları diqqəti çəkir. Bu dastanların bir qismi öz mövzusunu klassik yazılı ədəbiyyatdan götürmüştür. Belə ki, bu tipli əsərlər ümumən Şərq ədəbiyyatlarında geniş işlənmişdir.

Astral dastanlar içorisində ən geniş yayılanı “Tahir-Zöhrə”dir. Bu dastandakı süjetin Azərbaycanla yanaşı, özbək, tatar, türkmən, uyğur, Anadolu variantları da mövcuddur. Əsər adları çəkilən xalqlarda üç biçimdə – sadəcə nağıl, xalq dastanı və məsnəvi-qissə şəkillərində yaşamaqdadır.

“Tahir-Zöhrə” dastanı çoxvariantlı dastanlardan biridir. Təkcə Azərbaycanda onun iyirmidən yuxarı variantına təsadüf edilir. Lakin variantların çoxluğuna baxmayaraq, süjet və poetik struktur fərqiñə görə onlardan hər hansı biri versiya təşkil edə biləcək səviyyədə ayrıntı yaratır.

Bilindiyi kimi, astral əsər təbiət qüvvələrinin, təbiətdə baş verən hadisələrin, xüsusilə səma cisimlərinin, ulduz və bürclərin insan şəklində təsəvvürünə əsaslanır. Belə əsərlərdə bəzən tam il daxilində, bəzən ayrı-ayrı fəsillərdə, bəzən isə bir gecə-gündüzə uleduzlar ələmində baş verən hadisələr bədii şəkildə təsvir olunur. Astral əsərlərdə mifoloji obraz və təsəvvürlərə, xüsusən də qədim və orta əsr astrologiyasına uyğun olaraq uleduzlardan bəziləri qız-qadın, bəziləri isə oğlan-kişi obrazında insanlaşdırılır və onların bir-birinə münasibətinə uyğun süjet, kompozisiya qurularaq bədii əsər yaradılır.

“Tahir-Zöhrə”nin doğrudan da astral əsər olduğunu görmək üçün onun süjetinin yığcam mənzərəsini diqqət önünə çəkmək yeterlidir: Zöhrə Qaraman hökmdarı Hatəm Sultanın qızıdır. Tahirle o, bir saatda dünyaya gəlib, bir yerdə böyüyüb, bir yerdə oxuyublar. Müxtəlif variantlara görə Zöhrəni Qara vəzirin oğlu, yaxud Molla Bədəl və yaxud Keçəl almaq istəyir. Onun hiyəsi ilə Hatəm Sultan öz qardaşını, yəni Tahirin atasını öldürür, özünü də sürgün edir. Tahir qəribliyə düşür. Ellər, obalar gəzir, nəhayət, Xanverdi sövdəgərin qızı Nərgizə rast gəlir. Nərgizə Tahiri sevir. Lakin Tahir Zöhrəni unuda bilməyib vətənə dönür. Zöhrə onu sandığa qoyub suda saxlayır. İp qırılır. Sandıq girdabə düşür. Zöhrə öz qoşmaları ilə onu girdabdan qurtarır. Sandıq Çinə gedir. Çin şahzadəsi Banu Hatəm Sultanı öldürüb Tahirlə Zöhrəni birləşdirir.

Göründüyü kimi, dastanın əsas surətlərindən biri Hatəm Sultandır. O, Qaraman hökmədarıdır. Elm aləminə indiyə qədər “Qaraman” adı ilə qədim bir türk tayfası, 1301-1472-ci illərdə mövcud olmuş bir xanlıq məlumdur. Hatəm Sultanın hökmdar olduğu Qaraman bu sayılanların heç birisi ilə bağlı deyildir. Dastandakı Qaraman simvolik addır. O, sadəcə qara mən, yəni qaranlıq göy, səma deməkdir. Onun öz adı olan Hatəm sözü isə bir sıra

məlum mənalardan başqa həm də sahib, hakim, ağa anlamı verir. Beləliklə, Qaraman hökmdarı Hatəm astral mənada qaranlıq gecə deməkdir. O öz doğma qardaşını, yəni gündüzü öldürüb hakimiyyəti əlinə almışdır.

Dastanın əsas qəhrəmanlarından olan Zöhrə Hatəmin, yəni həmin qaranlıq gecə səmasının ulduzu – qızıdır. O, Tahirlə bir saatda doğulmuş, bir müddət onunla sərbəst, azad gəzib-dolaşmış, Tahir sürgün edildikdən sonra Hatəm tərəfindən xüsusi bir imarətdə göz dustağı kimi “həbs” edilmiş, bir də Hatəm öldükdən sonra sərbəstliyə çıxmışdır. Aydındır ki, bu, axşamdan parlaq bir uledüz kimi görüşüb sonra yoxa çıxan, bir də ancaq səhərə yaxın görünən Zöhrə uleduzunun antropomorfizmidir.

Bəlli olduğu kimi, Zöhrə (bəzi mənbələrdə onun adı həm də Nahiddir) istər əksər dünya xalqlarının mifologiyasında, istərsə də astral görüşlərdə və klassik bədii ədəbiyyatlarda su ilə, çay ilə, dəniz ilə bağlı gözəl, musiqiçi – nəğməkar, sevgili kimi təsəvvür və təsvir edilmişdir. “Tahir-Zöhrə” dastanında da onun bu cizgiləri qabarıq görüntülərlə verilir. Zöhrə vəfali bir sevgilidir, son dərəcə gözəldir, mahir nəğməkardır. Sular onun iradəsinə tabedir. Onun sulara hakim olması təsəvvürü mifoloji atribut kimi dastanda xüsusiylə gözəl işlənmişdir.

Hatəm Sultan Tahiri sürgün etdikdən sonra su kənarında xüsusi bir imarət tikdirib Zöhrəni orada saxlayır. Tahir gəlib çıxdıqdan sonra, Zöhrə onu sandığa qoyub gündüzlər su içində gizlədir, gecələr isə öz yanına götürür. Buna görə də Hatəmin cəlladları onu tapa bilmirlər. Günün birində ip qırılır, sandıq axır. Lakin uzağa getmir. Elə bil ki, su aparmaqdan ötrü Zöhrədən icazə istəyir: “Su sandığı aparmaqda olsun, görək Zöhrə sandığın dalınca dəryaya nə deyir:

Qanlı dərya, nə axarsan selabnan,  
Axıbanı bir ümməna gedirsən.  
Əmanətdir, qərq eyləmə sandığı  
Üz tutuban nə məkana gedirsən?

Sandıq getməyib yenə də Zöhrənin üstünə qayıtdı. Kənizlər Zöhrəyə dedilər:

– Zöhrə, sandıq getmir, səndən icazə istəyir. Sandığı girdaba salma, icazə ver, getsin.

Zöhrə alıb sözünün ikinci xanəsini, görək nə dedi:

Qanlı dərya, nə axırsan qat-qati?  
Oldun mənə İskəndərin zülmatı.  
Səni and verirəm, yar amanatı,  
Ya Şəkiyə, ya Şirvana gedirsən!

Sandıq bir qədər gedib, yenə də geri qayıtdı. Kənizlər yenə Zöhrəyə dedilər:

– Zöhrə, sandıq səndən icazə almamış getmir. Sandığı girdaba salma, icazə ver, getsin”.

Çox aydın görünür ki, əşrlər boyu ağızlarda gəzərək müəyyən transformasiyaya uğramasına baxmayaraq, Zöhrənin sular ilahəsi olmasının izləri, əlamətləri folklorlaşmış şəkildə dəstanda yaşamaqdadır.

Dastanın baş qəhrəmanı Tahir də Ayın antropomorfizmidir. Bunun doğrudan da belə olduğu dastanın süjetindən də görünməkdədir. O, Zöhrə ilə bir zamanda doğulur, sonra sürgün edilir, qurbanlırdə gözləməli olur. İlkinci dəfə bir daha Zöhrə ilə görüşür. Qaraman xanı onu dənizə axıtdırır. Nəhayət, Çin Banusunun, yəni Günəşin qaranlıq gecəni məhv etməsi sayəsində Zöhrəyə qovuşur.

Dastanın maraqlı obrazlarından biri də Nərgizdir. Əsərdə Nərgiz müxtəlif şəkillərdə təsvir olunur. Lakin hər nə şəkildə olursa olsun o özünün əsas xarakter cizgilərini qoruyur. Çox gözəl və məğrur olan bu qız dastanın bütün variantlarında su ilə bağlı təsvir edilir. Dastanın bir variantında su sandığı götürüb onun bağına çıxarır. Bir variantda isə Tahir özü gəlib onun bağına girir, su içib çarhovuzun yanında yatır. Bəzi variantlarda Nərgiz hətta onu suya da basır:

Sən niyə məni küsdürdün?  
Hökm eylədin, asıldıñ.  
Döyübən suya basıldıñ,  
Al paltarım ələ, Nərgiz!

Mən Tahirəm, yana-yana,  
Yandi bağrim, döndü qana.  
Sən bir yaşılbaklı sona,  
Uçdun göldən-gölə, Nərgiz!

Göründüyü kimi, bu surət də nərgiz gülü ilə əlaqədar olan məşhur qədim əsatirlə bağlıdır ki, məlum olduğu üzrə, o da eyni zamanda həm də su ilə, göllə əlaqədardır.

Dastanın bu mənada, diqqət çəkən surətlərindən biri də Çin şahzadəsi Banudur. O, igid və gözəldir. Hətta dünyada özündən başqa gözəl olduğuna da inanmır. Tahirlə şərt kəsir ki, Qaramana gedib Zöhrə ilə tanış olacaq, əgər o özü Zöhrədən gözəl olsa, onların hər ikisinin boynunu vurduracaq. Yox, əgər Zöhrə ondan gözəl olsa, onda Hatəm Soltanı öldürüb onları birləşdirəcək. Belə də eləyir. Qoşun çəkib Qaramanı mühəsirəyə alır. Zöhrənin özündən

gözəl olduğunu görüb Qaraman hökmranlığına son qoyur, Zöhrə ilə Tahiri birləşdirir.

Yerinə yetirdiyi astral funksiyadan aydın olur ki, Banu burada Günəşi simvollaşdırılmışdır.

Dastanda Tahirin macərası Ayın göydəki hərəkətinə tam uyğun şəkildə qurulmuşdur. Astroloji təsəvvürlərə görə guya həmişə şərqə doğru hərəkət edən Ayın yolunda bir eniş, bir də yoxuş var imiş. Eniş fəlakət, qalxış-yoxuş isə səadət hesab edilmişdir. Bizim əsərdə də Tahir həm enişlə axaraq girdən düşür, Nərgizə rast gəlir, həm də yoxuşa gedərək öz xilaskarı olan Çin Banusu ilə görüşür. Ən böyük səadət isə Ayla Zöhrənin bir bürcdə görüşmələri imiş.

Bütün bunların yüksək sənətkarlıq və bədii təxəyyül gücünə dastan süjetində eks olunması sayəsində folklorumuz “Tahir-Zöhrə” kimi unikal bir astral əsərlər zənginləşmişdir.

Orta çağ Azərbaycan dastançılığında “*Abbas-Gülgəz*” dastanının da özü-nəməxsus yeri vardır. XVII yüzilliyin azman aşığı Abbas Tufarqanının adına bağlı olan bu dastanın da çox sayıda varianti mövcuddur. Dastanın Abbas Tufarqanının özü tərefindən, yoxsa ondan sonrakı aşıqlar tərefindən yaradıldığı söylənmək çətindir. Hər halda, dastanın ona yaxın variantının mövcudluğu ayrı-ayrı tarixi mərhələlərdə və müxtəlif aşiq mühitlərində dastanın ilkin variantına yaradıcı şəkildə yanaşılmasının əlamətidir.

“*Abbas-Gülgəz*” dastanı süjet dolğunluğuna və poetik tutumuna görə aşiq sənətinin ən kamil örnəklərindən biridir. Ustad aşıqlar dastanın bütöv halda söylənməsi üçün üç gün lazımlığını bildirmişlər. Olsun ki, “*Abbas-Gülgəz*” dastanının klassik dastan ölçülerinə ən yüksək səviyyədə cavab verməsi onun aşiq repertuarında aparıcı yer tutmasını təmin edə bilməşdir. Aşıq repertuarının tarixi və çağdaş mənzərəsi göstərir ki, bu dastan müraciət olunma aktivliyinə görə hər hansı bir dastanla müqayisəyə girmir.

“*Abbas-Gülgəz*” dastanının süjeti boyunca aşiq şəri şəkillərinin demək olar ki, bütün biçimlərindən istifadə edildiyindən ustad aşıqlar öz şagirdlərini sənət imtahanına hazırlayarkən onların həmin poetik mətnlərin uyğun saz havasının müşayiəti ilə ifa olunmasında göstərdikləri məharətə xüsusi diqqət yetirmişlər. Bu baxımdan “*Abbas-Gülgəz*” dastanından aşıqlıq elminin mənim-sənilməsində demək olar ki, dərslik kimi istifadə olunmuşdur.

Dastan orta çağ məhəbbət dastanları üçün səciyyəvi olan butaalma – haqq aşılığı və aşılık statusu qazanma mərhələsi ilə başlanır. Əslən Tufarqan mahalından olan Abbasə Təbriz xanı Batmanqılınc Məhəmmədin bacısı Gülgəz Pəri yuxuda buta verilir. Abbas saz götürüb sevgilisinin arxasında gedir. Təbrizdə bir çox sınqlardan, saz-söz imtahanlarından çıxandan sonra Batmanqılınc onun haqq aşığı olduğunu inanır və bacısı Gülgəz Pərini Abbasə

verməyə razı olur. Bu məqamda maneçilik törədən qara qüvvələr ortaya çıxır. Gülgəz Pərinin sorağını Şah Abbasa çatdırır, onu zorla İsfahana – Şah Abbasın sarayına aparırlar. Abbas Tufarqanlı sevgilisinin arxasında yollanır. Yolda o, bir çox maneələrlə rastlaşır, hətta onu öldürmək üçün zəhərli quyuya atırlar. Haqq aşığı Həzrət Əlinin möcüzəli köməyi ilə xilas olur. İsfahana gedir, orada Şah Abbasın sarayında sinaqlardan çıxır və sevgilisini qovuşmağa müvəffəq olur. Dastan xoşbəxt sonluqla başa çatır və duvaqqapma ilə bitir.

“Abbas-Gülgəz” dastanında orta çağ dastançılığının iki mühüm istiqaməti qabarıl şəkildə nəzərə çarpmaqdadır. Birincisi, buta verilmiş haqq aşığı süjet boyu kəskin maneələrlə üzbüüz qalsa da, bütün çətinliklərə dözür və sinaqlardan uğurla çıxaraq sonda öz istəyinə çatır. Bu zaman o özünün haqq aşılığını – yenilməz, möglubedilməz olduğunu sübuta yetirmiş olur. Çünkü ona badə içirilmişdir. Badə – ona yenilməzlik və toxunulmazlıq statusu vermişdir. İkincisi, badə içirilən və buta verilən andan aşiq – haqq aşığı səviyyəsinə qalxdığı üçün o, haqq aşılığının bağlı olduğu fəlsəfi-ürfani sistemi mənimsemış vəziyyətdədir. Təsəvvüf dünyagörüşünü əks etdirən fəlsəfi-ürfani sistem ona vergi kimi verildiyindən əslində heç bir ali ruhani təhsili olmayan aşiq bədahətən şeirlər söyləyərək sırlı-gizli mətləblərdən, təsəvvüf simvolikasından, sufi-dərviş sisteminin ən dərin və ince mətləblərindən söz açır. Buna görə də heç kəs onu bağlaya bilmir, əvəzində isə onun söylədiyi müəmmə və qifilbəndləri aćmaqda aciz qalırlar. Dastan bütövlükdə bir mətn olaraq təsəvvüf təbliği və haqq aşığının qeyri-adi, möcüzəli mövcudluğu ideyasına xidmət edir. Haqq aşığının, burada konkret olaraq Abbas Tufarqanının möcüzəli, qeyri-adi mövcudluğu ideyasının özü də sufi-dərviş sisteminin təbliğ və təsdiqinin tərkibidir. Dastanda bu mənəvi-ürfani hərəkatın qüdrəti məmləkət hökməarı Şah Abbasın belə haqq aşığının istəyinə qarşı çıxa bilməməsi bədii manerası ilə öz dolğun folklor ifadəsini tapmışdır. Göründüyü kimi, “Abbas-Gülgəz” dastanı struktur-semantik sisteminə görə rəmzi-məcazi dastanla gerçek məhəbbəti əks etdirən dastan arasında dayanır.

Rəmzi-məcazi sistemə bağlılığı olmayan və gerçek məhəbbətin təsvir-tərənnümüne həsr edilmiş dastanlar da geniş yayılmışdır. “Abdulla-Cahan”, “Məhəmməd-Güləndam”, “Lətif şah”, “Valeh-Zərnigar”, “Əsli-Kərəm”, “Məhəmməd-Səlminaz” və başqa dastanlarda əsasən iki sevən gəncin macəra dolu məhəbbətindən, sevgi sinaqlarından, ayrıılıq iztirablarından, ən nəhayət, vüsal səadətindən poetik söz açılır. Bunlar içərisində zəngin süjeti, təsirli poetikası ilə “Əsli-Kərəm” dastanı xüsusi seçilir. “Əsli-Kərəm” elə nadir dastanlardandır ki, onun təkcə yurd yeri və şeirləri deyil, “Kərəm” ünvanlı saz havaları da aşiq repertuarında özünəməxsus yer tutur. “Yaniq Kərəmi”, “Kərəm gözəlləməsi”, “Kərəmköçdü”, “Qürbəti Kərəm”, “Quba Kərəmi”, “Əhmədi

Kərəm” və başqa bu sıradan olan “Kərəm” ünvanlı havalar “Əslı-Kərəm” dastanından pərvazlanaraq ən məşhur saz havaları sırasına daxil olmuşlar.

Təkcə Azərbaycanda deyil, ümumən Qafqaz və bir sıra başqa ölkələrdə çox geniş yayılmış bu dastanın qısa süjeti belədir: Gəncə xanı Ziyad xanla keşiş Qara Məlik övladsızdır. Ziyad xanın təklifi ilə onlar əhd-peyman edirlər ki, övladları olsa bir-birinə adaxlaşınlar. Sonra nəzir-niyaz veribacları doyurur, çılpaqları geyindirirler. Bir müddətdən sonra xanın oğlu, keşisin qızı olur. İllər keçir, uşaqlar böyüyüb boy-aşa çatırlar. Günlərin bir günü ov zamanı oğlan qızı bağda görür. Onlar bir-birini tanır və sevişirlər. Oğlanın adı Mahmud, qızın adı isə Məryəmdir. Variantların heç birisində yaxşı əsaslandırılmayan səbəbə görə, bu görüşdən sonra onların hər ikisi öz adını dəyişir. Oğlanın adı Kərəm, qızın adı Əslı olur.

Ziyad xan işi bilib Qara Məliyi çağırır, əhd-peymani yada salır, keşış toy üçün üç ay möhlet alır, qızını da götürüb qaçırlar. Kərəm ləlesi Sofi ilə onların arxasında düşür. Obalar, kəndlər, şəhərlər gəzir. Bir neçə yerdə Əslini tapırsa da, öz sadələövhüyündən keşisin yalan sözlərinə inanıb qızı yenidən əldən qaçırlar. Aylar, illər keçir. Nəhayət, bir şəhərdə vəziyyət elə şəkil alır ki, keşış qızı Kərəmə verməyə məcbur olur. Lakin o, bu gənclərin evlənməsinə ürkəkdən razi deyildir. Buna görə də qızına xüsusi bir gəlinlik paltarı hazırlatdırır. Bu paltarın düymələri tilsimlidir. Paltar Əslini boğur, Kərəm nə qədər çalışırsa düymələri aça bilmir. Axırda əlacısız qalıb sazı bağrına basaraq saz-sözlə yalvarmağa başlayır. Düymələr bir-bir açılır, son düyməyə çatanda bütün düymələr yenidən öz-özünə bağlanır. Kərəm bir neçə dəfə cəhd etsə də, hər dəfə eyni vəziyyət tekrarlanır. Bu zaman Kərəm dörün bir ah çəkir. Ahından bir dilim alov çıxır və Kərəm başlayır yanmağa. Əslinin gözü qabağında Kərəm yanılıb kül olur. Əslinin fəryadına el-camaat yiğisir. Əslı Kərəmin külünü ovuclayıb öz başına sovurur. Külün içində qalmış son qordan Əslinin saçları od alır, o da yanılıb kül olur. Onları yanaşı qəbirlərdə dəfn edirlər. Keşisin də boynunu vurub qəbiristanın bir küncündə basdırırlar. Hər yazçağı Kərəmlə Əslinin qəbrinin üstündə bir qızılqül, Qara keşisin qəbrinin üstündə də bir qaratikan kolu bitir. Qızılqüller böyükür, qalxır, hərəsi bir gül açır. Güllər yaxınlaşıb birləşmək istədikdə keşisin qəbrindən bitən qaratikan kolu qəzəblə bir qol atır. Qol uzana-uzana gəlib iki gülün arasına girir, onları qovuşmağa qoymur.

Əsərdə dini-milli təəssüb o qədər qüvvətli verilmişdir ki, nə Kərəm, nə Əslı, nə də onlara kömək edənlər ona qarşı durub bu zənciri qıra bilmirlər. Əsərin sonunda da Əslini boğan, Kərəmi yandıran, hər iki gənci məhv edən din xadiminin tikdirdiyi paltar, bu paltarın tilsimli düymələri olur. Ümumiyyətlə, əsərin bu səhnəsi çox təsirli və iibrətlidir. Kərəm yanır və aşağıdakı sözləri söyləyir:

Çəkdicəyim dördlə ələm,  
Belə çalınıbdır qələm.  
Məndən ibrət alsın aləm,  
Yanıram, Əslim, yanıram!

Şübhəsiz ki, burada Kərəmin dilindən deyilmiş “Məndən ibrət alsın aləm” misrası onun özündən çox aşağı – dastançının mövqeyini eks etdirir. Folklorda isə dastançı mövqeyi eksər hallarda xalqın mövqeyinə ekvivalent olur. Deməli, Kərəmin Əsliyə qovuşması əslində elə dastançının və onun təmsil etdiyi xalqın da ürəyindən deyildir.

Xalqın türk-müsəlman oğlu ilə erməni-xristian qızının evlənməsinə olan etiraz və narazılığı əsərin belə bir sonluqla bitməsinə gətirib çıxarmışdır. Sonluğun uğursuz olacağını öncədən proqnozlaşdırın folklor – xalq təfəkkürü dastanın əvvəlində Kərəmə yuxuda buta və bədə vermir. Beləliklə də o, haqq aşağı statusundan məhrum olur ki, bu da Kərəmin uğur qazana bilməyəcəyini öncədən bildirən bir əlamətdir. Bununla belə, dastanda təqdim olunan Əsli-Kərəm məhəbbəti dəyanətli, sədaqətli və odlu sevgi simvolu kimi yüzillər boyu folklor təxəyyülü və ümumən poetik düşüncə tərəfindən təqdir və etiraf olunmuş, məhəbbət mövzusu ilə bağlı bədii obrazlaşdırma işində bu rəmzdən geniş istifadə edilmişdir.

Dastanda mənfi qütbü təmsil edən Qara keşş haqq-say, qonşuluq-dostluq qanmayan, çörək qədri bilməyən, bağladıği əhdə, peymana əməl etməyən, verdiyi sözə sadıq olmayan, ikiüzlü, xain qəlbli bir adamdır. Eyni zamanda o, həm də qəddar, rəhmsiz, xudpəsənddir. Keşşin arvadı ərindən də qansızdır. Əsərdə bu ata-ana ilə Kərəmin ata-anası bir-birinin tam eksindən ibarət surətlərdir. Kərəmin atası Ziyad xan, anası Qəmərbənu xanım xeyirxah, mehriban, nəcib və səmimi adamlardır.

Azərbaycan dastanlarında tarixi həqiqətlərlə səsləşən çoxlu lələ surəti vardır. Bir sıra dastanlarda hətta “müəllif”lər özlərini dastana lələ şəklində, lələ rolunda daxil edirlər. Ümumiyyətlə, lələlər tarixdə olduqları kimi son dərəcə vəfali, sədaqətli, fədakar verilirlər. “Əsli-Kərəm”dəki Sofi də belə lələ surətlərindəndir. Sofi lələ Kərəmə candan bağlı olan sədaqətli dostdur. O, Kərəmin cəfakes həmdəmi, bütün əziyyət və müsibətlərinin, axtarış və iztirablarının şahididir.

Dastanda qədim dastançılıq ənənəmizdən gələn bir sıra əşya-surətlər də vardır. Bunlar Kərəmin daxili ələmini, dərdini, kədərini, həsrət və nisgilini, eləcə də müxtəlif hadisələrə münasibətini açmaq üçün istifadə edilən vasitələrdir. Bunlardan bəzən Kərəm də istifadə edir, bəzən isə onlar canlandırılır, dилə gəlir, Kərəmin suallarına cavab verirlər. Verilən suallar, alınan cavablar da öz çəkilərinə, sanballarına görə müxtəlifdirlər. Misal üçün, Sarı qayaya, meşəyə, suya Kərəm ancaq öz Əslisindən, onun yolunda çəkdiyi bəlalardan

danişır. Onlar da Kərəmə Əslinin haradan keçib getdiyini xəbər verir, yol göstərirlər:

Səndən xəbər alım, ay Sarı qaya,  
Mənim Əslim buralardan keçdimi?! –

misrası ilə başlayan bəndə qaya belə cavab verir:

Sənə xəbər verim, aşıqlar xası,  
Sənin Əslin bura gəldi də getdi.  
Yanındaydı atasıyla anası,  
Ləpirin üzümə saldı da getdi.

Kərəmin bütün dastan boyu çox tez-tez müraciət edib dərdləşdiyi üç şey vardır. Bunlardan biri vətənə sarı və vətən sarıdan uçan durnalar, biri badi-səba, biri də öz könlüdür.

Durna istər folklorda, istərsə də yazılı ədəbiyyatda qəriblərin müraciət etdikləri, vətənə xəbər göndərib vətəndən xəbər aldıqları və məhəbbətlə bağlı nisgil-həsrət obyekti olan bir obrazdır. Kərəmin də durnaya müraciətin-də yar nisgili qabarlıqdır:

Göydə sözən böyük-böyük durnalar,  
Nədir sizin əhvalınız, halınız?  
Bir ərzi-hal yazım, yara yetirin,  
Dost yanına düşər isə yolunuz.

Kərəmin badi-səbaya və öz könlünə xitabən söylədiyi şeirlərdə də eyni ruh hakimdir.

Dastanda çox qədim görüşlərlə bağlı olan inam, etiqad qalıqları, arxaik söz və deyimlər də diqqəti çəkir. Dastan boyu Kərəm öz sevgilisini müxtəlif adamlardan, cansız körpülərdən, meşələrdən, qayalardan soruşduğu kimi, qurddan da xəbər alır. Bu, istər-istəməz qədim türk mifoloji düşüncəsində xilaskar-yolgöstərici funksiyası yerinə yetirmiş boz qurd u də konkret olaraq “Kitabi-Dədə Qorqud”un ikinci boyunda Qazan xanın “Qurd üzü mübarək olar” deyib əsir aparılan ailəsini qurddan soruşduğunu yada salır. Kərəmin sərv ağacı və su ilə xəbərləşməyi, sevgilisini onlardan soruşturmağı da kök-mənşə etibarilə əski inanışlara – su və ağaç kultuna gedib çıxır:

Abi-həyat kimi daim axarsan,  
Haqqın camalına hər dəm baxarsan.  
Dolana-dolana dağlar yixarsan,  
Mənim Əslim buralardan keçdimi?!

Buradaki “Haqqın camalına hər dəm baxarsan” – misrası da istər-istəməz yenə də Qazan xanın elə həmin boyda öz ailəsini sudan soruşarkən işlətdiyi “su haqq didarın görmüşdür, mən bu su ilə xəbərləşim” – ifadəsini xatırladır.

“Əsli-Kərəm” tekversiyali dastanlardandır. Bu dastana mövzu və motivcə, eləcə də süjet baxımından bənzəri olan folklor örnəkləri də var. Lakin Orta Asiyada, xüsusən qazaxlar, başqırdlar, qaraqalpaqlar və s. qardaş xalqlar arasında çox geniş yayılmış olan “Kozi Körpəş və Bayan Sulu” dastanı ilə “Əsli-Kərəm” dastanı arasında çox yaxından səsləşən, hətta bənzəyən cəhətlər müşahidə olunur ki, bunların üzərində bir qədər ətraflı dayanmaq zəruridir.

Ayrı-ayrı xalqlara mənsub variantlar arasındaki kiçik fərqlər nəzərə alınmazsa “Kozi Körpəş və Bayan Sulu” dastanının yiğcam məzmunu aşağıdakı kimidir:

“Qarabayla Sarıbay övladsızdırıllar. Əhd edirlər ki, birinin oğlu, digərinin qızı olsa evləndirsinlər. Sarıbayın oğlu, Qarabayın isə qızı olur. Oğlanın adını Körpəş, qızın adını isə Sulu qoyurlar. Oğlanın atası ölüür, Qarabay öz qızını yetimə vermek istəmir. Qızını da, var-dövlətini də götürüb köçür. Körpəş Bayan Suluya adaxlı olduğunu bilib onun dalınca gedir. Qarabayın qızını istəyənlər çoxdur. Hətta kalmık şahının oğlu da onu isteyir. Qarabəy isə qızı öz nökəri Kodarqula nişanlayır. Çünkü Kodarqulu köç zamanı susuz səhrada su tapmış, sürüləri qırılmaq təhlükəsindən xilas etmişdir. Körpəş gəlib buraya çıxır, Bayan Sulu ilə görüşür. Bir varianta görə Kodarqul, başqa varianta görə isə Qarabay Körpəsi öldürüür. Qız da Körpəsin qəbri üstündə xəncərlə vurub özünü öldürür”.

Qazan variantına görə Bayan Sulu özünü öldürməmişdən qabaq Kodarqulu da məhv edir. Onun meyitimi də Körpəşlə Bayan Sulunun qəbirləri arasında basdırırlar. Sevgililərin qəbirləri arasından göyərən gül kolları birləşmək istəyir. Kodarqulun qəbrindən qalxan tikan isə onların birləşməsinə mane olur.

Göründüyü kimi, “Kozi Körpəş və Bayan Sulu” ilə “Əsli-Kərəm” arasında süjet yaxınlığından əlavə surətlərin adlarındakı oxşarlıq-bənzəyiş də maraqlı doğurur: Körpəş-Kərəm, Sulu-Əsli, Qarabay-Qara Məlik və s. Hətta Kozi Körpəş də Kərəm kimi yolda qayaya, çaya, meşəyə, qurda rast gəlir, sevgilisini onlardan xəbər alır. Sondakı epiloqlar da bir-biri ilə demək olar ki, eyniyyət təşkil edir. Bütün bunlar göstərir ki, “Kozi Körpəş və Bayan Sulu” dastanı ilə “Əsli-Kərəm” dastanı arasında genetik bir bağlılıq – əlaqə mövcuddur. Olsun ki, hər iki dastanın mənşəyi daha ümumi və vahid olan arxaik bir süjetə söykənir. Həmin arxaik süjet Orta Asiyada “Kozi Körpəş və Bayan Sulu”, Azərbaycanda isə “Əsli-Kərəm” dastanı şəklində transformasiya olunaraq, yerli, məhəlli kontekstə (məsələn, Qafqazdakı azərbaycanlı erməni münasibətlərinə) uyğunlaşdırılmış və bu səbəbdən də mətnlərarası fərqlər yaranmışdır.

Orta çağ Azərbaycan dastançılığında oğuz epiq ənənəsinə məxsus süjet və poetika ünsürləri, motivlər müəyyən yer tutmaqdadır. Bu sıradan “Kitabi-Dədə Qorqud” boyalarından gələn motivlər daha qabarlıq nəzərə çarpır. İstər “Koroğlu” eposunda, istərsə də “Şah İsmayıll-Gülzər”, “Novruz-Qəndab”, “Mehr-Mah” və başqa məhəbbət dastanlarında ən müxtəlif istiqamət və seviyyələrdə Dədə Qorqud motivləri müşahidə edilir. Bu sıradan “Aşıq Qərib-Şahsənəm” dastanı Dədə Qorqud boylarına süjet, motiv və obraz yaxınlığı ilə xüsusi seçilir. “Aşıq Qərib-Şahsənəm” dastanı Azərbaycan hüdudlarından kənara çıxaraq Qafqaz, Anadolu, Orta Asiya xalqları arasında da geniş yayılmış, dastanın onlarca müxtəlif variantı, hətta versiyaları türkmən, özbək, uyğur, türk, qaraqalpaq, qaraim, eləcə də erməni və gürcü folklor arealında məskunlaşmışdır.

Mətnin ümumi mənzərəsi və aparıcı folklor motivi (“Ər arvadının toyundan” beynəlxalq ümumfolklor indeksi) göstərir ki, “Aşıq Qərib-Şahsənəm” dastanı “Kitabi-Dədə Qorqud”dakı “Bamsı Beyrək boyu”ndan istifadə yolu ilə yaradılmışdır. Dastan dəqiq mənada “ər öz arvadının toyundan” səpkisində deyil, “Bamsı Beyrək”də olduğu kimi, orijinal müstəvidə, yəni sevgilinin öz sevgilisinin, aşiqin öz məşuqəsinin toyuna gəlib çatması şəklində işlənmişdir. Bu əsas məsələdən başqa boy və dastanın süjet təfərrüatında da əsaslı yaxınlıqlar vardır ki, ən başlıcaları aşağıdakılardır:

- ister boyda, istərsə də dastanda oğlanla qız birinci dəfə qızın yaşadığı evin yanında, özü də əksərən qızın kənizinin vasitəsilə görüşürlər;
- Bamsı Beyrək də, Qərib də görüşdən sonra sevgilisinin barmağına üzük taxıb ondan ayrılır;
- “Bamsı Beyrək”də Yalancıoğlu Bamsının, “Aşıq Qərib”də isə Güloğlan Kaloğlan Qəribin köynəyini qana batırıb yalan xəbər götərir;
- buna baxmayaraq, nə Banuçiçək Bamsının, nə də Şahsənəm Qəribin ata-anası ilə əlaqəni kəsir;
- Bamsının atasının, Qəribin anasının ağlamaqdan gözü kor olur;
- hər iki dastanda qəhrəmanları təpib vəziyyəti xəbər vermək üçün bəzirəganların köməyindən istifadə olunur, Bamsı da, Qərib də bəzirəganlarla deyişir;
- Bamsı paltarını dəli ozanla dəyişirdikdən sonra evlərinə gəlir. İlk əvvəl bulaq başında ağlayan bacısını görür. “Aşıq Qərib”də də eynilə belədir. Özü də bu dastanların heç birində bacılar qardaşı tamıya bilmir;
- hər iki qəhrəman öz sevgilisinin toy məclisinə gəlir. Hər iki dastanda da ozan-aşıq kimi qarşılınlılar;
- hər iki dastanda ozan-aşıq libasındaki aşiq (Bamsı və Qərib) dolayısı ilə sevgilisindən yadigar qoyub getdiyi üzüyü soruşur və müsbət cavab alır;
- məssələ aydınlaşdıqdan sonra Bamsı Yalancıoğlu, Qərib də Güloğlan Kaloğlanı bağışlayır;

– hər iki dastanda kor olmuş valideynin gözləri açılır. Dədə Qorqud Bamsının barmağının qanını, aşiq isə mifoloji hamı olan Xızırın atının ayağı altından götürülmüş torpağı kor gözə sürtməklə onu açır;

– Beyrəyin yayını özündən başqa heç kəs gərib, oxunu heç kəs ata bilmir. Qəribin də sazı özündən başqa heç kəsin əlində çalınmir;

– finalda Bamsı öz bacılarını, Qərib də öz bacısını ərə verir, toyalar da bir gündə olur.

Sadalanan bənzərliklər və epik mətnin əksər məqamlarında üst-üstə düşən təfərruat “Aşıq Qərib-Şahsənəm” dastanının “Bamsı Beyrok boyu”ndan istifadə yolu ilə yarandığını təsdiqləyir. Sadəcə olaraq, oğuznamə boyundakı ozan yaradıcılıq üslubu orta çağ məhəbbət dastanındaki aşiq dəsti-xətti ilə əvəzlənmiş, beləliklə də, məlum süjet fərqli bir dastana çevrilmişdir.

Azərbaycan xalq dastançılığında elə örnəklərə rast gəlinir ki, məzmun və süjet əhatəsinə görə həm qəhrəmanlıq, həm də məhəbbət mövzularına uyğun gəlir. Bu qrupa daxil olan dastanların qəhrəmanları sevməyi bacardıqları kimi qılinc-qalxanla vuruşmağa, igidlik, hünər, şücaət göstərməyə də qadirdirlər. Lakin onlar nə qədər igid, qəhrəman olsalar da, əsasən öz sevgiləri – butaları uğrunda çarpışırlar ki, bu səbəbdən də həmin örnəkləri “məhəbbət dastanı ilə qəhrəmanlıq dastanı” hüdüdlərində dayanan dastanlar adlandırmaq daha münasibdir. “Novruz-Qəndab”, “Şahzadə Əbülfəz”, “Şah İsmayıł-Gülzar”, “Şahzadə Bəhram”, “Dilsuz-Xəzangül”, “Seydi-Pəri”, “Məhəmməd-Gülləndam”, “Seyfəlmülk”, “Xurşid-Mah Mehri” kimi dastanlar bu sıradandır.

Məhəbbət və qəhrəmanlıq motivlərinin birgə çıxış etdiyi dastanlar içərisində “Şah İsmayıł-Gülzar” öz məşhurluğu ilə daha çox seçilir. Dastandan aydın olur ki, Adil şah minbir dua, nəzir-niyaz və qurbanla yeganə oğul tapır. Yaman gözə gelməsin deyə onu hətta on beş yaşına qədər xüsusi yerdə saxlatdırıb günəş işığından da qoruyur. Oğlan böyükür və həqiqətən azman bir pəhləvana çevrilir. Oğul – Şah İsmayıł bir gün ov zamanı Gülzarı görür, sevir, arxasında gedir, minbir əzab-əziyyətdən sonra öz məqsədine çatır, üç gözəllə atasının vilayetinə dönür. Ata öz gəlinlərini ələ keçirmək üçün oğlunun gözlərini çıxartdırıb quyuya atdırır. Doğma atanın oğula qarşı belə qəddar, vəhşi münasibəti, sonra isə oğulun sağalıb atadan intiqam alması, yəni ədalətin bu şəkildə bərpa olunması dastanın çox geniş yayılmasına səbəb olmuşdur. Şübhəsiz ki, burada saraylara xas olan despotizmin, taxt-tacı ələ keçirənlərin öz övladlarına, qardaşlarına, hətta atalarına qarşı qeyri-insani münasibətlərinin bədii inikası vardır.

“Şah İsmayıł-Gülzar”ın ondan yuxarı variantı mövcuddur. Variantlarda atanın adı, qəhrəmanın qalaçada rast gəldiyi ilk qızın adı, onun qardaşlarının müharibə etdikləri düşmənin adı, Ərəbzənginin adı, onun tərcüməyi-halı bir-

birindən xeyli dərəcədə fərqlənir. Lakin süjet və poetik mətnlərdə elə bir ciddi ayrıntı duyulmur.

Variantların hamısında Şah İsmayılin gözlərini çıxardıran, quyuya atdırın adıdır. Müxtəlif variantlarda Zülal şah, Adil şah, Fətəli xan, Abdulla xan, Aslan şah adlanan bu qansız ata qabaqça oğlunu quyuya salmaq, bu baş tutmadıqda zəhərləmək qərarına golir. Bu fəndlər baş tutmur, belə olduqda, oğlunun qollarını bağlatdırıb gözlərini çıxardırıf. Oğul hər nə qədər:

Uca dağlar başı dumandı, çəndi,  
Amandı, şah baba, zay etmə məni –

deyə yalvarırsa da, ata rəhmə gəlmir. Çünkü öz oğlunun gözlərinin çıxarılmasına rahat-rahat baxan bu düşkün gözləri əxlaqsızlıq, pozğunluq, şəhvət ehtirası tamamilə dumanlaşmışdır. Bir varianta görə onun Gülzara, başqa varianta görə isə Ərəbzəngiyə gözü düşür. Bir variantda da deyilir ki, o özü bu üç gözəli götirmək istəmiş, lakin götirə bilməmişdi deyə oğlunun bu bacarığı ona ağır golir.

Şah İsmayılin gözlərinin sağlanması da variantlarda müxtəlif cür verilir. Onun gözlərini bəzən göyərçinlər, bəzən mələklər, bəzən isə qarğı sağaldır ki, bunlardan ən qədimi – arxaik vasitə sonuncudur.

Dastanda başlıca diqqət Şah İsmayılin öz sevgilisi Güzar xanım uğrunda çəkdiyi cəfalara və göstərdiyi qəhrəmanlıqlara yönəldilmişdir. Şah İsmayıllasından fərqli olaraq mərd, mübariz, sədaqətlı və vəfalıdır. O, haqq-ədalət tərəfdarıdır. Şah İsmayılin hüner və şücaətlərinin tamamlanmasında onun sevgili atı Qəmərdayın da özünəməxsus yeri vardır. Ümumiyyətlə, qədim türk bahadırılıq anlayışının tərkibində mühüm yer alan at, qılınc və qopuz-saz üçlüyü Şah İsmayılin qəhrəmanlığının da aparıcı atributu kimi çıxış edir. Bu baxımdan Şah İsmayıllı obrazı Beyrəyi, Koroğlunu xatırladır, daha doğrusu, onların cərgəsində dayanır.

Güzar da dastanlarımız üçün səciyyəvi olan sevgili surətlərindəndir. Misilsiz və bənzərsiz gözəlliyi ilə Şah İsmayıllı kimi bahadır igidi möftün eləyən, onun könlüne hakim kəsilən bu gözəl öz zərifliyi, saf, səmimi sevgisilə yadda qalır.

Lakin qəribədir ki, dastandakı əsas sevgili – məşuqə obrazı olmasa da daha qabarlıq nəzərə çarpan və dastançı təxəyyülünün daha əzəmətli görünütürərlə təqdim etdiyi obraz Ərəbzəngidir. Əsas variantlara görə Ərəbzəngi bədəxlaq işlərlə məşğul olan qardaşını və onun özü kimi əməldəşlərini öldürüb dağlara çəkilmiş igid, namuslu bir qızdır. O, qardaşına və onun bədəməl yoldaşlarına o qədər nifrət etmişdir ki, binamus işlərlə məşğul olan bütün

kişilərə düşmən kəsilmiş, onlardan intiqam almağı qərarlaşdırılmışdır. Kişi cildinə girmiş əzəmətli pəhləvan kimi çıxış edən Ərəbzəngi əslində gözəl, dastançı dililə deyilmiş olsa, “ay parçası kimi bir qızdır”. Ərəbzəngi istər mənəviyyatına, istərsə də fiziki gücünə, igidliyinə, qüvvətinə görə qədim türk etnik düşüncəsindəki “bahadır qız” təsəvvürünün folklorlaşmış ifadəsidir. Onun daxili aləmi, eləcə də bu daxili aləmlə həmahəng olan qəhrəmanlığı Dədə Qorqudun Banuçiçeyini, Selcan xatununu xatırladır. Dastanın hətta Gülzarı götürüb geri döndükləri zaman bulaq başındaki vuruş epizodu “Qanturalı” boyunun həmin epizodunun, demək olar ki, eynidir. Fərq bircə burasındadır ki, istər Banuçiçək, istər Selcan xatun, istərsə də bu planda olan başqa folklor qəhrəmanları oğlan tərəfindən möğlub edilib ərə getdikdən sonra öz bahadırlıqlarını itirmirlər, Ərəbzəngi isə sona qədər yenilməz bir qəhrəman olaraq qalır:

Oğlan, mey içmisən, yainki bəngi?  
Yoxsa tanımırsan Ərəbi-zəngi?  
Görürəm, saralıb üzünүn rəngi,  
Buraya gələnlər baş verib gedər.

Görünür, məhz bu keyfiyyətlərinə görə o, dastandakı digər qadın qəhrəmanları, o cümlədən əsas sevgili olan Gülzarı da kölgədə buraxır və dastanın Şah İsmayıldan sonra gələn ikinci əzəmətli obrazına çevrilə bilir.

“Şah İsmayıł-Gülzar” dastanının süjet xətti, eləcə də dastandakı çoxsayılı arxaik-ibtidai təsəvvür və düşüncə sistemi ilə bağlı motivlər göstərir ki, bu dastan aşiq yaradıcılığı məhsulu olana qədər çeşidli mətnlər, müxtəlif folklor örnəkləri, o cümlədən, rəvayət və nağıl halında mövcud olmuş, elə oradan da aşiq dastançılığına gəlmışdır. Dastanın nağıl mənşəli olmasını oradakı çoxsayılı nağıl ünsürləri (göz çıxarma, quyu, qeyri-adi güləş səhnələri, qalada tənha yaşıyan cəngavər qadın motivləri və s.) də təsdiqləyir. Bundan başqa, məşhur “Şahzadə İbrahim” nağılinin süjeti ilə “Şah İsmayıł-Gülzar” dastanının süjeti kiçik istisnaları çıxmır, demək olar ki, bir-birinin təkrarıdır.

Dastanın nağıl mənşəli olmasına, habelə buradakı obraz və hadisələrin tarixi – mədəni səciyyəsinə əsasən qəti şəkildə söyləmək mümkündür ki, bu əsərdəki Şah İsmayıł obrazının Şah İsmayıł Xətayı ilə heç bir bağlılığı yoxdur. Adlar arasındaki bənzəyiş tamamilə təsadüfidir.

Azərbaycanda geniş yayılmış dastanlardan biri də “Alixan-Pəri”dir. Bu dastan Aarne-Andreyev cədvəlindəki 883 nömrəli motivə – “Böhtana düşmüş qız” beynəlxalq süjetinə uyğun gəlir. Bu onu göstərir ki, “Alixan-Pəri” dastanı da nağıl mənşəlidir.

“Alixan-Pəri” dastanı Azərbaycan dastanlarının üçüncü qrupuna – ailə-əxlaq dastanlarına daxildir. Bu dastanı ona görə ailə-məişət deyil, ailə-əxlaq dastanı adlandırmaq lazımlı gəlir ki, burada ümumi məişət məssələlərindən çox əxlaq məssələləri qoyulur və onlar dövrün səviyyəsinə, dastançının görünüşünə müvafiq bir şəkildə həll edilir. Əxlaq məssəlesi hər yerdə, hər dövrde o qədər aktual olub ki, dastanların da əksəriyyətində onun müxtəlif cəhətlərinə toxunulur, fikirlər söylənilir, nəticələr çıxarılır. Bu əsərin doğrudan da sözün həqiqi mənasında nə məhəbbət, nə də qəhrəmanlıq dastanı yox, məhz ailə-əxlaq dastanı olduğunu görmək üçün lap müxtəsər bir şəkildə gözdən keçirmək kifayətdir.

Səyyad varlı-karlı bir tacirdir. Lakin onun bu vara, dövlətə sahib olacaq övladı yoxdur. Səyyadın yaşadığı Bitlis şəhərinin yaxınlığında Qanlı adlı bir dəli çay vardır. Səyyad nəzir eyləyir ki, Allah ona bir övlad versin, o da Qanlı çayın üstündən körpü saldırsın. Nəzir qəbul olunur. Səyyadın bir oğlu, bir də qızı olur. Oğlanın adını Məhəmməd (başqa variantlarda İsmayıл, Zülfüqar və s.), qızın adını Pəri qoyurlar. Elə həmin gün Səyyad məscid həyətindən təzecə doğulub atılmış bir uşaq da tapır, götürüb evə götürür; adını da Tapdıq qoyur. İllər keçir. Uşaqlar böyüyülər. Səyyad oğlu Məhəmmədi və arvadını götürüb Məkkə ziyarətinə gedir. Tapdıqla Pəri evdə qalırlar. Xanı adlı bir qarı Tapdığa deyir:

“— Son Səyyadın oğlu deyilsən. Küçədən tapılma usaqsan. Ona görə də adını Tapdıq qoyublar. İndi fürsət varikən gərək Pərini birtəhər ələ keçirəsən ki, Hacı Səyyadın mal-dövlətindən sənə də bir pay düşə”.

Var-dövlətə şərīk olmaq ehtirası qardaşlıq hissələrinə üstün gəlir. Tapdıq Pəriyə təcavüz etmək istəyir. Pəri ona nə qədər yalvarırsa nəticə vermir. Nəhayət, Tapdıq zora keçir. Lakin Pəri çox möhkəm, iradəli, namuslu, çox da cəsarətlidir. O, Tapdığın baş-gözünü yarır, özünü də çıxarıb evdən qovur. Vədə tamam olur. Hacı Səyyadgil ziyarətdən qayıdır. Tapdıq onların pişvazına gedir, Pərinin özünü çox pis apardığını danişib:

“— Axırda da lotularla birləşib məni bu günə saldı”, — deyir.

Yenice Məkkə ziyarətindən qayıtmış Hacı Səyyad oğlu Məhəmmədi göndərir ki, gedib Pərini öldürsün. Məhəmməd Pərini aldadıb meşəyə aparır. Bir neçə yerindən yaralayır, üst paltarını çıxarıb qana bulayır, atasına aparır. Pəri qorxudan bir ağacın koğuşuna girib gizlənir.

Vanlı Alixan meşəyə ova çıxır. Pərini görüb, bəyənir, başına gələnləri öyrənir, evinə aparır, toy edib alır. Pərinin Alixandan iki oğlu olur. İllər keçir, uşaqlar böyüyüb on, on iki yaşılarına çatırlar. Alixan Pərini oğlanları ilə bərabər Qara vəzirə qoşub qiymətli hədiyyələrlə Bitlisə, atasının yanına qonaq göndərir. Karvan son gecə bir meşə kənarında düşərgə salır. Hamı

yatıldıqdan sonra Qara vəzir Pərinin çadırına gəlir, Pəri nə qədər yalvarırsa, vəzir öz murdar niyyətlərindən əl çəkmək istəmir, əgər razi olmazsa, oğlanlarının başını kəsəcəyini deyib, onu təhdid edir. Pəri namuslu qadındır. Vəzir onun gözləri qabağında hər iki oğlunun başını kəsirsə də teslim olmur, nəhayət, onun əlindən qurtararaq meşəyə qaçırlar. Vəzir karvana səs salır ki, əslində “tapıntı qız” olan Pəri uşaqlarını da götürüb qaçmışdır. Karvan geri dönür, Pəri meşə kənarında Budaq (yaxud Ali) adlı bir çobana rast gəlir. Çoban vəzirin əksinə olaraq çox təmizürəkli, namuslu bir adamdır. O, Pəriyə öz doğma bacısı kimi yanaşır, yedirdir, içirdir, hətta paltarını da soyunub ona verir. Alixanı tapacağını da vəd edir.

Pəri çoban paltarında şəhərə gedir. Yolda o, bir karvan düşərgəsinə rast gəlir. Alixana bir məktub yazıb, bulaq başındaki daşın altına qoyur.

Pəri şəhərdə çox gəzib-dolanır, nəhayət, gəlib öz evlərinin qabağına çıxır. Çoban paltarında olduğundan anası onu tanımır, lakin çox xoşuna gəldiyi üçün ərindən xahiş edir ki, onu nökər götürsün. Beləliklə, Pəri öz evlərində nökərçilik etməyə başlayır.

Saleh sövdəgər adlı bir tacir Pərinin məktubunu tapıb xana çatdırır. Alixan heç bir söz demədən Qara vəziri də yanınca götürüb dərviş paltarında Pərini axtarmağa gedir. Yolda o, Budaq çobana rast gəlir. Ağillı çoban Pərini soruşmaqlarından dərvişlərdən birinin Alixan, o birinin də Qara vəzir olduğunu başa düşür. Qara vəzir duyuq düşüb qaçmasın deyə onlara heç bir söz demir, götürüb Hacı Səyyadin evinə götürür. Hacı Səyyad dərvişlərə yaxşı hörmət edir. Yeyib-içdikdən sonra xahiş edir ki, gördüklərindən, eşitdiklərindən yaxşı bir əhvalat danışsınlar. Hami yiğisir. Pəri də nökər paltarında, başında da şələpapaq möclisdə oturmuşdur. Alixan nə qədər əlləşirən heç bir şey quraşdırıb danışa bilmir. Budaq çoban deyir:

– Keçəl nökərlər dərvişlərdən də çoxbilmiş olurlar, qoyun elə bu nökər danışsın, qulaq asaq.

Pəri deyir:

– Mən sizə yaxşı bir əhvalat danışaram, ancaq şərtim var. Mən danışib qurtarana qədər gərk heç kəs bayırə-bacağa çıxməsin.

Budaq çoban durub qapının ağzını kəsir ki:

– Keçəl, sən danış. Mən heç kəsi yerindən tərpənməyə qoymaram.

Pəri atasığının ziyarətə getdikləri gündən bəri başına gələnlərin hamısını danışib axırdı deyir:

Dindirəndə kəlmə-kəlmə danışan,  
Gəlinlərdən, qızdan həyalı dərviş!  
Xəbər al halımı Budaq çobandan,  
O bilir hər işi, hər hali, dərviş!

Felək məni çox ağlatdı, güldürdü,  
Ağladıban göz yaşımi sildirdi,  
Qara vəzir bir cüt oğlum öldürdü,  
Mərd igid qanına qan alı, dərvış! və i.a.

Məsələ açılır. Məhəmməd Tapdiği, Alixan vəziri, çoban da qarını öldürür. Dastanın müxtəlif variantlarından göründüyü kimi, Alixanla Pəri bir-birini dərin məhəbbətlə sevirlər. Hətta Alixan Pərini axtara-axtara gəzdiyi günlərin birində Nəstərən, yaxud Nərgiz adlı bir gözələ rast gəlir. Nəstərən Ali xana aşiq olur, onu alıb bu yerlərdə qalmasını təklif edir:

İltimas eylərəm, ay Alı dərvış,  
Gəl al məni, getmə bizim yerlərdən.  
Sən də mənim kimə eşq oduyla biş,  
Gəl al məni, getmə bizim yerlərdən.

Alixan isə öz sevgilisinə sadıq qalır. O, hətta özünü məhəbbətdə Məcnunla, Kərəmlə bir sıraya qoyur:

Leyliyə Məcnundu, Əsliyə Kərəm,  
Bircə öz yarımin camalın görəm!

Lakin buna baxmayaraq, “Alixan-Pəri” məhəbbət dastanı səviyyəsinə qalxa bilmir.

Dastanda Pəri surəti sözün həqiqi mənasında namus, şorəf mücəssəməsi kimi yaradılmışdır. Cox zaman “gözəllik namusun düşmənidir” deyirlər. Bəzən doğrudan da namus gözəlliyi daha da gözəlləşdirənə qədər gözəllik namusu eybacərləşdirir. Pəri isə həm gözəl, həm də namusludur. Bir sıra cahanşüməl əsərlərdə, eləcə də xalq dastanlarında olduğu kimi, gözəlliyi Pərinin başına fəlakətlər gətirir, hətta gözləri öündə iki oğlunun başı kəsilir. O isə nə əyilir, nə də alçalır. Bu, doğrudan da qarşısında səcdə edilməyə layiq olan təmiz, pak əxlaqi keyfiyyətdir. Lakin dastançı-aşiq yalnız bu keyfiyyəti təsvir və tərənnümlə kifayətlənmir. O, Pərinin başına gələn fəlakətlərin əsas səbəblərini də izah etməyə çalışır.

Əsərdə Pəri nə qədər iradəli, dözümlü, təmkinli qızdırısa, Hacı Səyyad bir o qədər xudbin və ağılsız atadır. O, Tapdiğin dediklərini yoxlamağı ağlına belə gətirmədən qızının öldürülməsini əmr edir. Onda doğma övladına qarşı belə münasibətə səbəb var-dövlətin əmələ gətirdiyi qürur, yekəxanalıq və zəmanənin qadına baxışıdır ki, öz növbəsində bunların da hamısı dövrün əxlaq normaları ilə bağlıdır. Pərinin qardaşı Məhəmməd də atasının tayıdır.

Əgər ata Tapdiğın böhtanlarına inanaraq Pərinin öldürülməsini əmr edirə, qardaşı Pərinin yalvarışlarına belə əhəmiyyət vermir. Əsərdən aydın görünür ki, əslində o, bacısını öldürmək istəmir, deyəsən heç bacısının namussuzluğununa da inanmır. Lakin öz doğma bacısını ona görə öldürməyə məcburdur ki, ata belə əmr etmişdir. Deməli, onda ataya qarşı mütilik bütün keyfiyyətlərdən güclüdür. Şübhəsiz ki, bu mütilik əsasən ata malından məhrum olmaq qorxusu ilə əlaqədardır.

Dastandakı ana surəti də çox maraqlıdır. Ata öz qızının öldürülməsi üçün əmr verir, qardaş da bu əmri yerinə yetirməyə gedir. Ana isə hətta etiraz etmək hüququna belə malik deyildir. Onu hətta sayıb fikrini soruşan da yoxdur. Ağlamaqdan başqa əlindən heç bir iş gəlməyən ananın bu dərəcədə hüquqsuzluğu yenə də dövrün əxlaq normaları, qadına baxışla əlaqədar məsələdir ki, dastançı əsəri ilə bunun da əleyhinə çıxır.

Dastanda Qara vəzirlə Budaq çoban əxlaq cəhətdən tamamilə bir-birinin əksi olan adamlardır. Fitrətən əxlaqsız adam olan Qara vəzir meşədə kim-səsiz və didərgin Pərini görün kimi “aşıqi-giriftar” olur. Əvvəlcə Alixana: “Biz onu bir yerde tapmışıq, birlikdə də şərik olmalyıq” – şəklində murdar bir təklif eləyir. Alixanın qəzəbləndiyini görüb susur, hiylə yoluna keçir, fürsət gözləməyə başlayır, nəhayət, Alixanın sadəliyindən istifadə edərək Pərinin müşayiətçisi olur və öz çirkin niyyətlərini həyata keçirmək üçün illər boyu çörəyini yediyi adamın oğlanlarını öldürür.

Anasının gözləri qarşısında oğlanlarının başını kəsmək qədər dəhşətli bir cinayət təsəvvür etmək çotındır. Qara vəzir belə qəddar bir canidir. Onu bu dərəcəyə çatdırıran, dastançıya görə, fitri əxlaqsızlıq, təbietindəki vəhşilikdir.

Dastanda Budaq çoban Qara vəzirin tamamilə eks tərəfində duran obraz kimi təqdim olunur. Pəri Qara vəzirin əlindən qurtardıqdan sonra nəfəs dərmədən səhərə kimi qaçıır. Sübh açılında o, Budaq çobana rast gəlir. Çölün düzündə Budaq çobandan və Pəridən başqa heç bir kimsə yoxdur. Pəri çobandan qorxur. O isə: “Qorxma, bacı, yaxın gəl, görüm kimsən” – deyir. Pəri başına gələnləri çobana damışır.

Çoban Pəriyə nadürüst kişilərdən zülm görmüş namuslu, lakin köməksiz bir insan kimi yanaşır. Yedirir, içirir, arxa-kömək olur, axırda da qisasını alıb Alixana çatdırır. Folklor təfəkkürü belə əxlaqın tərəfdarıdır, dastançı Budaq çoban, Pəri, Alixan kimi əxlaq sahiblərini idealizə edir. Dastanın sonluğunda etnik-mənəvi qanunların diktəsi öz işini görür: öz qara niyyətləri ilə ailə-əxlaq normalarına qarşı çıxan qarı, Tapdıq və Qara vəzir ölümlə cəzalanılır. Folklor – xalq düşüncəsi bunu bir ibrət olaraq həyata keçirir.

Az sayda olmuş olsa da, bir qisim dastanlara rast gəlinir ki, onlar aşiq repertuarında müşahidə edilmir. Daha doğrusu, həmin dastanlar aşiq ifaçılığı

üçün münasib ifa-oxu materialı olmadığından onların aşiq repertuarına daxil ola bilmə imkanı çox azdır. Belə dastanlarda nəşr-şeir növbələşməsi mövcud olsa da, mətnin tərkibindəki şeirlər digər ənənəvi aşiq dastanlarındakı şeir şəkillərinə bənzəmir. Bu tip dastanlardakı şeirlər əsasən bayatılardan ibarət olur ki, onların sazla ifası o qədər də səmərəli olmur. “Arzu-Qəmbər”, “Yaxşı-Yaman”, “Lələ” dastanları bu baxımdan səciyyəvidir. Sadalanan dastanları şərti olaraq “bayatılı dastanlar” da adlandırmak mümkündür. Bayatılı dastanların aşiq repertuarında deyil, adı folklor söyləyicilərinin repertuarında məskunlaşması onlarda rəvayət və nağıl üslubuna məxsus keyfiyyətləri gücləndirmişdir. Əslində “Yaxşı-Yaman” və “Lələ” dastanları dastandan daha çox bayatı ustaları kimi tanınmış Sarı Aşiq və Lələnin başına gələn əhvalatları eks etdiron rovayətlər toplusunu xatırladır.

Bayatılı dastanlar içərisində ən geniş yayılmış “Arzu-Qəmbər”dir. Bu dastanın Kərkük, Bakı, Gəncə, Qarabağ, Qaradağ, Kumik, Türkmən, Özbək, Qaraqalpaq və s. kimi coxsayılı variantı vardır. Variantlarda şəxs, yer-yurd adlarının fərqliliyi, bir sıra hallarda isə sonluğun müxtəlifliyi müşahidə edilməkdədir. “Arzu-Qəmbər” dastanının ümumi süjet mənzərəsi onun nağıl mənşəli olduğunu göstərir. Həm mənşə səciyyəsinə, həm bayatılı olmasına və üstəlik ümumtürk etnocoğrafiyasındaki çeşidli folklor areallarında bənzər biçimlərdəki məskunluq faktına görə bu dastanın orta çağ aşiq dastanlarından xeyli dərəcədə qədim olduğunu söyləmək mümkündür.

Azərbaycan xalq dastançılığı özünün çiçəklənmə mərhələsini orta yüzilliklərdə keçirmiştir. Bu mərhələnin şah əsərləri olan “Aşiq Qərib”, “Tahir-Zöhrə”, “Əslı-Kərəm”, “Abbas-Gülgez”, “Şah İsmayıll-Gülzar” kimi möhtəşəm dastanlar Azərbaycan hüdudlarından çıxaraq ümumən Qafqaz, Anadolu, Orta Asiya ərazilərində də geniş yayılmış, eyni soydan olan türk xalqları ilə yanaşı, erməni, gürcü, osetin, tacik və s. etnoslarının folklor arealına yerləşmişdir.

XVIII-XIX yüzilliklərdə dastan yaradıcılığı əvvəlki tempini yavaş-yavaş azaltmış və dastan ifaçılığına diqqət artırılmışdır. Dastanların ayrı-ayrı aşiq mühitlərində dəyişikliklərə məruz qalaraq variantlaşması prosesi də əsasən bu tarixi mərhələdə getmişdir. XIX-XX yüzilliklərdə Aşiq Ali, Aşiq Ələsgər, Şəmkirli Aşiq Hüseyn, Bozalqanlı Aşiq Hüseyn, Molla Cümə, Xaltanlı Tağı və başqa onlarla yaradıcı ustاد aşıqlar zəngin poeziya irsi qoyub getsələr də, dastan yaradıcılığında elə bir ciddi keyfiyyət göstəricisi qazana bilməmişlər. Aşiq Ələsgər, Şəmkirli Hüseyn, Bozalqanlı Hüseyn ətrafında dastanvari söyləmə-rəvayətlər yaradılsa da, onlar dastanlaşma prosesi keçirə bilməmiş və orijinal dastanlara çevriləmişlər. Bu tarixi mərhələdə ayrı-ayrı aşıqlar bir sıra dastanlar yaratsalar da, onlar lokal-məhəlli mövcudluq keçirmiş, kütləvilik qazanmadığından aşiq repertuarında möhkəmlənməmişdir.

Azərbaycan xalq dastanlarının ümumi sayı yüzdən yuxarıdır. Variantlar da nəzərə alınsa, bu say üç yüzə yaxın ola bilər. Dastanların ümumi sayından fərqli olaraq onların ayrı-ayrı aşiq mühitlərindəki sayı nisbətən azdır. Məsələn, Təbriz-Qaradağ aşiq mühitində yetmişə yaxın, Urmiya aşiq mühitində altmışdan yuxarı, Borçalı və Gəncəbasar aşiq mühitlərində əllidən çox, Şirvan aşiq mühitində otuza qədər dastan müşahidə olunur.

Aşıqların öz repertuarındaki dastanların sayı da, adətən, qırx-əlli hüdudlarında olur. Azərbaycan dastanlarının ümumi sayının daha böyük olmasına səbəb isə ayrı-ayrı repertuarlarda müxtəlif dastanların mövcudluğudur.

Azərbaycan aşıqlarının dastan yükü onların epiq repertuarının əsasıdır. Repertuarın daşınması ustad-şagird ənənəsinə söykənir və sənət şəcərəsi xətti ilə davam edir.

*Məmmədhüseyn Təhmasib  
Məhərrəm Qasımlı*





## USTADNAMƏ<sup>1</sup>

Dəli könül, nə divanə gəzirən?  
Bivəfa dilberdən sənə yar olmaz.  
Düz çıxmaz ilqarı, əhdi-peymani,  
Hərcayıda namus, qeyrət, ar olmaz.

Sirr vermə nadana, sirr vermə pisə,  
Axır qəlbin ya inciyə, ya küsə,  
Ot bitər kök üstə əslı nə isə,  
Yovşan bəsləməklə çəmənzar olmaz.

Vəfaliya əmək çəksən itirməz,  
Bədəsil nəsihət, öyündötürməz,  
Qabaq tağı tor şamama bitirməz,  
Göy söyüddə heyva olmaz, nar olmaz.

Təklif olunmamış bir yerə varma,  
Nər olmaz meydanda hər biğlburma,  
Səryaqıb adama heç yaxın durma,  
Xain çıxar, onda düz ilqar olmaz.

Xəstə Qasım<sup>2</sup> günü keçmiş qocadı,  
Gələn bəzirgandı, gedən xocadı,  
Sərv ağacı hər ağacdən ucadı,  
Əslı qitdi, budağında bar olmaz.

Ustadlar ustadnaməni bir deməyib iki deyər, biz də deyək iki olsun,  
düşmənin gözü oyulsun.

Yüz il də olasan bir bağa bağban,  
Axır sərəncamı bağ sənə qalmaz.  
Nə can qalar cəsədinin içində,  
Nə də ki, cəsədin sağ sənə qalmaz.

Mərd olasan, bu meydanda durasan  
Çox pəhləvanları yolda yorasan,  
Yüz əlli minarə sən qurdurasan,  
Heç birindən bir otaq sənə qalmaz.

Səməd<sup>3</sup>, deyilənə baxmaz, yerirsən,  
Dağcan olsan qılcan qalmaz, ərirsən,  
Daş altında, torpaq üstə çürürsən,  
Axır sümüklərin sağ sənə qalmaz.

Ustadlar ustadnaməni iki yox, üç deyərlər, biz də deyək üç olsun,  
düşmənlərin ömrü puç olsun.

Namərdinən mərddən xəbər söyləyim,  
Namərd öz könlündə mənlik davalar.  
Mərd olan al geysə, yekəlik bilməz,  
Namərd şilə geysə, xanlıq davalar.

Ayib olmaz mərdin heç nərəsində,  
Əslində, bətnində, nə zərrəsində,  
Namərd çovuş olsa kənd arasında,  
Gedər o, divandan donluq davalar.

Cumanın<sup>4</sup> göftarı arifə busat,  
Mərdinən dolanmaq asandı, asand,  
Namərdin əlinə keçə bir fürsənd,  
Qəpiyin yerinə onluq davalar.

Ustadlar belə deyirlər ki, baş Xudafərin<sup>5</sup> körpüsü ilə Araz-Kür qovşağı arasında Araz boyu yeddi yüz yetmiş iki ev yaşayırıdı. Bunların içərisində bir çox bəylər, bəyzadələr var idi. Ancaq bunların hamısı Dirili Hüseynalı xana baxırdı. Hüseynalı xan çox arxalı, çox varlı, dövləthilə bir xan idi.

Hüseynalı xanın atadan-anadan doğma Mirzalı xan adında bir qardaşı var idi. Mirzalı xan çox yumşaq xasiyyətli bir adam idi. Özünün də züryətdən heç nəyi yox idi. Qardaşlar nə qədər ki ataları sağ idi, bir yerdə yaşayırdılar. Elə ki ata öldü, Hüseynalı xan öz oğlanlarına arxalanıb, qardaşı Mirzalı xanı evdən çıxartdı. Atanın var-dövlətindən Mirzalı xana bir çürük cövüz də vermədi. Mirzalı xan hara əl atdisa heç bir yerə əli bənd olmadı. Axırda oturdu öz yoxsul daxmasında.

Günlərin bir gündündə Mirzalı xan arvadını çağırıb dedi:  
– Arvad, bütün bu işlər ona görə bizim başımıza gəldi ki, bizim züryətimiz, arxa-köməyimiz yoxdu. Deyirlər ki, el duası müstəcəb

olar. Bir qurban götür, gedək ocağa orada nəzir paylayaq, qurban kəsək, verək yetim-yesirə, bəlkə bir övladımız ola.

Sabahı Mirzalı xan nəzir-niyaz, bir dənə də karlı qurbanlıq götürrüb getdi ocağa. Nəziri payladı, qurbani da kəsdi. Allah-taala bunların qurbanını qəbul eylədi. Belə ki, bu işdən bir müddət sonra Mirzalı xanın bir oğlu oldu ki, on dörd gecəlik ay kimi. Mirzalı xana mündə getdi. Mirzalı xan ac qarınları doyurdu, çılpaq əyinləri geydirdi. Sonra uşaqa ad qoymaq istədilər. Bir ağıllı qoca kişi gəlib dedi:

– Oğlanın adını mən qoydum – Qurbani. Çünkü, bunu qurbanla tapıbsınız.

Oğlanın adını qoydular Qurbani, tapşırıldılar dayələrə. Tainki, uşaq yeddi yaşa çatdı, bir kamil molla tapıb uşağı tapşırıldılar ona. Molla başladı uşağa dərs verməyə. Bir neçə ilin müddətində uşaq bütün elmlərdən baxəbər oldu. Belə ki, molla dərs deməkdən aciz qalıb, sifariş elədi ki: ey Mirzalı xan, Qurbaniyə daha elm kifayət elər. O, bütün elmləri sinə dəftər eləyib, açarını qoyub cibinə.

Bəli, Mirzalı xan mollanın xələtini göndərib, Qurbanini də evə gətirdi. Qurbani evdə yaşamağa başladı. Mirzalı xan da ki, onun üstündə nanə yarpağı kimi əsirdi.

Bir gün Qurbani qapıda durmuşdu, adamlara baxıb köksünü ötürdü. Mirzalı xan onu bu halda görüb dedi:

– Ay oğul, camal səndə, kamal səndə, fərasət səndə, niyə köksünü ötürürsən?

Qurbani dedi:

– Dədə, qulaq as, sana bir ərzim var.

Mirzalı xan dedi:

– Nədi, xeyir olsun?

Qurbani dedi:

– Allah mal-dövlət verəndə bizə bircə öküz də verməyib ki, gedib yerdən-zaddan əkək, bir az azuqə qazanaq. Mən bu işə sərr qalmışam ki, niyə belə olur. Niyə biri varlı olur, biri kasıb olur. Biri mallı olur, biri malsız olur.

Mirzalı xan dedi:

– Oğul, mənim Hüseynlə xan adlı bir qardaşım var ki, bünövrədən qolu zorludu. Atamızdan qalan var-dövləti çəkib əlimdən alıb. Gütüm çatmır ki, ondan ata payı alam. Onun üçün də mən belə kasıb olmuşam.

Qurbani dedi:

– Dədə, məni əmimin yanına apar. Təvəqqə eləyim. Bəlkə bizi bir cüt öküz verə, biz də gətirib pərəkardan-zaddan əkək.

Mirzalı xan dedi:

– Oğul, o çox nainsaf qardaşdı. Mən rəva bilmirəm ki, sən ondan şey istəyəsən. İstəsən də sözünü yerə salacaq.

Qurbani dedi:

– Yox, dədə, sən məni apar, mən istəyim, qoy verməsin. Zərəri yoxdu.

Mirzalı xan naəlac qalıb dedi:

– Yaxşı. Gedək evinin yerini göstərim. Ancaq sana bir zəy də verməyəcək<sup>6</sup>.

Qurbani dedi:

– Sən məni apar, eybi yoxdu, qoy verməsin.

Mirzalı xan Qurbanini qabağına qatdı, aparıb öz qardaşı Hüseynalı xanın evinə saldı, özü də kənardı dayandı. Hüseynalı xan Qurbanini görəndə, baxdı ki, vallah, bir gözəl oğlan gəlib onun yanında dayanıb ki, misli-manəndi dünyada yoxdu. Öz-özünə dedi: “İnsanda da bu qədər gözəllik olarmı? Bu haradan gəlib çıxdı?”

Qurbani baxıb gördü ki, əmisinin evində çox varlı-karlı qonaqlar var.

Hüseynalı xan üzünü çevirib Qurbanidən soruşdu:

– Bala, sən kimsən? Buraya nə mətləbə gəlmisən?

Qurbani dedi:

– Əmi, mən qardaşın oğluyam. Dədəmlə sənin yanına gəlmişəm.

Hüseynalı xan dedi:

– Sənin dədən kimdi? Sən kimin oğlusan?

Qurbani dedi:

– Mənim dədəmi, niyə, tanımirsanmı? Sənin qardaşın Mirzalı xan.

Hüseynalı xan bu sözləri eşidən kimi Qurbanının gözlərindən öpüb, öz yanında əyləşdirdi və qardaşı Mirzalı xanı da yanına çağırıb dedi:

– Qardaş, sənin ki, belə oğlun var imiş, bəs bu vaxta kimi mana niyə demirdin? Uşağı da belə saxlayarlarımı? Tamam çılm-çılpaqdı ki...

Mirzalı xan dedi:

– Qardaş, xatirinə dəyməsin, səndə nə sıfət görmüşəm ki, oğlumu da sənə tanış verəydim? Mən sənin yanına gəlmirdim, Qurbani zorla gəttirdi.

Hüseynalı xan dedi:

– Bəs, oğlun nə mətləbə gəlib?

Mirzalı xan dedi:

– Özündən xəbər al, gör nə mətləbə gəlib. Mən heç zad bilmirəm.

Hüseynalı xan dedi:

– Oğul, nə diləyin var dile! Qorxma, hər nə istəsən verəcəyəm.

Qurbani dedi:

– Dədəm səndən mənə ayrı cür sözlər danışıb. Onun üçün söz deməyə cürət eləmirəm.

Hüseynalı xan dedi:

– Dədənə fikir vermə! Söylə görüm, nə deyirsən?

Bu danışq arasında yemək gəldi. Yedilər, içdilər, qurtarandan sonra Hüseynalı xan Qurbaniyə dedi:

– İndi sözünü deyə bilərsən.

Qurbani dedi:

– Əmi, bircə cüt öküz üçün gəlmışəm. Camaat hamısı əkin əkir. Biz əlacsız boynuburuq qalmışiq. Yeməyə çörək tapmırıq. Bir boyun öküzungümüz olsa yerdən-zaddan əkərdik.

Hüseynalı xan dedi:

– Mənim gözüm üstə! Sənə bir cüt öküz verdim.

Hüseynalı xan əmr elədi. Qurbaniyə bir cüt öküz verdilər. Qurbani öküzləri götürüb, sevinə-sevinə evlərinə gəldi. Gecəni yatdılara, sabahı Qurbani dedi:

– Dədə, mən yer əkməyə gedirəm. Sən də mənə çörək gətirərsən.

Qurbani öküzləri götürüb kövşənə gəldi, qoşub yer əkmək istədi. Amma öküzlər xam idilər, getmədilər ki, getmədilər. Hərəsi bir tərəfə çəkdi. Qurbani nə qədər çalışdı, nə illah elədi, əməl olmadı ki, olmadı. Axırda dedi:

– Allah ki, adamdan üz döndərdi, bəndənin verməyindən bir şey çıxmaz. Görünür ki, biz elə həmişə kasib dolanacağıq.

Öküzləri açıb buraxdı. Özü də yixilib bir zağada yatdı. Qurbaninin göz evi örtüldü, könül evi açık idi. Onun yuxusuna Gəncə şəhərində Ziyad xanın qızı Pəri xanım girdi. Pəri xanımın əlini Qurbaninin əlinə

verib, onları bir-birinə buta elədilər. Bu iki aşiq-məşuq yuxuda görüşdülər, alışdırılar, verişdilər.

Mirzalı xan yatmaqdə olsun, eşit Mirzalı xandan.

Mirzalı xan çaydan-çörəkdən götürüb Qurbaninin dalınca getdi. Ora Qurbani, bura Qurbani, – tapa bilmədi. Baxdı ki, çöldə bir keçəl dana otarır. Mirzalı xan onun yanına gəlib Qurbanini, öküzləri ondan soruşdu. Keçəl dedi:

– Əmi, oğlun o zağanın içərisinə girdi. Öküzlərin birini canavar yedi, biri də batlağa batıb öldü. Oğlunun da ürəyi keçib, qalıb zağada.

Mirzalı xan özünü yetirdi zağaya. Gördü Qurbani bərk yuxunun içindədi. Onun o təraf-bu tərəfinə keçdi, çağırıdı, amma çıfayda – Qurbani ayılmadı ki, ayılmadı. Mirzalı xan keçəli də çağırıdı, Qurbanini köməkə götürüb evə apardılar. Evdə də nə qədər elədilər Qurbanini ayılda bilmədilər. Mirzalı xan çoxbilmiş, dünyagörmüş adamları çağırıb dedi:

– Siz bilərsiniz, mənim oğlumun dərdi nədi? Bu niyə yuxudan ayılmır?

Dedilər:

– Sənin oğlunun dərdini qarılar bilər. Onları çağır.

Mirzalı xan gedib ipək qarını da, köpək qarını da, napak qarını da çağırıdı. Əvvəl-əvvəl napak qarı gəldi, Qurbaninin vəzmini\* əlinə alıb dedi:

– Oy aman, bununku onnandı...

Dedilər:

– Qarı nənə, onnandı nədi? Nə danışırsan?

Qarı dedi:

– Belə qadanızı alım, onnandı ey!.. Çaydan keçəndə qurbağadan qorxub, ürək-göbəyi düşüb, dəli olub. Tez qaçım, qalxıb məni dalaya-qaq, mən də sizi dalayacağam, siz də başqalarını dalayacaqsınız, bir tufan qopacaq ki, ulax qovalayıb, keçi başı tutan qalmayacaq.

Qarını döydülər, çölə çıxartdılar. Köpək qarı irəli gəlib, Qurbaninin gözlərinin içərisinə baxdı, geri durdu, dedi:

– Ay aman, bunu tısbaga dalayıb, qudurub. Qalxıb bu saat məni dalayacaq. Mən də sizi dalayacağam. Adamlar hamısı quduracaq. Tez başına kül ələyin ölsün.

---

\* Nəbzini

Onu da döyüb qovdular. İpək qarı irəli gəldi. Qurbaninin biləyini əlinə aldı, bərk-bərk sıxıb dedi:

– Hə, vəzmi öz yerindədi. Sevda vəzmidi. Mirzalı xan, bunun sağ əli mənim əzizimin başına olsun. İki gün daha yatar layıməst, üçüncü gün qalxar, ya badəsindən söylər, ya sevgisindən. Üçüncü gün olanda bunun başına qırx qız-gəlin yiğ. Qalxanda dərdini söyləyəcək.

Bəli, vaxt gəldi keçdi. Qurbani üçüncü gün ayılıb gördü ki, başına çoxlu qız-gəlin yiğilib, dedi:

– Ay dədə, xalxınkı buradadı, bəs mənimki haradadı?

Mirzalı xan dedi:

– Oğul, ölmüsən o dünyadan danış, sağısan bu dünyadan. Səninki, mənimki nədi?

Qurbani dedi:

– Dədə, bir başı limcə\*, bir başı çomcə olsa, dərdimi sənə söyləyə bilərəm.

Dədəsi dedi:

– Oğul, bir başı limcə, bir başı çomcə nə deməkdi? Sən mənimlə lap qarğa dili danışırsan.

Qurbani dedi:

– Dədə, ona həm dəm, həm də qəm çomçəsi deyərlər. O gahdan dəmə çalar, gahdan qəmə.

Bəli, gətirdilər Qurbaniyə bir dənə saz verdilər. Qurbani sazı aldı əlinə, öpüb gözünün üstünə qoydu. Zilini zil, bəmini bəm eylədi, sinəsinə basıb görək nə dedi:

Yatmışdım, üstümə gəldi ərənlər,  
Səfil, nə yatmışan, oyan dedilər.  
Oyandım qəflətdən, açdım gözümü,  
Al, abi-kövsərdən<sup>7</sup> iç, qan dedilər.

Oyandım qəflətdən, açdım gözümü,  
Ərənlər payınə sürtdüm üzümü,  
Dindirdilər, haq söylədim sözümü,  
Doxsan min kəlməmə bəyan dedilər<sup>8</sup>.

Qurbani, batıbsan qəm dəryasına,  
Ovçunun məskəni dağ arxasına<sup>9</sup>,

---

\* Nimcə

Bir siyqəl versənə könlün pasına,  
Aşıqi məşuqa qurban dedilər<sup>10</sup>.

Mirzalı xan dedi:

– Ay oğul, bir əməlli bizi başa sal, görək nə deyirsən? Biz sənin özündən heç zad başa düşmürük.

Qurbani atasının cavabında dedi:

– Dədə, qulaq as, bir ağız da deyim, bəlkə başa düşəsən.

Aldı Qurbani:

Bir kimsənə gəldi mənim üstümə,  
Yazılı şəninə ya minəl-əta!<sup>11</sup>  
İمام ola, damad-Əhmədi-Mürsəl<sup>12</sup>,  
Doldurub camini eylədi əta.

Tərəhhüm eylədi abi-kövsərdən,  
Onunçün keçmişəm can ilə sərdən,  
İstədim mətləbim payi-Qənbərdən<sup>13</sup>,  
Kəramət eylədi mənə bir buta.

Eşq əlindən namus-arım qalmadı,  
Nə bir səbrim, nə qərarım qalmadı,  
Qurbaniyəm, ixtiyarım qalmadı,  
Dönmüşəm kamana, qəddimdi duta.

Mirzalı xan dedi:

– Hə, oğul, indi başa düşdüm. Sənə buta veriblər. Ancaq de görüm, butanı sənə harda veriblər və sən haraya gedəcəksən?

Qurbani dedi:

– Dədə, mən Gəncə şəhərinə gedəcəyəm. Gəncəli Ziyad xanın qızı Pəri xanımı mənə buta veriblər.

Mirzalı xan çox elədi, Qurbani razı olmadı. Axırda Mirzalı xan dedi:

– Oğul, səni heç bir yana buraxmaram gedəsən. Gedək əmin Hüseynalı xanın öküzlərinin cəriməsini ver, sonra danışarıq.

Qurbani razı oldu. Hər ikisi Hüseynalı xanın evinə getdilər. Hüseynalı xan baxdı ki, Qurbani o Qurbani deyil. Bunun həm kamalı, həm də gözəlliyi qat-qat artıb. Özü də ciyində bir saz var. Mirzalı xan ağlayıb dedi:

– Sənin qolların sınsın, qardaş! Səni heç səxavət sahibi olmayasan!  
Sən öküzləri verdin, bu apardı, ondan bəri bəlaya düşüb, dərd-azarını  
bilmirəm.

Hüseynalı xan Qurbanidən dərdini soruşdu.

– Əmi, qulaq as! Mən dərdimi dillə desəm, dilim yanar, sazla deyim.

Aldı Qurbani:

Haqqım əmr eylədi, gəldim dünyaya,  
Gözüm açdım, mayil oldum o burca.  
Arif oldum, haqq kəlamin oxudum,  
Əlif qəddim dal yazılmış o burca<sup>14</sup>.

İşmin xəbər aldım, dedi Vəlidə,  
Göydə gəzən Cəbrayıldı, Pəridi,  
Qapıcısı şahi-Mərdan Əlidi,  
Məhəmməd meraca gedər o burca.

Qurbani der, arayıban tapmışam,  
Qırxlar möclisindən bir pay qapmışam,  
Kəbədisə mən də birin yapmışam,  
Min könüldən bir yol gedər o burca.

Mirzalı xan dedi:

– Qardaş, öküzlərini öldürüb. Bunu heç hara buraxma, getsin. Deyir,  
bilmirəm, yuxuda mənə badə içiriblər, buta veriblər, gedəcəyəm buta-  
min dalınca.

Hüseynalı xan üzünü Qurbaniyə tutub dedi:

– Oğul, de görək o nə butadı? Nə badədi?

Qurbani dedi:

– Əmi, bu saat deyim.

Qurbani sazı kökləyib dedi:

Könül qalxdı Bərdə sarı yeridi,  
Orda bir şəhər var, adı Gəncə hey...  
Gözəlləri, məhbubları, xubları  
Xub batıblar mala, mülkə, Gəncə hey...

Qurbani bu bəndi qurtaran kimi atası bir odun parçası götürüb,  
basdı döşünə, dedi:

– İndi ki, belə oldu, qoy bir neçəsini də mən deyim.

Aldı Mirzalı xan:

Başına döndüyüm gülüzlü oğul,  
Dərd çəkməyə heç kim olmaz məncə, hey!  
Gözəl sevib, abdal olub çəsibsan,  
Tayın yoxdu soltanca hey, xanca hey!

Aldı Qurbani:

Qarincalar yuvasını qayırdı,  
Gözəl kəklik balaların doyurdu,  
Fələk vurdur gözü yaşılı ayırdı,  
Aram düşüb nazlı yardan gəncə hey!

Aldı Mirzalı xan:

Yatmaq üçün gözlərinin xabı var,  
Dərd çəkməyə mən yazığın tabı var,  
Hər adamın tayı, tuşu, bəbə var,  
Tutmaq olmaz hər yetənlə pəncə hey!

Aldı Qurbani:

Qurbani der, vüsalına ermədim,  
Əl uzadıb qönçə gülün dərmədim,  
İran gəzdim, Turan gəzdim görmədim  
Gözəllikdə, məhbubluqda onca hey!

Aldı Mirzalı xan:

Mirzaliyam, əldən getdi varımız,  
Kimlər çəkər namus ilə arımız,  
Çünki olduq xeyrə, şərə yarı biz,  
Gəlsən bölek, borcu sənnən təncə hey!<sup>15</sup>

Camaat hamısı Mirzalı xana minnət-sünnet eyləyib dedilər:

– Əşि, Qurbani haqq aşağı olub. Qoy məşuqunun dalınca varsın getsin. Ümid var ki, Pəri xanımı götürüb qayıdar.

Hüseynalı xan dedi:

– Qardaş, Qurbani ilə işin olmasın. Qoy getsin. İnşallah, genə salamat qayıdar. O, haqq aşığıdı. Başından bir tük əskik olsa, mən zəmin.

Mirzalı xan oğlunun üzündən-gözündən öpüb ağlaya-ağlaya dedi:

– Oğul, gəl bu daşı ətəyindən tök, məni başıkəsik qoyub getmə.

Qurbani başını bulayıb, sazı sinəsinə basdı, sazla ona cavab verdi.

Aldı Qurbani:

Ey ata, can gedib, qalıbdı nəfəs,  
Bu nişanda belə yarı görmüşəm.  
Bunca ki, gözəli tapmadı könül,  
Ah çökibən intizarı görmüşəm.

Gözəllikdə kimsə yoxdu təhrində,  
Onunçun çekirəm yarın qəhrin də;  
Nə İran, nə Turan, Gəncə şəhrində  
Canlar alan o nigarı görmüşəm.

Ay ata, sən məni etmə günahkar,  
Bəsdi, bunca nə elərsən ahü-zar?  
Qurbani der, əldən gedib ixtiyar,  
Xublar şahı o sərdarı görmüşəm.

Atası çar-naçar razı oldu. Qurbani camaatla, atası ilə qohum-qardaşı ilə, əmisi ilə əltəmən edib ayrıldı, Gəncə şəhərinə tərəf getməyin binasını qoydu. Az getdi, üz getdi, dərə-təpə düz getdi, Saleh Sövdəyər adında bir adama rast gəldi. Saleh Sövdəyər ondan soruşdu:

– Oğul, haradan gəlib, haraya gedirsən?

Qurbani dedi:

– Əmi, kandan gəlib, məkana gedirəm.

Saleh Sövdəyər soruşdu:

– Sən bir tikə uşaqsan. Nə bilirsən kan nədi, məkan nədi?

Qurbani ona dedi:

– Əmi, kan bu dünyadı, məkan o dünyadı.

Saleh Sövdəyər dedi:

– Sən bu səfərindən məni halı elə görüm hara gedirsən?

Qurbani aldı, görək ona nə cavab verdi:

Əvvəl başdan yerim biməkan oldu,  
Görünür gözümə haralar mənim.  
Əyyub kimi sinəm şanbaşan oldu<sup>16</sup>,  
Göründü gözümə yaralar mənim.

İslam olan məzhəbimiz şərifdi,  
Dərdli olan bu odları görübdü,  
Ala gözlü bir dilbərim gedibdi,  
Şahi-Mərdan gəlsə çaralar mənim.

Əvvəl başdan qara gəlibdi yazı,  
Kimdi olsun bu dünyadan irazi?!  
Məhəmməddən bizə qalıbdi yazı,  
Qurbaniyəm, işim aralar mənim<sup>17</sup>.

Saleh Sövdəyərin buna çox yazıçı gəlib dedi:

– Oğul, mən istəyirəm səni bu yoldan qaytaram. Sənin kimi ağıllı, kamallı oğlanın bu qorxulu yola getməyi yaxşı deyil. Məgər bir adam olmadı ki, səni buraxmaya? Sən gəl bu daşı ətəyindən tök, bu yoldan qayıt. Get öz yerində birlinin qızını al. Nə çox gözəl. Gəncə hara, bura hara? Yoldaca itib ölcəksən. Mənim sözümə baxsan ziyan çəkməzsən, gözəllərdən birini seçib alarsan.

Qurbani ona cavab verdi:

– Əmi, üz vurma! Mən qayıda bilməyəcəyəm.

Saleh Sövdəyər ona bir kağız yazıb verdi, dedi:

– Çünkü qayitmırısan, Arazın qıraqındakı ev mənim əmim oğlunun evidi. Adamları Arazdan o taya keçirir. Al bu kağızı, ona ver, sən kömək elər.

Qurbani ondan kağızı aldı, xudahafızlışib özünü yetirdi Arazın qıraqına, Mustafa adlı bir adamın yanına. Saleh Sövdəyərin verdiyi kağızı ona verdi. Mustafa baxdı ki, bu elə bir oğlandı ki, qüdrətin qələmi cuşa gələndə əvvəl qələmini buna çalıb. Məgər bunun yiyəsi yoxmuş, nə imiş ki, belə gözəl uşağı çöllərə buraxıb. Dünyanın altında mənim gözü-mün ağı-qarası bircə qızım var, kaş onu alaydı, başqa yerə getməyəydi.

Qurbani dedi:

– Əmi, mən tələsiyirəm. Məni tez Arazdan o tərəfə keçir. Uzaq səfərim var.

Görək Mustafa ondan nə cür əhval-pürsan olur, Qurbani nə cür cavab verir.

Aldı Mustafa:

Cavan oğlan, nə məkandan gəlirsən,  
Səbəb nədi, de, düşmüsən çölə sən?  
Gözəl sevib, abdal olub çəşmişən,  
Mən baxıram, nabələdsən yola sən.

Aldı Qurbani, cavabında görək nə dedi:

Başına döndüyüm, ay pirü qoca!  
Bir Pəri salıbdı çöllərə məni,  
Nə günüm günüzdü, nə gecəm gecə,  
Bir Pəri salıbdı çöllərə məni.

Aldı Mustafa:

Mal istəsən dövlətim var, varım var,  
Namusum var, qeyrətim var, arım var.  
Oğul olsan, gözüm üstə yerin var,  
Bir qızım var, ona həmdəm olasan.

Aldı Qurbani:

Xəbər alsan, budu sözümün düzü,  
Sızıldayır yaram, səpmə gəl duzu,  
Cavad xan bacısı, Ziyad xan qızı,  
O Pəri salıbdı çöllərə məni.

Aldı Mustafa:

Mustafa bil, ilqarında bütündü,  
Yeri, oğul, mənziline yet indi,  
Axtarış Pərini tapmaq çətindi,  
Duam budu: sevdiciyin alasan.

Aldı Qurbani:

Qurbanının dərdi olub ziyada,  
Allahı çağırram yetişər dada,  
Bir gözəl seçmişəm fani dünyada,  
O Pəri salıbdı çöllərə məni.

Mustafa tacir baxdı ki, Qurbaninin butası var. O, haqq aşığıdı. Onu yoldan qaytarmaq olmaz. Ona xeyir-dua verdi, kömək edib, Arazdan keçirdi, yola saldı.

Qurbani günə bir mənzil, tainki gəlib Bərdə şəhərinə yetişdi. Qəzara Aşıq Valeh də Bərdədə idi. Qurbanini görüb əhval soruşdu. Qurbani başına gələni Aşıq Valeh söylədi. Aşıq Valeh dedi:

– Nə cür aşiqsan? Mana bir bağlama söylə görüm haqq aşığisan, yoxsa qondarma aşiqsan? Əgər haqq aşığı olsan, xeyir-dua edərəm gedərsən, muradına çatarsan.

Qurbani bildi ki, ustad aşıqların ağızı faldı, onlar xeyir-dua versə, səfər uğurlu olar. Ona görə də sazı döşünə basıb, ona üç qatar söz oxudu<sup>18</sup>.

Aşıq Valeh onun sözlerini çox bəyənib, alnından öpüb dedi;

– Doğrudan da haqq aşığisan. Get, Allah işinə fərəc versin!

Qurbani Aşıq Valehdən ayrılib, Bərdə şəhərinin ucqarı ilə gedirdi, birdən bir toy səsi eşitti. Düz toy olan yerə getdi. Burada toy məclisini keçirən Aşıq Saleh adlı bir adam idi. Adamlar Qurbanini əlində saz görüb, yuxarı başa dəvət elədilər. Bu, Aşıq Salehə ağır gəldi. İstədi Qurbanini qovsun, camaat yerbəyerdən dedi:

– Xeyr, aşığı qovmaq olmaz. Qoy o da oxusun.

Aşıq Saleh dedi:

– Dərya olan yerdə qətrə nə qələt elər? O mənim qabağında nə deyəcək? İndi oğuldu, dediyim sözə cavab versin.

Aldı Aşıq Saleh:

Get dolangilən, xamisən hələ,  
Püxtə olmağa çox hünər gərək.  
Mürğı-qafilə həmzəban olub,  
Dövrə qalxmağa balü pər gərək.

Qurbani başını bulayıb güldü, dedi:

– Aşıq, qabağındakını uşaq hesab eləmə! İndi qulaq as gör, mən nə deyirəm. Səni saz dilləndirir. Sən sazı dilləndirmirsən.

Aldı Qurbani:

Dost bizi buyurdu xidmət şərifə,  
Dedik ki, baş üstə, kafü lamü kaf!

Fitnə qaşlı, cadu gözlü sevdiyim,  
Çoxların eløyib həyyü lamü kaf.

Aşıq Saleh Qurbaninin bu oxumağının qabağında qaldı gözlərini  
döyə-döyə. Camaat yerbəyerdən qışqırdı:

– Aşıq deyən yaxşdı. Aşıq, dalın de gəlsin!

Aldı Qurbani:

Sidqi dürüst olan yetişər haca,  
Kimsə də kimsəyə etməz iltica,  
Peyğəmbər ki, qədəm basdı meraca,  
Pişvazınə gəldi mimü lamü kaf.

Mehdi görər qoşununun sanını,  
İnsan üçün qurar haqq mızanını,  
Bir gün alar Qurbaninin canını,  
Bir gözləri cəllad kafü lamü kaf<sup>19</sup>.

Aşıq Saleh Qurbaninin sözlərini eşidəndə başı taqqıldadı, qulaqları  
cincildədi. O, ömründə belə sözlər eşitməmişdi. Çölə çıxməq bəha-  
nəsi ilə adamların dal tərəfindən yayımb, başağının bir tayını da  
qoyub, bayaq məclisi buraxıb qaçıdı. Hay-küy düşdü. Adamlar içəri-  
sində çaxnaşma oldu. Dedilər:

– Aşıq Saleh qaçıb. Aşıq, xahiş edirik bir neçəsini də deyəsən.

Qurbani həzaratın sözünü sindirmədi. Sazı döşünə basıb görək nə  
dedi:

İbtida eyləyib girdim meydana,  
Aşıqlar ustadı, görün, handadı?  
Pünhani dərdlərim çoxdu canımda,  
Dürr-gövhərlərim hələ kandadı.

Nazlı yar əlindən sinəsi dağam,  
Sürəyya tek yatmamışam, oyağam,  
Şahindən ayığam, qazdan sayağam,  
Dü çeşmim gözləyir, sübhü dandadı.

Mənə badə verib Həzrət Əli,  
O nə ki, buyurub demişəm: – bəli.  
Qurbaninin fikri, zikri, xəyalı,  
Axır ki, mətləbi Pəri xandadı<sup>20</sup>.

Qurbanini o gecə qonaq eləyib, çox hörmət elədilər. Səhər açıldı. Qurbani camaatla xudahafızlaşıb, buradan yola düşdü, ta ki, gəlib bir bostana çıxdı. Bostançıdan bir yemiş aldı. Oturub yemişi yedi. İstədi durub getsin, bostançı dedi:

– Oğul, gəl mənə oğul ol, burada bostan, bağbecərib dolanaq. Aşıq-lıqdan nə qazanacaqsan ki, sazı çıynınə salıb, kəndbəkənd gəzirən?

Qurbani başını bulayıb ona cavab verdi:

– Əmi, mən kəndbəkənd gəzən aşıqlardan deyiləm. Mənimki başqadı. Qulaq as, bir neçəsini deyim. Onda bilərsən.

Aldı Qurbani:

Başına döndüyüm, ay Pərizadə,  
Can içində cana vermərəm səni.  
Neynirəm bostanı, neynirəm bağı,  
Yüz bağı bostana vermərəm səni.

Dağlarda maralsan, çöllərdə ceyran,  
Ordubad, Naxçıvan boyuna heyran,  
Tamaşaşa gələr cəmi Gülüstan,  
Külli Dağıstanaya vermərəm səni.

Qurbani der, can içində can gələ,  
Yaş yerinə gözlərimdən qan gələ,  
Camalın görməyə Süleyman gələ,  
Təxti-Süleymana vermərəm səni.

Bostançı bunu belə görüb dedi:

– Sən eşqdən, qızdan, gözəldən danışırsan. Səndən mənə oğul olmaz. Get Allah-taala işinə fərəc versin!

Qurbani bostançı ilə xudahafızlaşıb, oradan keçdi. Mənzil aldı, daban bərkitti, ta ki, gəlib Gəncə yaxınlığında, şeyx gümbəzinin yaxı-nına çatdı<sup>21</sup>. Qurbani əvvəl-əvvəl böyük Şeyxin qəbrini ziyarət elədi. Üzünü Şeyxin qəbir daşına sürtdü. Sonra Şeyxin gümbəzində oturub bir az dincəlmək istədi. Bir də gördü, budu, üç dərvish peyda oldu. Dərvişlər gəlib Qurbaniyə salam verdilər, əleyk alıb əyləşdilər, Qurbanidən xəbər aldılar:

– Oğul, haralısan? Haradan gəlib, hara gedirsən? Deyəsən, qərib adama oxşayırsan.

Qurbani dedi:

– Əmi, Gəncə şəhərinə gedəcəyəm. Burada Şeyxin qəbrini ziyarət eləyirəm.

Dərvişlər bir-birilə himləşdilər ki, biz axşama kimi boğazımızı yırtırıq, beş şahı qazana bilmirik. Bizə hörmət qoyan yoxdu. Camaat aşıqlara hörmət qoyur, çox pul verir. Gəlin bunu da özümüzə yoldaş eyləyək. Elə ki gəzdik, dolandıq, qazandıq, sonra da başını batırarıq, pulları götürərik. Bunlar bu fikri eləməkdə qalsınlar, sizə xəbəri kim-dən verim, Pəri xanımın əmisi oğlu Mahmud bəydən.

Mahmud bəy o günü şikara çıxmışdı. Ov gəzə-gəzə gəlib Şeyxin qəbrinin yanına çıxdı. Baxdı ki, Şeyxin qəbrinin üstündə bir dəstə dərviş, içərilərində də bir aşiq var. Mahmud bəy çox sevindi ki, bunu bir az oxutdurub keyfimizi açarıq. Çünkü şəhərdə Qara Vəzir çalıb-çağırımağı qadağan eləmişdi. Elə Mahmud bəy bu fikirdə idi ki, bu tərəfdən dərvişlərdən birisi Qurbaniyə dedi:

– Oğul, gəl sən də bizim oğlumuz ol. Bir yerdə kəndlərə gedək, məclis keçirək, pul qazanaq.

Qurbani haqq aşığı idı. O saat başa düşdü ki, dərvişlər onu aldatmaq istəyirlər. Dedi:

– Baba dərvişlər, aman verin sazla bir neçə söz deyim, sonra eybi yoxdu, yoldaş olarıq. Mən də çölçü, siz də çölçü.

Aldı Qurbani:

Fənd eləmə, felli dərviş,  
Belə kar eyləmək olmaz.  
Yixiban könül evini,  
Mürkü zar eyləmək olmaz.

Mahmud bəy aralıdan qulaq asırdı. Gözlədi ki, görsün aşiq gerisini nə cür deyəcək.

Aldı Qurbani gerisini:

Söyle dərdin bilənlərə,  
Dərd başına gələnlərə;  
Hər üzünə gülənlərə  
Etibar eyləmək olmaz.

Qurbaniyə gətir məzə!  
Dərd üstündə dərdim təzə.  
Dərd biləni dərd bilməzə,  
Giriftar eyləmək olmaz<sup>22</sup>.

Söz tamama yetən kimi Mahmud bəy atını dərvişlərin üstünə sürüb dedi:

– Tez deyin görüm, bu aşağı nə deyibsınız ki, o belə oxuyur? Siz aşağı bir söz deməsəniz, aşiq elə sözləri oxumazdı. Hərgah düzünü deməsəniz hamınıizi qıracağam.

Dərvişlər dedilər:

– Vallah, biz heç zad deməmişik.

Mahmud bəy Qurbanidən soruşdu:

– Bu dərvişlərinki qalsın, indi, aşiq, sən de görüm, haralısan, adın nədi?

Qurbani dedi:

– Qaradağlıyam, adım da Qurbanidi.

Mahmud bəy dedi:

– Düzün de görüm, o dərvişlər sənə nə dedilər ki, sən o sözləri oxudun?

Qurbani dedi:

– Xan sağ olsun, onlar fikirləşdilər ki, məni işlətsinlər, sonra da öldürüb qazandığımı özlərinə götürsünlər.

Mahmud bəy dedi:

– İndi mən onların başına oyun gətirim, sən də tamaşa elə. Bu saat onları atın quyruğuna bağlayıb, bu düzü biyabanda parça-parça eləyəcəyəm.

Qurbaninin insafı qəbul eləmədi. Onları Mahmud bəyin əllərindən alıb dedi:

– Qoy çıxıb varıb getsinlər. Necə deyərlər, yaxşılığa yaxşılıq hər kişinin işidi, yamanlığğa yaxşılıq ər kişinin işidi.

Bəli, Qurbani dərvişləri Mahmud bəyin əlindən alıb buraxdı. Mahmud bəy dedi:

– İndi, ay aşiq, bir neçə ağız oxu, əgər xoşuma gəlsə, səni öz evimdə saxlayıb, nə mətləbin var yerinə yetirəcəyəm.

Qurbani sazı döşünə basıb, Mahmud bəyin qulluğunda görək nə dedi:

Yerlə göy yoxkən bir nəzər qıldı,  
Əritdi gövhəri, dürr eylədi şah...  
Yox yerdən aləmi bərqərar etdi,  
Cismini qəndildə nur eylədi şah.

Gətirdi kəlamı cümlə-cahana,  
Qırxları göstərdi əhli-ürfana.  
Peyğəmbər xitabın gətdi dəhana,  
Həbibin söhbətin şur eylədi şah.

Dirili Qurbani, götür, din indi!  
Boynundadı məhəbbətin kəməndi.  
Dərya üstə oynadırdı səməndi,  
Özün Cəbrayıla pər eylədi şah<sup>23</sup>.

Mahmud bəy dedi:

– Aşiq, sən çox yaxşı oxuyursan. Özün də çox kamil adama oxşa-yırsan. Ölüncə mən sənə xidmət eləyəcəm. Ancaq mənim Pəri xanım adlı bir əmmim qızı var. Gəncə xanı Ziyad xanın qızıdır. Özü də dünya gözəldidi. Gəncədə bir əzazil vəzir var ki, adı Qara Vəzirdi. Bu vəzir Pəri xanımı öz oğluna almaq istəyir. Oğlu da bir axmağın biridi. Amma hamı Qara Vəzirdən qorxur. Onun qorxusundan bir aşiq oxuyanda Pəri adı çəkə bilməz. İndi mən səni evə aparacağam. Ancaq sənlə bir şərt kəsirəm. Mənim evimdə oxuyanda gərək elə şey oxuyasan ki, içəri-sində Pəri sözü olmaya. Əgər Pəri adı çəksən, Qara Vəzir səni də öldürər, mənim də nəslimi kəsər.

Qurbanı dedi:

– Yaxşı, şərtlərinə əməl elərəm.

Mahmud bəy dedi:

– Mən deyən kimi oxusan, altımdakı kəhər atı da, bir yaxşı saz da sənə verib, səni dünya malından qəni edəcəyəm. Sənə çox quşum qonub, məhəbbətimapisib, indi gəl evə gedək.

Mahmud bəy Qurbanini ata mindirdi, evə gətirdi. İndi sizə kimdən xəbər verim, Pəri xanımdan.

Pəri xanım həmin axşam yatıb aləmi-vəyğada gördü ki, butası Qurbanı Gəncəyə gəlib. Yuxudan sərsəm ayıldı. Çağırdı başında olan qızları, dedi:

– Qızlar, şəhərə düşün! Bu boyda, bu buxunda bir oğlan şəhərə gəlib. Kim onun yerini öyrənib mənə xəbər gətirsə, boyunbağımı ona verəcəyəm.

Qızlardan Mələksuma adlı biri yaman gəzəyən idi. Şəhərdə hər nə olsaydı o saat bilərdi. O dedi:

– Mən bu saat onun yerini öyrənib sənə deyərəm.

Mələksuma bütün şəhəri gəzdi, Pəri dediyi boyda-buxunda oğlan görə bilmədi. Qız öz-özünə fikirləşdi: “Yaxşı, mən Mələksuma olam, şəhərə bu sıfətdə adam gəlsin, mən onu tapmayam? Bu olası iş deyil”.

Bu fikir ilə evə gəlirdi, Mahmud bəyin qapısından baxanda gördü ki, Pəri xanım söylədiyi nişanda oğlan budu buradadı. Dedi: “Mənim qıçım sinsin. Mən hər yeri gəzmişəm, niyə buraya girməmişəm?”.

Sevinə-sevinə Pəri xanımın yanına gəldi. Pəri xanım onu görən kimi dedi:

– Ay qız, Mələksuma, bu gün mənim gözlərimin kökü saraldı, ürəyim partladı, de görüm nə xəbər gətirmisən?

Mələksuma dedi:

– Xanım, əvvəl-əvvəl müjdəmi ver, sonra deyim. Verməsən demərəm.

Pəri xanım boyunbağını çıxarıb ona verdi.

Mələksuma gülüb dedi:

– Bunla uşaq aldadırsan?.. Üzüyüm yoxdu, qızıl üzük də ver, sonra deyim. Başmağım yoxdu, başmaq da ver sonra deyim. Dədəmə də bir dəst paltar, anama da bir çəpkən al, sonra deyim.

Pəri xanım onun dediklərinin hamısını verdi.

Mələksuma gülə-gülə dedi:

– Xanım, sən dediyin oğlan Mahmud bəyin evindədi. İlahı, o kimin yarı olacaqsa, bəxtəvər onun başına.

Pəri xanım çox sevindi. Axşamı salıb, bir dəstə qızla gedib Mahmud bəyin evinə girdi, aynanın qabağında dayandı. Bunlar aynaya baxan zaman Mahmud bəy üzünü Qurbaniyə tutub dedi:

– Aşıq, başına dönüm, Şeyx gümbəzində sənə tapşırıdıǵımı yadından çıxartma, bir neçəsini oxu, ürəyimiz açılsın.

Qurbani sazi götürüb kökləməyə başladı. Pəri xanımın bir dəstə qızla gəlməyi ona əyan olmuşdu. Sazi sinəsinə basıb görək nə dedi:

Ay ariflər, bu dünyanın üzündə  
Təzəcə açılan güllər sevinsin!  
Başı ağ ləkəli, gülgəz yanaqlı,  
Telləri dağdan yellər sevinsin!

Bu vaxt Pərinin üzünə yel dəyib, onun tellərini dağıdırdı. Onun üçün də Qurbani bu sözü deyirdi.

Qurbani aldı gerisini:

Gəlsin bahar fəslı, açılsın yazlar,  
Göllərə tökülsün ağ quba qazlar;  
Bəynişan oğlanlar, şahzadə qızlar,  
Onlarla danışan dillər sevinsin!

Qurbani der mən yemərəm narıncı,  
Yar yara baxarmı belə zarıncı?  
Almanı, heyvanı, narı, turuncu,  
Onları oynadan əllər sevinsin!

Mahmud bəy dedi:

– Ay aşıq, yaxşı oxudun, bir də oxu! Canla-başla hər nə istəsən xələtini verəcəyəm.

Qurbani dedi:

– Nə deyirəm, oxuyum da.

Aldı Qurbani:

Bir pərzad görmüşəm sizin ellərdə,  
Çün cismü canimin namidarıdı;  
Günəş nişanəli, qəmər misallı,  
O cahan xubinin cülvədarı.

Dost bilsə yarının göldiyin, neylər? –  
Yar yolunda qara bağırını teylər;  
Nəsihət qəmzənə ver ki, qan eylər,  
Gözəllər şuxının sitəmkarıdı<sup>24</sup>.

Mahmud bəy dedi:

– Aşıq, çox yaxşı oxuyursan. Ancaq nəbadə-nəbadə Pəri adı tutasan.

Pəri xanım kənardan qulaq asırdı. Mahmud bəyin bu sözünü eşidib güldü. Qurbani Pəri xanımın güldüyünü görüb, sazi döşünə basdı, dedi:

Cəbinin təcəlla, cəmalın günəş,  
Külli şeyün halik – Allah deyibdi<sup>25</sup>.  
İki qabi-qovsun, qürrotüleynin<sup>26</sup>,  
Bilmirəm qanıma nə susayıbdi.

Təbəssüm eyləyir hərdən nazənin,  
Mərifət anlayıb, mənasın bilin;  
Ya müşk-ənbərdi siyah kakılın,  
Ya şəbi-yəldadı, ya rəqayıbdi<sup>27</sup>.

Elmin mədənisən, kərəmin kani,  
Sənsən bu dünyanın dari-imanı;  
Qurbani, bəsdi, sən həddini tanı,  
Məlayik üzünə durma, ayıbdi!

Qurbani oxumağımı qurtaran kimi, Pəri xanım gedib lap pəncərənin qabağında dayandı. Qurbani dövran süründü, saz döşündə oynayırdı. Gözünü çevirib gördü ki, Pəri xanım pəncərənin lap qabağına gəlibdi. Qurbani onu görcək, ürəyi cuşa gəldi, sazi sinəsinə basıb, görək nə dedi:

Gecə-gündüz vaqtı-bivaqt ağlaram,  
Çeşmim yaşı ceyhun olur, sellənir.  
Yaz mövsimi bülbüл dil-dil ötəndə  
Bağ-bağçalar nərgizlənir, güllənir.

Qayıtməq istəməz gözüm gözəldən,  
Qayıtsa artırar dərdim təzə əldən\*,  
Ellərdə qaydadı ruzi-əzəldən,  
Gözəllərin şamaması əllənir.

Mərd odu ki, işin tuta mərdilən,  
Ər istəsən, keç namərddən, ər dilən,  
Rəmz anlayan, söz düşünən, dərd bilən,  
Aləmlərdə şöhrətlənir, bəllənir.

Könlüm tələb edib, axtarar yarın,  
Xalq içrə zay eylər namusun, arın;  
Yar yarına gündə olsa məqarün,  
Könülü şad olur, ruhu tellənir.

Qurbaniyəm, dərd çəkmışəm nəhanlar,  
Xəyalım sevməkdi sən tək cananlar;  
Yanaşsa üzünə müştaq dəhanlar,  
Nəfəs dəyər, crığları yellənir.

---

\* Yenidən, bir daha

Dövran qurtardı. Pəri xanım da qayıdış evlərinə getdi, qızlara dedi:

– Qızlar, muradımı aldım. Allah sizi də muradınıza yetirsin. Qurbaninin üzünü gördüm.

O biri tərəfdən Mahmud bəy də Qurbaniyə dedi:

– Qurbani, axı mən sənə demişdim ki, Pəri adı tutmayasan. Sən genə də şərti pozub, Pəri adı tutdu.

Qurbani dedi:

– Ay Mahmud bəy, vallah sözün qafiyəsi gəlmədi. Onun üçün qafiyə yerinə dilim dolaşdı, bir Pəri sözü işlətdim. Məni bağışla, ta demərəm. Amma burası var ki, mən dediyim Pəri göydəki Pərilərdəndi.

Bəli, yatdırılar, sabah açıldı. Mahmud bəy dedi:

– Oğul, mən bazara çıxacağam. Nə təmənnan varsa, məndən istə. Xoşuma gəlirsən. Ölüncü səninlə dostam.

Qurbani dedi:

– Səndən heç bir şey istəmirəm. Dünya malı mənə lazımdır. Ancaq mənə bir adam qoş, gedim sazbənddən bir saz alırm.

Mahmud bəy dedi:

– Kəndlərdə mənim yaxşı dostları var. Gəl sənin əlinə kağız verim, get kəndlərdə aşılıq elə! Səni burada saxlamağa qorxuram. Gəncədə Dədə Yediyar adlı bir aşiq var, eşidər, sazını əlindən alıb, özünü də dustaq elər. İndi səni sazbəndin yanına göndərəcəyəm. Saz alıb, tez kəndlərə çıxarsan.

Qurbani dedi:

– Yaxşı, bəy, sən məni sazbəndin yanına göndər, sonrası asandı.

Mahmud bəy ona bir adam qoşub dedi:

– Apar bunu sazbənd usta Bədəlin yanına. De ki, buna bir yaxşı saz versin.

Mahmud bəy qoşan adam Qurbanini sazbənd usta Bədəlin dükanına gətirdi. Salamməleyk, əleykəssəlamdan sonra Qurbani ona dedi:

– Usta, mana elə bir saz ver ki, öz-özünə sükənverlik eləsin.

Ustanın buna acıqı tutub dedi:

– Yox, sənə elə bir saz verim ki, gedib özü pul qazansın, gətirib səni də saxlasın. Bu bir tikə uşağın danışdığı sözə bax.

Qurbani dedi:

– Usta, niyə acığın tutur. Bax, o asılan sazi istəyirəm.

Usta qəzəblənib dedi:

– Dədə Yediyar kimi usta aşiq o sazı çala bilmir, indi sən çalacaqsan? Get hələ ağzının qatığını sil!

Qurbani dedi:

– Sən o sazı mana ver, gerisi ilə işin yoxdu.

Usta Bədəl sazı alıb acıqlı-acıqlı Qurbaniyə verib dedi:

– Al, əgər bu sazı dindirə bilsən, pulsuz sənə bağışlaram, dindirə bilməsən, vay sənin gününə!

Qurbani sazı alıb döşünə, zilini zil, bəmini bəm eylədi, saz süxən-vərlik eləməyə başladı. Usta Bədəl bunu görəndə lap heyran qalıb dedi:

– Oğul, o sazı sənə bağışladım. Əhsən sənin fərasətinə. Amma götür kirimişcə buradan get. Yoxsa Dədə Yediyar eşidər, aşına zəhər qatar.

Qurbani dedi:

– Yox, usta, anam məni elə öyrətməyib. Sazı kirimişcə apara bilmə-yəcəyəm. Bir neçə bənd sənin üçün oxuyacağam, sonra aparacağam.

Usta Bədəl nə qədər elədisə, Qurbani razı olmadı. Götürsün görək, ustaya nə deyir:

Usta, bir qız sevdim sizin diyarda,  
Cəmi gözəllərin o sərdaridi;  
Maşallah, aydı, həm gündü şöləsi,  
Mömin kimsələrin səbəbkaridi.

Usta Bədəl dedi:

– Oxumağına yaxşı oxuyursan, amma birdən huri-Pəri adı çəkib mənim evimi yixarsan ha!.. Sən allah, o adı çəkəcəksənsə oxuma, kiri-mişcə get!

Qurbani dedi:

– Qorxma, mən Pəri adı-madı çəkməyəcəyəm.

Aldı Qurbani gerisini:

Canan bilsə gəldicəyim, can eylər,  
Canın dost yolunda ərgəvan eylər.  
Qaşı cəllad, qəmzəleri qan eylər,  
Mələklər şahinin sitəmkaridi.

Mənim dərsim əlifdədi, beydədi,  
Bir gözəl sevmişəm, cana faydadi,  
Desələr: Qurbani, bu nə sevdədi?  
Söylə: bir Pərinin yadigarıdi.

Usta Pəri adını eşidən kimi dəxilin dalından çıxb, Qurbanini itələyə-  
itələyə bayır çıxardı ki:

– Ay qardaş, məni qana calamaq isteyirsən? Mənlə qardaş ki olma-  
yacaqsan? Yeri get. Bir böyük çolma-çocuğum var, başımı kəsdirib  
düzlərdə qoyarsan.

Qurbanı birtəhər qapının yanında dayanıb dedi:

– Usta, qorxma, heç-zad olmaz, qoy axırını da deyim, sonra gedim.

Usta nə qədər elədisə, Qurbanini sakit eləyə bilmədi. Sazı döşünə  
basıb dedi:

Bir Pəri sevmişəm, sizin ellidi.  
Gözəlliyi hamılara bəllidi;  
Şux göz, mina gərdən, incə bellidi,  
Gecə-gündüz işim ahu-zarıdı.

Əcaib gözəldi, nə xoş dilbərdi,  
Cəmalına cümlə aləm əfzəldi<sup>28</sup>,  
Ağzında dişləri ləlü gövhərdi,  
Sinəsi dağların təzə qarındı.

Qurbanı der, zülfün ucu xeyətdi,  
Qurandakı qulhuvəllah əhətdi;  
Desələr sərində bu nə halətdi?  
De ki, bir Pərinin yadigarıdı.

Usta Bədəl qışkırdı ki:

– Ay aman, bunun ağzından qan iysi gəlir. Bu saat mənim balala-  
rimın başını kəsdirəcək. Mən gedirəm, dükanı da verirəm sənə. Sən  
ol, dükan olsun, isteyirsən axşama kimi oxu.

Usta Bədəl tələm-tələsik çıxb getdi. Mahmud bəy qoşduğu adam  
da nə qədər yalvardı ki: “Qurbanı, gəl gedək evə” – Qurbanı razı  
olmayıb dedi:

– Yox, mən evə getməyəcəyəm. Mən şəhərin arasına çıxacağam.

Gəncə şəhərində bir daş mehmanxanası vardı. Kənardan gələn  
qəriblər, yersiz adamlar hamısı daş mehmanxanasının çayçısında  
olardı. Qurbanı şəhərin arasına çıxb, bir adamdan soruşdu:

– Qəriblər bu şəhərə gələndə harada qalırlar?

O adam daş mehmanxanasını ona nişan verib dedi:

– Bax, o mehmanxanada qalırlar, get ora.

Qurbani düz daş mehmanxanasına gəldi. Bu adam da birbaş qaćib Dədə Yediyara xəbər verdi ki:

– Ay oğlu ölmüş, nə durubsan? Şəhərə bir cavan aşiq gəlibdi, ta nə təhər? Bu saat daş mehmanxanasındadı.

Dədə Yediyar qəzəblənib dedi:

– Ədə, mən Dədə Yediyar olam, mənim ölkəmə aşiq gələ, bu olası iş deyil! Bu saat gedib onun sazını əlindən alıb, özünü də dustaq elə-yəcəyəm.

Dədə Yediyar bayaqdan özünü saldı mehmanxanaya. Camaat hamı yığışmışdı Qurbaninin başına. Pəri xanım da qızları çəkib bir kənarda dayanmışdı. Dədə Yediyarı görən kimi bir kağız ona yolladı ki: “Necə ki sağsan, dolanacağını mən verəcəyəm. Sən Qurbanini sindirma. Onunla işin olmasın”.

Dədə Yediyar başını bulayıb dedi:

– Belə şeylər mənim başıma girməz. Mən Dədə Yediyaram. Hər yetirən ciyinə saz salıb, mənim yerimdə aşıqlıq eləyə bilməz. O ki, bura gəlib, iki qoçun başı bir qazanda qaynamaz. Ya bu şəhərdə o aşıqlıq eləməlidid, ya mən.

Dədə Yediyar meydana girib, Qurbanini öz cənginə dəvət elədi. Qurbani onun yanına gəlib dedi:

– Ağsaqqal kişisən, xatirini saxlayıram. Hərifi uşaqq-zad hesab eləmə! İndi baxarıq. De görüm, növbət sənində, ya mənim?

Dədə Yediyar açıqlı dedi:

– Ədə, sən nəsən ki, növbət də sənin olsun?! Bircə kəlmə ilə boğazını qurudub sazını əlindən alacağam, buna bax, mənimlə deyiş-məyə girişdiyinə bax!

Qurbani dedi:

– Yaxşı, de gəlsin, cücəni payızda sayarlar.

Ustadlar deyirlər ki, bu məclisdə Dədə Yediyar Qurbaniyə üç qatar lap o çətin püxtə sözlərdən dedi. Bu sözlər elə sözlər idi ki, hələ heç kəs aça bilməmişdi. Biri peyğəmbərdən, biri imamətdən, biri də nəmruddan, Şəddaddan idi. Dədə Yediyar heç özü də bu qifilbəndləri aça bilmirdi. O bunları öz ustادından öyrənib, sinədəftər eləmişdi. Hər yerdə ki, çətinliyə düşdü, bu üç qatarı dalbadal deyib, hərifi bağlardı, sazını əlindən alıb yola salardı. Odu ki, indi də bu sözləri Qurbaniyə dedi. Amma Qurbani haqq aşığı idi. Belə sözlərin qabağında aciz qalmazdı. Sözlərin üçünün də mənasını, məxrəcini açdı. Dədə Yediyar da,

qulaq asanlar da mat-məəttəl qaldılar. Yerbəyerdən ona afərin dedilər. Qurbani sazin zilini zil, bəmini bəm eləyib basdı döşünə, təzənəni sim-ərə çəkib elə bir qıfilbənd dedi ki, Dədə Yediyar qaldı gözlərini döyə-döyə. İş bu yerə çatanda Qurbani irəli yeriyb Dədə Yediyara dedi:

— Usta, mənim sənlə işim yoxudu. Sən özün elədin. Mən heç vaxt sənin kimi ağsaqqalın qabağında saz götürüb meydana çıxmazdım. Məni bağışla. Usta elə genə də sənsən. İzn versən, mən də özümü sənə şagird billəm.

Dədə Yediyar onun alnından öpüb, dönə-dönə alqışlamaqda olsun, indi sizə xəbər verim Qara Vəzirdən<sup>29</sup>.

Qurbaninin gəlib Dədə Yediyarı bağlamağı Qara Vəzirə xəbər verildi. Qara Vəzir çox qəzəblənib dedi:

— Onu boğazından asdıracağam. Onun nə həddi var ki, gəlib mənim şəhərimdə tügyan eləyir. Dədə Yediyar kimi usta aşığı el içində xar eləyir.

Qara Vəzir əmr elədi, Qurbanini tutub zindana saldılar. Qurbani zindanda qalmaqda olsun, eşit Pəri xanımdan.

O biri tərəfdən Pəri xanım Qurbaninin zindana salınması xəbərini eşitdi. Gözlərinin yaşı ab-leysan kimi qırmızı yanaqları aşağı axmağa başladı. Sonra baş kəniz Şah-Xubanı çağırıb dedi:

— Get, girəvələ, birtəhər zindanbana pul ver, Qurbanini zindandan çıxart, Hatəm bağçasına gətir. Mirvari boyunbağımı, almas üzüyümü sənə verəcəyəm.

Şah-Xuban o saat zindanbanın yanına gəldi. Zindanbana bir ovuc qızıl verdi. Qızılı görən kimi zindanbanın gözleri işıqlandı. Qurbanini zindandan çıxarıb Şah-Xubana verdi. Şah-Xuban onu bir gizli yerdə pünhan eləyib dedi:

— Mən Pəri xanımın xas kəniziyyəm. Sən hələlik burada otur, axşam düşən kimi, Hatəm bağçasına gələrsən. Pəri xanım səni Hatəm bağcasında gözləyəcək.

Qurbani bunu eşidib çox şad oldu. Sazı götürüb Şah-Xubannan Pəri xanıma gör necə sıfariş göndərdi.

Aldı Qurbani:

Şah-Xuban, mənim ərzi-halımı,  
Əlbət-əlbət nazlı yara deyərsən!  
Xəstə düşdüm, qaldım onun kuyində,  
Üzü dönmüş sitəmkara deyərsən!

Səni o görcəyin əlbət dindirdi,  
Aşiq məşuqunu oda yandırdı,  
Dərdim anbar-anbar, dərmanım birdi,  
Mən qalmışam nə avara deyərsən!

Qazanmadıq bu dünyanın malını,  
Geyinmədik yaşılinı, alını;  
Dirli Qurbanının ərzi-halını  
Yalvara-yalvara yara deyərsən!<sup>30</sup>

Sonra Qurbani dillə də dedi:

– Şah-Xuban, sən get! Axşamdan bir saat keçəndən sonra Hatəm bağçasına Pəri xanımın hüzuruna özüm gələcəyəm.

Şah-Xuban gəlib Qurbanini qurtarmağını Pəri xanıma söylədi və onun sıfarişini dedi. Pəri xanım çox şad olub axşamı gözlədi.

Bəli, Qurbani axşamı saldı, durub yavaşca üz qoydu Hatəm bağçasına. Ta ki, yaxınlaşıb gördü ki, bağın darvazası bağlıdı. Başladı bağın dörd tərəfini gəzməyə. Heç bir yandan yol tapmadı. Bir qədər də hərlənib, bir su kulufu tapdı. Naəlac qalıb başladı su kulufu ilə içəri girməyə. Qəzadan, bağa bir tülükü dadanmışdı. Ona görə də bağban gətirib haman kulufun ağızında tələ qurmuşdu. Qurbani istədi su kulufundan başını çıxartsın, birdən başı keçdi tülükü tələsinə. Çalışıb birtəhər başını tələdən çıxartdı, girdi bağa. Özünü yetirdi hovuzun başına. Əl-üzünü yudu. Hər tərəfə baxdı, Pəri xanımı görmədi. Hovuzun başında bir sərv ağacı var idi, onun dibində oturdu. Çox qəmləndi. Sazı sinəsinə basıb, gözlərini sim, göz yaşlarını təzənə eləyib, görək nə dedi:

Qəm əlindən sinə yırtdım, baş açdım,  
Hicr əlində dadü bidad eylədim.  
Özüm öz əlimlə yıxdım evimi,  
Müddəilər evin abad eylədim.

Töxmü həsrət sinəm üstə əkdirdim,  
Gözümün yaşıyla bəhrə yetirdim,  
Cəfa çəkdirdim dərd xırmanı götürdüm,  
Onun adın töhmətabad eylədim.

Gözlərimdən zərrə-zərrə yaş kəsdim,  
Yar yolunda üz döşədim, baş kəsdim,  
Şirin sevdim, Fərhad kimi daş kəsdim,  
Onu Bisütunda abad eylədim.

Mələklər yiğilmiş sağı solumda,  
Fələk məni qoymuş min dərd əlində,  
Qurbani der, bivəfa yar yolunda,  
Heyif, cavan ömrüm bərbad eylədim!<sup>31</sup>

Qurbani sözün tamama yetirib, yuxuya getdi. O biri tərəfdən Pəri xanım bağa gəldi. Hər tərəfi gəzdi, Qurbanini tapmadı. Yorulub o da bir ağacın dibində oturdu. Qarabaşı da su gətirməyə göndərdi. Qarabaş gəldi hovuzun kənarına. Elə su doldurmaq istəyəndə baxdı ki, suda bir adam şəkli var. Qayıdış yuxarı baxanda, gördü sərv ağacının dibində bir oğlan yatıb, elə bil on dörd gecəlik aydı, bulud altından çıxıb. Özünü itirib, qabı boş götürdü, Pəri xanımın yanına qayıtdı. Pəri xanım qabı alanda gördü boşdu. Açığı tutub dedi:

– Çəpəl, mən səni suya göndəmişdim, bəs suyun hanı? Qabı boş gətirmisən.

Qarabaş cavab verdi:

– Xanım, acığın tutmasın. Əgər mən görəni sən görsəydin, özün də bura gəlib çıxmazdın.

Pəri xanım soruşdu:

– Nə gördün?

Qız cavab verdi:

– Hovuzun başında, sərv ağacının dibində bir oğlan yatıb, elə bil Yusifdi Kənandan gəlib.

Pəri bu sözü eşitcək qızları götürüb gəldi hovuzun başına. Gördü öz sevgilisi Qurbanidi burada yatıb. Pəri xanım on iki hörük saçlarını bir tel ayırib, görək nə dedi:

Şirin yuxusuna qurban olduğum,  
Sərasim et, mehribanım, ay oğlan!  
Bu həsrət gözlərim baxsin gözünə,  
Təzələnsin din, imanım, ay oğlan!

Kənandan baxmaqla doya bilmirəm,  
Üzüm üzün üstə qoya bilmirəm,  
Xuban yanımdadı, deyə bilmirəm,  
Aç gözünü, çıxdı canım, ay oğlan!

Artırma könlümün dərdi-sərini,  
Yaxşı var, yaman var, bunda görünü,  
Başına dolandır məzлum Pərini,  
Aç gözünü, yox təvanım, ay oğlan!

Qurbani Pəri xanımın sözlərindən yuxudan ayıldı. Gözlərini açıb Pəri xanımı başının üstündə gördü. Yerdən qalxıb, sazi sinəsinə basıb, görək nə dedi:

Bu gün nə xoş gündü, nə xoş saatdı,  
Qədəm basdın, Pəri xanım, xoş gəldin!  
Ləblərin aşiqə ab-həyatdı,  
Təzələdin ruh-rəvanım, xoş gəldin!

Gözlərin nərgizdi, hüsnün mahtaban,  
Açılib gül, süsən, sünbüл, ərgəvan,  
Zanbağı, yasəmən, bərgi-ireyhan,  
Fəsli-bahar gülüstənim, xoş gəldin!

Şad elədin Qurbanının didarın,  
Həsrətin çəkirdim sən kimi yarın,  
Saldın bağa külli cəmi dostların,  
Gözəllər şahvari canım, xoş gəldin!

Qurbani baxıb gördü ki, Pəri xanım saçlarını darayıb, bahar buludu kimi üzünə töküb. Onu görəndə eşqi cuşa gəldi, görək onun tellərini nə cür təriflədi:

Gündüzün mehridi, gecənin mahi,  
Qüdrət üçün sırrı-ilahi zülfün.  
Ucun tutan gedər həşri-behiştə,  
Möminlərin püştü pənahı zülfün.

Şəmsi mat elədi camalın şövqi,  
Dəridə qalmadı qəmərin zövqi,  
Katibin ərşisi ki, cənnətin fövqi,  
Nurdan sənə çəkmiş küləhi zülfün<sup>32</sup>.

Qurbani der: gözüm, yuxudan oyan,  
O min bir adı, gəl, etgilən bəyan.  
Sərasər yazılıb ayeyi-Quran,  
Katiblər şərh edər, ənahi-zülfün.

Pəri xanım davam gətirə bilməyib, aldı, görək öz dərdini yarına nə dillə izhar elədi:

Altı yol gəlmışdım, bununla yeddi,  
Öldüm bu bağçanı gəzə-gəzə mən,  
Dedim: yar sevmışdım, unutdu, getdi,  
Öldüm bu bağçanı gəzə-gəzə mən.

Gözüm doymaz sənin kimi canandan,  
Cananın itirən tez olar candan,  
İnanmırsan soruş Şahi-Xubandan,  
Öldüm bu bağçanı gəzə-gəzə mən.

Pəri sənə qurban, dirili Qurban!  
Yolunda fədədə bu baş ilə can!  
Bir əlimdə fanus, yanımda Xuban,  
Öldüm bu bağçanı gəzə-gəzə mən!

Aldı Qurbani görək onun cavabında nə dedi:

Şəb-nişin eləyib yola düşmüşəm,  
Yar, mənim gəldiyimi bilmədinmi sən?  
Dərdini çəkməkdən dəli olmuşam,  
Yar, mənim gəldiyimi bilmədinmi sən?

Mən qurbanam sənin kimi canana,  
Olmuşam dərdindən dəli-divana,  
Dağılsın otağım, ev ilə xana,  
Yar, mənim gəldiyimi bilmədinmi sən?

Qurbanı deyar: sən sonasan, sona,  
Bir zaman görməsəm yanaram, yana,  
Qarabaş göndərdim əhdi-peymana,  
Yar, mənim gəldiyimi bilmədinmi sən?

Pəri xanım qarabaşları dağıtdı. Şah-Xubanı qaravulçu qoydu. Sonra Qurbanini də götürüb mənzilinə gəldi, başladı söhbətə. Tainki sabaha yaxın onları yuxu tutdu. Qol-boyun olub yatdılar.

Bir zaman Pəri xanım oyanıb gördü ki, gün çıxıb hər yeri işıqlandırıb. Tez Qurbanını durğuzub dedi:

– Ay aman, tez ol get! Qara Vəzir bilsə səni də öldürecek, məni də. Qurbanı bunu eşitcək gülümsünüb Pəriyə belə cavab verdi:

Ey Salatın aşıqların sərində,  
Sənin zülfün kimi biştab olmaz.  
Cəmalına, Pəri, müştaq olalı,  
Bidar olan gözlərimdə xab olmaz.

Misir şəhri derlər ona varmışam,  
Yusif-Kənan sevdasına girmişəm,  
Mən fələk ayını göydə görmüşəm,  
Yerdə sənin kimi mahitab olmaz.

Qurbani der: budu səndə nəzərim,  
Mən səni sevmişəm gül üzlü yarım;  
Ta sən sağ ol, şirin dilli nigarım,  
Mən ölsəm bu aləm heç xarab olmaz.

Qurbani sözün qurtaran kimi, Pəri Qurbaninin əlindən yapışib dedi:

– Qurbani, Allahi sevirsən get! Vəzir gəlib görər, səni də öldürər, məni də.

Qurbani dedi:

– Pəri, sən allah qulaq as, bircəsini də deyim, sonra gedim. Qorxma heç zad olmaz.

Pəri çar-naçar razı oldu. Aldı Qurbani, görək nə dedi:

Səhər bülbülləri nə fəğan eylər,  
Düşərsə güzəri çəməndən ayrı.  
Səhər-səhər qönçəsindən ayrılan  
Şəqayıqlər gülməz səməndən ayrı.

Yanında dayanan yoldaşların var,  
Sırrını saxlayan sirdaşların var,  
Sənin elin, günün, qardaşların var,  
Mənim kimsənəm yox, yar, səndən ayrı.

Dedim, Pəri, nə elərsən məhpara,  
Mənim həsrət gözüm heç uymaz xara,  
Bir qətrə yaş tökdün bir də dübara,  
Əqiqdən, yaqtadan, yəməndən ayrı.

Qurbani der: məgər axır zamandı?  
Sevgi sevgisindən ayrı yamandı,  
Bağrım dəlik-dəlik, sinəm peykandi,  
Mənim üzüm gülməz vətəndən ayrı.

Qurbani sözünü qurtarib, Pəri ilə öpüşdü, görüşdü, bina qoydu getməyə. O biri tərəfdən Qara Vəzir durub getdi zindana ki, görsün bu Qurbani deyilən necə aşiqdi. Bütün zindanı axtardılar, dustağı tapa bilmədilər. Vəzir ordan bir baş yığırdı xanın yanına ki:

– Xan, bu gecə Qurbani yox olub.

Ziyad xan bu sözü eşitcək qəzəblənib dedi:

– And olsun Allaha, bu gün onu tapdın, canın qurtardı, tapmadın, sənin nəslini yer üzündən kəsəcəyəm.

Vəzirin canına qorxu düşüb dedi:

– Xan, aman ver, harada olsa axtarıb taparam.

Vəzir yola düşüb, Qurbanini axtarmaqda olsun, Qurbani düz birbaş Ziyad xanın yanına getdi. Ziyad xan ondan kim olduğunu soruşdu.

Qurbani dedi:

– Xan, mən Qurbaniyəm. Zindandan çıxıb, sənin yanına gəlmisəm. Boyun mənim, qılınc sənin!

Ziyad xan qəzəblənib dedi:

– Nə hədle mənim zindanımdan qaçmışan?! Bu saat səni tikə-tikə doğradacağam! Hələ sənin bu şəhərə gəldiyin bəs deyil, zindandan da qaçırsan?! Cəllad!

Cəllad hazır olub dedi:

– Xan, mənim üçün nə buyruq? Kimi deyirsen bu saat öldürüm.

Ziyad xan dedi:

– Bu aşağı bu saat öldürərsən.

Qurbani gördü ölüm vaxtı, Ziyad xan onu öldürür, üzünü ona tutub dedi:

– Xan sağ olsun, aman ver bir neçə söz deyim, sonra genə öldürərsən, ixtiyar sənində; əlindən ki, alan yoxdu.

Ziyad xan icazə verdi. Aldı Qurbani görək nə dedi:

Başına döndüyüm, ay xanlar xanı,  
Könlümün mətləbin bil, ondan öldür!  
Sən ol Tanrı, mənə qəzəbnak olma,  
Lütf elə, üzümə gül, ondan öldür!

Qəm əhliyəm, dindirməsən dinmərəm,  
Eşq oduna alışmışam, sönmərəm.  
Ta ölüncə dediyimdən dönəmərəm,  
Apar yar qoynuna sal, ondan öldür.

Qurbaniyəm, eşq əlindən büryanam,  
Ta ölüncə mən o qiza qurbanam.  
Qulluğunda gözü bağlı tərlanam,  
Çalış, şikar bəndin al, ondan öldür!

Adamlar yerbəyerdən xana minnət eləyib dedilər:

– Xan, aşığın ah-vəbali tutar, şəhərimiz viran olar. Bunu öldürmə.  
Bu, aşiq olub, məşuqunun dalınca gəzir.

Ziyad xan baxdı ki, doğrudan da Qurbani öldürməli oğlan deyil.  
Özü də çox ağıllı-kamallı aşındı. Ona ürəyi yanıb cəlladı azad elədi,  
dedi:

– Səni öldürməyib, cavaklığına bağışladım. Get bir də qatırçının  
qatırını ürkütmə. Tez, bu saat Gəncədən çıx! Əgər Gəncədə qalsan,  
səni öldürtdürəcəyəm.

Qurbani ondan razılıq eləyib, yanından çıxdı, düz Mahmud bəyin  
evinə gəldi. Mahmud bəy ona çox hörmət-izzət eləyib dedi:

– Qurbani, doğrusunu de görüm, sən bu Gəncə şəhərinə nə mət-  
ləbə gəlmisən?

Qurbani dedi:

– Bəy, mən aşiqəm, məşuqumun dalınca gəlmışəm.

Mahmud bəy dedi:

– Kimə aşiqsən? Düzünü de, heç gizlətmə.

Qurbani dedi:

– Bəy, mən haqq aşiqiyəm. Haqq aşığı yalan danışmaz. İzn ver, nə  
mətləbə gəlmışəm, onu sazla deyim.

Mahmud bəy dedi:

– İzndi, deyə bilərsən.

Qurbani sazı döşünə basıb, zilini zil elədi, görək nə mətləbə gəldi-  
yini nə cür dedi:

Başına döndüyüm Gəncənin bəyi,  
Mətləbimdi, Pəri üçün gəlmışəm.  
Buyur cəlladlara töksün qanımı,  
Mətləbimdi, Pəri üçün gəlmışəm.

Kiçiklərdən xəta, böyükdən əta,  
Mərd igid odu ki, dediyin tuta,  
Şahlar şahı mənə veribdi buta,  
Mətləbimdi, Pəri üçün gəlmışəm.

Heç çıxmadım nazlı yarın köşkünə,  
Bulanmadım, ənbərinə, müşkünə,  
Tərəhhüm eylə mən qərib miskinə,  
Mətləbimdi, Pəri üçün gəlmışəm.

Qurbani der: diriliyəm, mən diri,  
Yolunda qoymuşam can ilə səri,  
Axtardığım yardı, şikarım Pəri,  
Mətləbimdi, Pəri üçün gəlmışəm<sup>33</sup>.

Mahmud bəy dedi:

– Deməli, sən mənim əmim qızı Pəriyə aşiq olmuşsan? Mən elə bilirdim başqasına aşiqsən. Qurbani, bu çox çətin məsələdi. Pərini sənə verməyəcəklər. Ancaq sənə bir yol göstərəcəyəm, o yolnan getsən, bəlkə əmim Ziyad xanın sənə ürəyi yana, qızını verə. Qurbani, gedib Ziyad xanın qapısında olan elçi daşının üstündə oturarsan. Vəzir ilə Ziyad xan gəlib bazara gedəndə səni görəcəklər. Əmim vəziri yanına göndərəcək ki, get gör aşiq nə istəyir. Vəzir gəlib sənə nə desə, yaxın durma. Dünya malına aldanıb, daşın üstündən qalxma. Elə yerində otur ki, otur. Sonra səni əmim çağıracaq. Onda dərdini əmimə açıb de. Əmim rəhmkar adamdı. Ümidim var ki, haqq aşıqlığına nəzərən, Pərini sənə versin.

Qurbani, Mahmud bəy dediyi kimi, gəldi Ziyad xanın elçi daşının üstündə oturdu. Sabah ertəsi Ziyad xan ilə vəzir bazara gedirdi, Ziyad xan gördü ki, elçi daşının üstündə bir aşiq oturub. Üzün vəzirə tutub dedi:

– Vəzir, get gör o aşiq nə istəyirsə ver, onu razı yola sal. Bax, deyirəm ha, incitmə. Necə deyərlər: yaxşı saxla aşığı, bədnamçıdı, el gəzər. Elə elə ki, bizdən razı getsin.

Vəzir ikiqat olub, düz Qurbaninin yanına gəldi. Axı Vəzir Qurbanini görməmişdi, odu ki, onu tanımadı, Qurbani olduğunu bilmədi. Soruşdu ki:

– Aşiq, nə istəyirsən? Nə mətləbə elçi daşının üstündə oturmusən? Mal istəyirsən, mal verim, torpaq istəyirsən, torpaq verim, şəhər istəyirsən, şəhər verim. Dur, buradan get!

Qurbani dedi:

– Xeyr, sən dediyin şeyləri istəmirəm. Heç yerə də getməyəcəm.

Vəzir hər nə dedi, Qurbani razı olmayıb, elə “xeyr” dedi. Axırda vəzirin acığı tutub dedi:

– Sənin xeyir günün olmasın, bəs sən burada niyə oturmusan ki, heç şey də istəmirsən? İndi ki, belədi, lap istəyirsən ölüncə otur.

Vəzir bunu deyib çıxıb getdi. Ziyad xanla axşama kimi bazarda girləndi. Axşam qayıdış evə gələndə gördü ki, aşiq hələ də elçi daşının üstündədi. Xan qəzəbləni b dedi:

– Vəzir, sən o aşığı niyə razı eləyib yola salmamışan? Heç olası işdimi? Aşiq bütün gün elçi daşının üstündə oturub. Ağanın malı gedər, nökerin canı deyiblər, görməmişdik, onu da gördük. Bəs sehər o aşiq sənə nə dedi, sən ona nə dedin?

Vəzir dedi:

– Xan sağ olsun, dünyada olan bütün şeyləri ona boyun oldum, istəmədi.

Xan özü Qurbaninin yanına gəlib gördü ki, dünən hüzuruna gələn aşiqdı, dedi:

– Aşiq, məndən nə istəyirsən? Axı mən dünən sənə əmr elədim ki, Gəncədən çıxıb gedəsən. Niyə getməmisən?

Ziyad xanın ağızından bu sözlər çıxan kimi, Qurbani sazi köynəyindən çıxarıb, görək ona nə dedi:

Bir Pəri sevmişəm sizin ellərdə,  
Məni camalına heyran eylədi.  
Bunca bir gözəli bulmadı könül,  
Gəzdi bu cahani, seyran eylədi.

Əslı şahzadədi, ismidi Pəri,  
Yolunda qoymuşam can ilə səri,  
Bir təklif eylədi, getdim içəri,  
Dindirdikcə könlüm xəndan eylədi.

Gümüş piyaləlim, altun ayaqlımlım,  
Sürəhi gərdənləm, qaymaq dodaqlımlım,  
O ceyran yerişlim, ayna qabaqlımlım,  
Qurbani der: məni candan eylədi<sup>34</sup>.

Vəzir çoxbilmiş adam idi. Qurbaninin sözlərini anladı. Onun mətəbini başa düşdü. Üzünü xana tutub dedi:

– Xan sağ olsun, aşiqdı da. Ağzına gələn sözü deyir. Fikir vermə, dur gedək.

Qurbani dedi:

– Xan, izn ver, birini də deyim, gör səndən nə isteyirəm.

Ziyad xan dedi:

– De görək, nə isteyirsən?

Aldı Qurbani dedi:

Ellər köçdü yaylağına, dayandı,  
Sizin dağdan qar almağa gəlmışəm.  
Könul quşu dövr eyləyir bu bağda,  
Zənbur mənəm, bar almağa gəlmışəm.

Sevgilimin qaşı Kəbə küncüdü,  
Mən ölündə kimlər onu yöncüdü?  
Ağız süddü, diş dürr, dəhan incidi,  
Sərraf mənəm, nar almağa gəlmışəm.

Başına döndüyüm, şahların şahı,  
Səni gördü gözüm, çəkmərəm ahi,  
Qurbani der: budu sözün kütahı,  
Müxtəsəri, yar almağa gəlmışəm<sup>35</sup>.

Ziyad xan dedi:

– Vəzir, heç kəs cürət edib mənim gözlərimin içində bu sözü deyə bilməzdi. Bu aşiq cürət eləyib söylədi. Görürsənmi, o mənim qızımdan ötrü gəlib. De görünüm, nə tədbir tökürsən?

Vəzir dedi:

– Xan, fikrini-zadını dağıtma. Burda tədbir-zad yoxdu. Belə deməkdə, sən qızını vermək isteyirsən, nədi?

Ziyad xan dedi:

– Mənim fikrim budu ki, bu aşığı buradan boş qaytarmayım.

Vəzir dedi:

– Xan, Pəri kimi qızı bir aşağıya vermək olmaz.

Xan dedi:

– Vəzir, aşığın ah-naləsindən qorxuram. Mən onu buradan boş qaytara bilməyəcəyəm.

Vəzir dedi:

– İndi ki, sənin könlünün quşu uçdu, qoy onu bir imtahana çəkək. Əgər imtahandan çıxsa, görsək ki, həqiqi haqq aşığıdı, qızı verərik, sözümüz yoxdu.

Xan razı oldu. Vəzir Qurbanini bir otağa saldı. Gözlərini bərk-bərk bağladı. Qırx cəlladı düzdü, dedi:

– Əlinizi qoyun qılınçın dəstəsinə. Münəccim deyil, rəmdar deyil, nə biləcək?

Cəlladlar vəzirin dediyi kimi elədilər. Vəzir dedi:

– Qurbani, bu saat burada nə var, tap görək?

Qurbani təzənəni simlərə çəkib dedi:

Dedim: könül, sevmə xublar xubunu,  
Onun hər müyunda yüz min qal olu.  
Səni min bəlayə giriftar elər,  
Bilmək olmaz qəbzəsində əl olu.

Qurbani bunu tapdı. Vəzir o saat işarətlə cəlladlara qandırıldı ki, qılınçın dalını ona tərəf qaldırsınlar.

Cəlladlar qılınçın dalını ona tərəf qaldırdılar. Vəzir nə elədiklərini ondan soruşdu.

Aldı Qurbani, görək nə cür cavab verdi:

Qırxlar möclisində söylənir adım,  
Ərşə bülənd olub dadü fəryadım;  
Su yerinə qan içici cəlladım,  
Bilmək olmaz, üryan qılinc dal olu.

Vəzir baxdı ki, Qurbani bunu da tapdı. O saat qızı Nigarın qulağına dedi:

– Qızım, indi sən tədbir tök!

Nigar dedi:

– Dədə, bu aşığı dolaşdırısam, mənə nə verərsən? Elə iş eləyim ki, bu aşiq tapmasın.

Vəzir dedi:

– Qızım, hər nə istəsən verərəm.

Qız dedi:

– Pəri xanımın çənəsinin iki tərəfində qoşa xal var. Qoy bilsin ki, ürəyimizdən nə keçir. O hardan tapacaq ki, bizim ürəyimizdən Pəri xanımın çənəsində olan dörd xal keçir?

Vəzir Qurbaniyə dedi:

– Qurbani, tap görək bizim ürəyimizdən bu saat nə keçir?

Aldı Qurbani sözün gerisini:

Camalı Yusifin-İbni Yəqubun,  
Aləmə şəms olan hüsmü həbibin,  
Ala gözlü, şirin sözlü məhbubun  
Zənəxdanı dörd şoləli xal olu.

Bu sözdən Nigar lap xırp kiridi. Məəttəl qalib dedi:

– Daha mənim bu aşağı heç sözüm yoxdu. Dədə, sən özünü pis kişi eləmə! Bu haqq aşığıdı. Hər şeyi bilir. Qoy Pəri xanımı versinlər ona.

Vəzir dedi:

– Ay qız, dəli olma! Bəlkə mən öləm, bu aşiq Pəri xanıma sahib ola.

Qurbani vəzirin sözünə gülüb, aldı gerisini, görək nə dedi:

Günəş nə yandırıb, qəmər nə yaxar,  
Qətrələr oynayıb, ümməna axar,  
Qurbani der: kim şahına kəc baxar,  
Onun kəmalinə tez zəval olu<sup>36</sup>.

Bu imtahanda Pəri xanım da kənardı durub tamaşa eləyirdi. O, bu işlərin hamısını görürdü. Elə ki Qurbani vəzirin bu imtahanından çıxdı, o şad olub, şükr elədi. O biri tərəfdən vəzir çox məyus olub, qəm dəryasına qərq oldu. Nigar xanım dədəsini kefsiz görüb dedi:

– Dədə, qəm yemə! Qurbanini dolaşdırmaq mənim boynuma.

Nigarın da fikri bu idi ki, birtəhər eləyib, Qurbaniyə özü getsin. Nigar bir kövüz ləpəsini bir məcməyiyyə qoyub, üstünü bərk-bərk örtdü, gətirib aşığın qabağına qoydu, dedi:

– Aşıq, çörək ye, sonra genə də başlarsan.

Qurbani dedi:

– Sənin heç payın çox olmasın! Aşıq məclis yaraşığıdı. Aşığı da belə qarşılıyarlarımı? Sənin çörəyini mən sazla yeyəcəyəm.

Aldı Qurbani:

Ayın lam içində, sin arasında,  
Yar mənə göndərdi bir kövüz indi<sup>37</sup>.  
Aylar, illər həsrətini çəkdiyim,  
Lütf eylə ləbimə bircə üz indi.

Gözəllər yiğilib qıya baxanda,  
Zülfü dal gərdəndə qıya baxanda.  
Nigar pəncərədən qıya baxanda,  
Ömrümün rişəsin bircə üz indi.

Nigar xəlvətcə qızlara dedi:

– Qızlar, daldada gözlərinizə sürmə çəkin. Onu bilməyəcək.  
Qızlar daldaya keçib, gözlərinə sürmə çəkməyə başladılar.

Aldı Qurbani:

Gözəllər oturmuş göz bulağında,  
Sürmə tek qovuldum göz bulağında,  
Qüdrət çeşməsində, göz bulağında,  
Qurbani, çalxanıb bircə üz indi<sup>38</sup>.

Qurbani ikinci imtahanından da qurtardı. Nigar Mahi qarabaşı Pərinin  
paltarı ilə bəzədi, Pərinin şəklinə saldı, Qurbani olan evə gətirib dedi:

– Apar, get saqını ver öz sevginə! Haqq aşığıdı. Sən onunsan, o da  
sənin.

Pəri xanım kənarda oturmuşdu, qorxusundan dinə bilmirdi. Ancaq  
əli göydə dua eləyirdi ki, Qurbani imtahanlardan çıxsın. Mahi qarabaş  
Qurbaniyə tərəf gələndə aldı Qurbani, görək nə dedi:

Alçaq yerdən duman qalxa,  
Dağı dolana-dolana.  
Göy üzünü alar bulud,  
Mahi dolana-dolana.

Kimi ağa, kimi nökər,  
Nökər olan cəfa çəkər,  
Bülbül ağları, qan-yaş tökər,  
Bağı dolana-dolana.

Pəri xanım davam gətirməyib, istədi yerindən qalxıb, saqını Qurbaniyə  
versin. Nigar onu yerə basıb qoymadı. Qurbani bunu hiss etdi.

Aldı gerisini:

Qurbani murada yetdi,  
Canan gəldi, burdan ötdü,

Nobat gəldi, mana yetdi,  
Saqi dolana-dolana.

Qurbani üçüncü imtahandan da qurtarıb, dördüncü imtahana addadı.  
Nigar bir qoyun kəsdirdi. Pəri xanıma da bir alma verib dedi:

– Al, bu almanı kəs, camaata payla.

Pəri xanım almanı doğrayıb camaata paylaşmaq isteyirdi, birdən fikri dağıldı, barmağını bıçaq kəsdi. Amma özü bilmədi. Əli ilə tellərini geri eləmək istəyəndə birdən barmağının qanı sıçrayıb buxağına düşdü. Bunu onların heç biri bilmədi, ancaq təkcə Nigar gördü. Nigar o saat bərkdən aşağı dedi:

– Aşıq, aradan nə keçdi? Onu tapsan bilərəm ki, haqq aşağısan ki, haqq aşağı.

Qurbani dedi:

– Xanım, darıxma, bu saat deyərəm.

Aldı Qurbani:

Başına döndüyüm, alagöz Pəri,  
İşin qurub otağında saqinin.  
Çahar zülfü bir-birinə vurulu,  
Qanlar oynar buxağında saqinin.

Nigar baxıb gördü ki, Qurbani bunu bildi. Qoyunun qara bağrından bir qədər götürüb ocağa tutdu. Qurbanidən aradan nə keçdiyini soruşdu.

Aldı Qurbani:

Ay ilə gün bir-birinə çatılı,  
Sevdiciyim yağnan bala qatılı,  
Doğram-doğram olub gözə tutulu,  
Qara bağrım bıçağında saqinin.

Humay kimi dövr eylərəm havada,  
Babam öldü, yetim qaldım yuvada,  
Bir əli əllərdə, ağızı duada,  
Bir əli də ayağında saqinin.

Qurbani der: bu dərd məndə qalınca,  
Canım çıxıb yar xətrini alınca;  
Payız gecələri sabah olunca,  
Çəşmim yağı çırağında saqinin.

Nigar xanım o saat Pəri xanımın çarqatına bircə qırnıq sürmə çəkdi.  
Bunuancaq Nigar bildi. Ondan başqa heç kəs bilmədi. Öz-özünə  
fikirləşdi ki, bunu Qurbanidən soruşacağam, görək biləcək, ya yox?

Qurbani bunu hiss etdi, aldı görək nə dedi:

Nəzakət vaxtında, xublar çağında  
Baxdim yar yanağı sayalanıbdi.  
O alma yanağı, büllur buxağı,  
O zəhri zülfələri halqalanıbdi.

O zəhri zülfələri, köksündə çəprəs,  
Zər zərbab üstündən, ətləsi çərkəs,  
Yaxası mürəssə, çatqısı Gülgəz.  
Çarqatının ucu sürmələnibdi.

Qurbaniyəm, dərdim etdim hekayət,  
Kımlərdən eyləyim kimə şikayət?  
Pərim bir görünə, edəm ziyarət,  
Canım yar yolunda cəfalanıbdi<sup>39</sup>.

Vəzir dedi:

– Qurbani, bir şərtim də var. Yerinə yetirsən, Pərini sənə verə-  
cəyəm, yetirməsən boynunu vurduracağam.

Qurbani dedi:

– Vəzir, nə qədər şərtin varsa, de gəlsin, razıyam.

Qurbaninin gözlərini daha da bərk bağladılar. Qara Vəzir bir dəstə  
qız topladı. Başladı qızları bir-bir Qurbaninin qabağından keçirməyə  
ki, Qurbani onları tanısın.

Qurbani sazı döşünə basıb, başladı qızları birbəbir nişan verməyə.

Nə əcəb sevdaya düşdüm,  
Deyin, bundan Pərim gəlsin!  
Əcəl şərbətini içdim,  
Deyin, bundan Pərim gəlsin!

Dağların başı dumandı,  
Didəmin yaşı ümmandı,  
Bu gələn Şah-Xubandi,  
Deyin, bundan Pərim gəlsin!

Yolunda qoymuşam canı,  
Kirpikləri tökər qanı,  
Bu gələndi Şəhrəbanı,  
Deyin, bundan Pərim gəlsin!

Əyninə geyib qırmızı,  
Yalav-yalav<sup>40</sup> yanır üzü,  
Bu gələn vəzirin qızı,  
Deyin, bundan Pərim gəlsin!

Mən ağlaram zarı-zarı,  
Bu zülmü götürməz tarı,  
Bu gələn Qurbani yarı,  
Əcəb gəlsin, Pərim gəlsin!

Qurbani bu imtahanlardan da çıxdı. Nigar dedi:

– Dədə, mən bunun öhdəsindən gələ bilmədim. Hər nə fənd-fel elədim tapdı. İndi çarə qalıb ki, onu məkrə salam.

Vəzir dedi:

– Nə eləyirsən elə, qızım, axırı ki, bir təhər elə onu şərə sal, öldürək.

Nigar dedi:

– Onu Pəri ilə bir otaqda qoyub gedərəm, sonra onun başına oyun gətirərəm.

Nigar gecəyarnı verdi araya, dedi:

– Pəri xanım, sizə zülm elədilər. Sizi biri-birinizdən ayıırlar. İndi mən sizə bir yaxşılıq eləmək istəyirəm. Sizi burda tək qoyub gedəcəyəm. Heç olmasa bir doyunca görüşün, danışın.

Nigar onları aldadıb, aynadan o biri tərəfə keçdi, orada gizləndi. Qurbani ilə Pəri içəridə qaldılar. Qurbani sazı götürüb dedi:

Qəm yemə, qəm yemə, divana könlüm,  
Həmişə ruzigar belə dar olmaz!  
On bir il çəkmişəm zimistan qəhrin,  
O nə güldü, çevrəsində xar olmaz?!

Siyah zülfü daraq ilə dara gör!  
Öz könlünü öz dərdinə dara gör!  
Gözəllərin neçəsini dərə gör!\*  
Özgə bağda belə heyva, nar olmaz!

\* Bunu “Gözəllərin neçəsində ara, gör!” də oxumaq olar.

Əgər sahdan bizə qəzəb olmasa,  
Qəzab atəşindən əzab olmasa,  
Ortalıqda çuğul, kəzzab olmasa,  
Dünya bahar olar, boran, qar olmaz!

Hər bir adam öz yerində oturmaz,  
Ağlın zaya verməz, fəhmin itirməz,  
İgidlər könlünə şikvə götirməz,  
Necə dağdı quzeyində qar olmaz?!

Sənsən Qurbaninin gülüzlü yarı,  
Qalsa qürbət eldə, artar azarı,  
Sağ olsun dünyada vəfali yarı,  
Bir mən ölməgilən dünya tar olmaz.

Nigar baxdı ki, onun gizləndiyini Qurbani bilibdi. O saat qapıdan içəri girib dedi:

– Qadanızı alım, mən elə zarafat eləyirdim. İndi çıxıb gedirəm, söhbət eləyin.

Nigar gedib bağda gizləndi ki, görsün bunlar necə görüşürlər. Bunu da Qurbani hiss elədi, aldı görək nə dedi:

Ay ağalar, ay qazilar,  
Yar yaman allatdı məni.  
Əl atdım yarın dəstinə,  
Yar kənara atdı məni.

Tor qurdum çeşmim gölünə,  
Qurbanam sonam telinə,  
Düşdüm dilbilməz əlinə,  
Aldı, ucuz satdı məni.

Qurbanidi mənim adım,  
Adəm atadı bünyadım,  
Şəş atdım, çahar oynadım,  
Axır fələk uddu məni.

Nigar baxdı ki, Qurbani onun gizləndiyini genə də bilib, geri qayıdır dedi:

– Vallah, getmək istəyirəm gedəm, amma sizin söhbətinizdən ayrılib gedə bilmirəm. Məni bağışlayın, daha gedirəm. Lap arxayın söhbət eləyin.

Nigar bu dəfə doğrudan da çıxıb getdi. Amma Pəri ondan şübhəli idi. Bilirdi ki, Nigar xəbisin, əyyarın biridi, genə də gizlənə bilər. Odu ki, Qurbaninin heç üzünə də baxmayıb bir tərəfdə, üzü də o tərəfə dayandı. Qurbani elə bildi ki, Pəri ondan küsüb. Odu ki, sazı döşünə basıb dedi:

Durub dolanım başına,  
Aşağından küsən dilbər!  
Gözlərini tik gözümə,  
Nə mən dinim, nə sən dilbər!

Mina qəddin zəbərcəddi,  
Nə desən cana minnətdi,  
El köçüb, otaq xəlvətdi,  
Gəlsən alam busən dilbər!

İtirmişəm maralımı,  
Bir sinəsi yaralımı,  
Günüz səbr-qəralımı,  
Gecə yuxum kəsən dilbər!

Qurbani özünə bəydi,  
Yar həsrəti qəddin əydi,  
Nə dedim xətrinə dəydi,  
Bu mən dilbər, bu sən dilbər<sup>41</sup>.

Pəri arxayın oldu ki, Nigar çıxıb gedib, Qurbaniyə tərəf döndü. Qurbaninin ürəyi atlandı, başı havalandı, gözləri doldu, alıb dedi:

Yar, səni edalət bildim,  
Mən qapına dada gəldim.  
Çox cəfa çəkdir yolunda,  
Ömür verdim bada gəldim.

Ləbin içib çeşmim qanı,  
Olmuşam cəllad qurbanı,  
Qoynundu əttar dükəni,  
Nə əcəb bu dada gəldim<sup>42</sup>.

Qurbanidi mənim adım,  
Movlamdan aldım muradım;  
Sinəndi çarşım, bazarım,  
Şəkərə, nabata gəldim.

Pəri xanım on iki hörük saçlarından bir tel ayırib döşünə basdı,  
görək Qurbaniyə nə dedi:

Dərdim alım, əsmər oğlan,  
Dur gəl qoynuma, qoynuma!  
Yaziq canım sana qurban,  
Dur gəl qoynuma, qoynuma!

Cavabında aldı Qurbani:

Ala gözlü, nazlı Pəri!  
Yox, Pərim, gələ bilmərəm.  
Sənə qurban canü sərim,  
Yox, Pərim, gələ bilmərəm!

Aldı Pəri xanım:

Otağına qədəm basdıq,  
Qəsdim budu: qatam dostluq;  
Salım döşək, qoyum yastiq,  
Dur gəl qoynuma, qoynuma!

Aldı Qurbani:

Nigar pəncərədən baxar,  
Üzüyün barmağə taxar,  
Məkr elər, evimiz yixar,  
Yox, Pərim, gələ bilmərəm!

Aldı Pəri xanım:

Mən Pəriyəm, boyum bəstə,  
Zülfüm dal gərdəndə dəstə,  
Yerin sallam sinəm üstə,  
Dur gəl qoynuma, qoynuma!

Aldı Qurbani:

Özüm gördüm ərənləri,  
Mənə badə verənləri,  
Qurbaninin nadan yarı,  
Yox, Pərim, gələ bilmərəm!

Qurbanı gedib ayrı otaqda yıxıldı yatdı. Pəri də bu otaqda qaldı.  
Səhər açıldı, sabahınız xeyir olsun, vəzir qızı Nigarın yanına gəlib dedi:

– Qızım, neylədin? Qurbanını dolaşdırı bildinmi?

Nigar dedi:

– Dədə, mən heç zad eləyə bilmədim. O haqq aşağıdı, hər nə fənd  
qursan bilir. İndi özün nə eləyirsən elə.

Bunlar bu danışqda idilər, bir nəfər gəlib vəzirə dedi:

– Səni Ziyad xan çağırır.

Vəzir durub Ziyad xanın yanına gəldi. Ziyad xan üzünü ona çevirib  
dedi:

– Vəzir, sən güclü adamsan. Gərək ədaləti də nəzərdə tutasan.  
Qurbaniyə bu qədər zülm elədiyimiz bəsdi. Gəl qızı verək, varib  
getsin. O haqq aşağıdı. Biz onun könlünü sindirə bilmərik. Əvvəl-axır  
qız onundu, sən oğluna ala bilməyəcəksən.

Vəzir dedi:

– Xan sağ olsun, mənim bir imtahanım da var. Gedək onu da eləyək.  
Tapsa, sözüm yoxdu, verək getsin.

Xan razı oldu. Vəzir əmr elədi Qurbanini gətirdilər bağ'a. Gözlərini  
bərk-bərk sarı'yıb bir alma ağacının dibinə apardılar. Payızın axırı idi.  
Bərk soyuq idi. Ağacların yarpaqları tökülmüşdü. Alma ağacının ba-  
şında bir neçə alma qalmışdı. O biri tərəfdən Pəri xanımı xəbər  
verdilər ki, Qurbanini bağ'a apardılar. Bu dəfə vəzir onu öldürtdürəcək,  
başına çarə qıl! Pəri xanım qızlardan da bir neçəsini götürüb, ayaqya-  
lin, başaçıq özünü yetirdi bağ'a. Qurbani Pəri xanımın gəlməyini başa  
düşdü, sazı götürdü görək nə dedi:

Axşamdan yağan qar çıxıbdı dizə,  
Kəsilib bulaxdan yolu qızların.  
Səneyin doldurub qoyanda düzə,  
Üşüyüb barmağı, əli qızların.

Gözəllər yiğilib hamısı kəndə,  
Səneyin doldurub burdan öten də,  
Şamaxı şəddəli gərdənbənd təndə,  
Əyrimcədən keçər beli qızların.

Qurbani der: bu dəndləri biləsiz,  
Qohum-qardaş yiğilasız, gələsiz,  
Adna axşamında bəlgə qoyasız,  
Kəsilə qovğası, qalı qızların.

Bu zaman ağacdan yerə bir alma düşdü. Vəzir o saat almanın götürüb gizlədi ki: “Oğuldusa bilsin. Nə biləcək ki, bu vaxt göydən alma düşdü. O yaxşı bilir ki, bu vaxt ağacda alma olmaz”.

Aldı Qurbani, görək nə dedi:

Üç ay yay dolanıb payız olanda,  
Məst olub sığışdır budağa alma.  
Laladan, qonçadan artıq deyilsən,  
Versənə nəfsinə qadağa, alma!

Vəzir bir dənə də nar götürüb o biri cibinə qoydu ki, görək indi nə deyəcək.

Aldı Qurbani:

Səni yaradıbdı Cəlilü Cabbar<sup>43</sup>.  
Hüsnün kitabının adı gördiyar,  
Özü xirdacana, məməsi gülnar,  
Narnan düzüleydin otağa, alma.

Sən ha Qurbaninin canın üzərsən,  
Qaş oynadıb, gözlərini süzərsən.  
Xəsyətindi, əldən-ələ gəzərsən,  
Yoxdu sənə qoruğ-qadağa, alma!<sup>44</sup>

Qurbani sözünü qurtarana məcal Pəri əvvəlcə Qurbani ilə görüşən suyun başına gəlib, girələnməyə başladı ki, görsün Qurbaninin başına nə oyun açırlar. Qurbani bunu da hiss etdi. O saat sazı sinəsinə basıb görək nə dedi:

Heç gəlmirsən bulaq üstə,  
Gündə üç yol gəlirəm mən.  
Üzümə soyuq baxırsan,  
Ürəyini bilirəm mən.

Kaş ki, gözəl olmayaydın,  
Saralıban, solmayaydın,  
Mənnən aşna olmayaydın,  
Ayrılarda ölürem mən.

Gül dibini xara qoydun,  
Bülbülü ah-zara qoydun,  
Qurbani biçara qoydun,  
Gedirsən get, gelirəm mən.

Vəzirin əlacı lap kəsildi. Bilmədi ki, neyləsin. Daha heç bir bəhanə tapa bilməyib, qaldı gözlərini döyə-döyə.

O biri tərəfdən də Pəri qızlarla yalandan solmuş bənəfşədən, çıçəkdən yiğirdi ki, nə məqsədə buraya gəldiyini heç kəs bilməsin. Qurbani bunu başa düşüb aldı, görək nə dedi:

Başına döndüyüm, ay qəşəng Pəri,  
Adətdi, dərərlər yaz bənəfşəni.  
Ağ nazik əllərnən dər, dəstə bağla,  
Tər sinəm üstünə düz bənəfşəni!

Başına döndüyüm, bağa gəl, bağa!  
Üzün hörmətindən başa nur yağı,  
Dəstə-dəstə dərib, taxır buxmağa,  
Bənəfşə qız iylər, qız bənəfşəni.

Səhər olcaq nə bülbüllər oxuşdu...  
Hökəm olundu, süleymanlar yerişdi,  
Qurbani der: gülün vaxtı sovuşdu,  
Daha iyələmərik biz bənəfşəni<sup>45</sup>.

Bəli, ərz olsun, vəzir Qurbanini götürüb bağdan çıxartdı. Onun fikri başqa idi. Aparıb Qurbanini kənardə öldürmək istəyirdi. Pəri xanım onların kələyini başa düşüb, yavaş-yavaş dallarınca getməyə başladı. Qurbani bunu bildi, götürdü, görək nə dedi:

İsteyirsən gəlib mana yetəsən,  
Ayaq götür, ta ki, yara yetincə.  
Ömrüm bağçasının gülün dərərlər,  
Dost bağından az kənara yetincə.

Hər igidin sığındığı başına,  
Əl aparmaq olmaz haqqın işinə,  
Suyu gəlib çatıb novun başına,  
Həsrət çekir ta ki, pərə yetincə.

Qurbanı, sözün yara asta söyle!  
Sızıldırış yaram, yar, asta söyle!  
Bir ac qarın doydur, yar az tasa eylə!  
Nagah-nagah könüllərə yetincə.

Vəzirlə Ziyad xan Qurbanini gətirib Osman adlı bir zatiqırıq bəyin evində qoysular. Özləri də başqa otağa girdilər.

Vəzir Ziyad xana dedi:

– Gəl, nərdtaxta oynayaq! Sən məni uddun, Pəri xanımın ixtiyarı səndədi, ver Qurbaniyə. Yox, mən uddum, onda Qurbaninin də, Pəri xanımın da ixtiyarını ver mənə, nə elərəm elərəm.

Xan razı oldu. Nərdtaxta oynadılar. Bir neçə dəfədən sonra vəzir Ziyad xanı uddu. O saat cəlladları çağırıb əmr elədi ki:

– Qurbanini bu saat buraya gətirin!

Cəlladlar Qurbanının yerini öyrənib, qapıdan içəri daxil oldular. Bu zaman Qurbani çox şirin yuxuya getmişdi. Cəlladlar ona bir neçə çəkdilər, yuxudan ayıldıb dedilər:

– Dur, vaxtin tamamdı! Ta sana yatmaq yaramaz.

Pəri xanım özünü tez Qurbanı olan otağa salıb dedi:

– Zalim cəlladlar, niyə bunu döyüb öldürürsünüz?! Onun məgər pasbanı yoxdu? Siz Allahi məgər sevmirsiniz?

Cəlladlar onu kənara itələyib, Qurbanini döyə-döyə aparmaq istədilər. Pəri xanım ağlaya-ağlaya cəlladların ayağına yixıldı, göz yaşı axıtdı, bənəfşə kimi tellərini üzünə tökdü, payız xəzəli kimi yanaqlarını saraltdı, Qurbani bunu görən kimi, eşqi cuşa gəldi. Sazi götürüb, görək nə dedi:

Xəstə düşüb, qürbət eldə yataram,  
Bir kimsənəm yoxdu oyada məni.  
O siyah tellərin, şirin dillərin  
Salıbdı sönməyən oy oda məni.

Evinin dalında çeşmədə su var,  
Gözüm gördü, könlüm eylədi qubar,  
Məndən qeyri bəlkə bir sevgisi var,  
Ol səbəbdən salmir o yada məni.

Sənsən Qurbanının gülüzlü yarı,  
Qalsa qürbət eldə artar azarı,  
Hərdən oğrun baxır o mənə sarı,  
Baxışı yandırar ay oda məni.

Cəllad sözə fikir verməyib, Qurbanini döyə-döyə Qara Vəzirin yanına apardı. Qurbani içəri girəndə gördü ki, Ziyad xan da burdadi. Bir az toxdadı. Vəzir ona dedi:

– İndi toyunu mən tutum, sən də tamaşa elə! Məgər mən ölmüşəm ki, sən mənim oğlumun nişanlısına aşiq olmusan?

Qurbani Ziyad xanın üzünə baxdı. Ziyad xan dedi:

– Oğul, nərdətxtada mənim gücüm buna düşmədi, məni apardı. İndi sən bunun ixtiyarındasən. Ömrünün axır çağında de görüm, bu qədər kamalı, biliyi haradan almışan?

Aldı Qurbani, görək ona nə cavab verdi:

Ləməkan şəhrindən gəldim cana mən,  
Canlar əhli bir canana yetişdim.  
Əldən-ələ, qabdən-qaba süzüldüm,  
Qətrə idim, bir ümməna yetişdim.

Bir gözəlin əleyindən ələndim,  
Bəli dedim, bəlasına bələndim.  
Yeri, göyü yaradandan diləndim,  
Göhəri axtardım, kanə yetişdim.

Qurbani der: göz gözledim, göz aldım,  
Səmağ oldum, ağılməndən söz aldım,  
Düz tərpəndim, mərufumu tez aldım,  
Ədəb götdüm, yol-ərkənə yetişdim<sup>46</sup>.

Ziyad xan dedi:

– Qurbani, bəlkə sənin atandan, anandan gələn oldu. Söylə görüm, ona nə cavab verim? Vəsiyyətin nədi?

Qurbani dedi:

– Xan, bu saat deyim.

Aldı Qurbani:

Yaralandım ürəyimin başından,  
Yara deynən yaralarım bağlaşın!  
Oxlanmışam kirpiyindən, qışından,  
Mən ölürəm, onu Allah saxlaşın!

Naşı təbib dərdə dərman etmədi,  
Canan gəlib, göz evimdən ötmədi,  
Həsrət öldüm, əlim yara yetmədi,  
Vəzir də mənim tək kamın almasın!

Qurbaninin dördi həddən ziyan, də  
Çağırısam ağamı, yetişər dadə.  
Desələr, necə oldu o binəva, de! –  
Mən al geydim, o qaralar bağlaşın!

Qurbani sözünü qurtaran kimi, vəzir onu cəlladılara verib dedi:

– Aparın bunu Gəncə çayının üstündə doğrayın, qanlı paltarını da mana getirin.

O biri tərəfdən Pəri xanım da göz yaşına dəm vermişdi, özünü yeyib tökürdü. Leyli kimi saçlarını dağıdıb üzünə tökmüşdü, dad-fəğan eləyib ağlayırdı. Cəlladlar onun ağlamağına, sıqtamağına baxmayıb, Qurbanini öldürməyə apardılar.

Axşam idi, toran çalmışdı. İtnən qurd bir-birindən güclə seçilirdi. Gøyün üzünü qara duman basmışdı. Adamlar ordan-burdan toplanıb, kənardan Qurbaninin aparılmağına tamaşa edirdilər. Qurbani vəzirin evinin yanından keçəndə ayağını saxladı, yalvarıb cəllada dedi:

– Heç olmasa, mənim qolumu bir az boşaldın, üç kəlmə sözüm var, deymə, genə bağlayıb aparın.

Cəlladlar dedi:

– Əşı, dəli-zad olmamışan ki? Biz səni ölümə aparırıq, ya deyişməyə? Elə də şey olar?

Qurbani dedi:

– Onda, burda öldürün. Mən getmirəm. Ta bir neçəsini deməsəm getməyəcəyəm.

Cəlladlar dedilər:

– Qolunu boşalda bilmərik. İndi ki, hökmən demək istəyirsən, elə qolu bağlı de.

Qurbani qolu bağlı dedi:

Vəzir, sana qarğayıram,  
Haqq diləyin yetirməsin!  
Göydə min bir bəla ensə,  
Birin səndən ötürməsin!

Evində düşəsən naçaq,  
Sağ gözünə batsın bıçaq!  
Oğul-uşaq düşsün qaçaq,  
İstədiyin gətirməsin!

Oturubsan ağ otaqda,  
Qan qusasan laxta-laxta,  
Sənin görüm ölən vaxtda  
Dilin kəlmə getirməsin!

Qurbani qaldı burada,  
Çağır, Allah yetsin dada;  
Meyitin qalsın arada,  
El yiğilib götürməsin!

Bu zaman göy guruldadı, bir ildirim şığıyb, vəzirin evinin üstünə düşdü. Ev gurhagurla uçub yerə töküldü. Nərilti, gurultu hər yeri bürüdü. Cəlladlar Qurbanini qoyub qaçıdlar. Vəzir evinin, uşağının hayına qaldı. Qurbani yaddan çıxdı. Vanəfsə, şivən Gəncə şəhərini tutdu. Bir nəfər gəlib Qurbaninin qolunu açdı. Qurbani buradan öz dostunun evinə getdi. Sabah oldu. Ara bir qədər sakitləşdi. Qurbani tezdən burdan çıxb, Pərinin otağına tərəf baxdı. Gördü ki, Pəri külafirengidə başını yastiğa sövkəyib, ağlayır. Qurbanının dərdi qubar elədi, götürdü sazi, görək nə dedi:

Aldı Qurbani:

Gözəl Pərim, gəl Allahi sevərsən,  
Daldalanma, bir də görkəz yara üz!  
Astana gör, yarın astanasında,  
Qulluq eylə, xidmət eylə yara yüz!

Sağdan vurdu, soldan çıxdı sağ ələm,  
Sağ qoşundu, sol ləşkərdi, sağ ələm.  
Bedahatdi mən bu dərddən sağalam,  
Təbib birdi, dərman min bir, yara yüz!

Qurbani der: bura gəldim yar için,  
Kəs ciyərim, doğra bağrim, yar için.  
Yar odu ki, yordan sonra yar için  
Yaxa yırtı, zülf dağında, yara üz!

Pəri xanım axşamı araya verib, Qurbanini çağırdı yanına. Sonra bir molla da çağırıldı. Gözünün yaşı ilə Şix oğlu Şaha bir məktub yazdı ki: “Qara Vəzir mana zülm eləyir. Məni sevgilimdən ayırrı”. Molla Pəri

xanımın sözlərini tərsinə, öz istədiyi kimi yazmışdı. Mollanın kağızda yazdığı sözler Qurbaniyə əyan oldu. Pəri xanım kağızı müşəmmələyib Qurbaniyə vermək istəyəndə o dedi:

– Axund, dayan, qoy bir neçə söz deyim, sonra gedərsən.  
Bunu deyib Qurbani aldı sazı:

Gecə-gündüz bulud keçər havalar,  
Belə getməz, əlbət gəli bir də yaz...  
Oxuyar bülbüllər muğam, havalar,  
Sızıldışır yaram, aman bir də yaz!

Bulud olan qalxar havada gəzər,  
Aşıq olan yarçın bağrını əzər.  
Qəvvas olan girər dərində gəzər,  
Bir dərin var, bir dərgə var, bir dayaz!

Qurbani güldəstə bağlar oxuna,  
Sinəm buta, yarım müjgan oxuna,  
Bir namə yaz hər divanda oxuna,  
Görən deyə, var əllərin, bir də yaz!

Molla Qurbaninin sözündən sonra Şix oğlu Şaha yaxşı bir namə yazdı. Pəri mollanı razı eləyib yola saldı. Naməni Qurbaniyə verib dedi:

– Qara Vəzir bizi bir-birimizdən ayıracaq. Onun hələ nə qədər ki, başı qarışqıdı, mən belə məsləhət görürəm ki, sən bu naməni götürüb, özünü Şix oğlu Şaha çatdırasan. O çox rəhmkar şahdı. Bəlkə Allah-taala könlüñə rəhm saldı, bizə kömək elədi. Yoxsa heç bir yerdən bizə imdad yoxdu.

Qurbani onun sözlərinə razı oldu, tədbirinə afərin dedi, bircə dənə alması vardi, onu çıxardıb Pəri xanımı verdi ki:

– Al, bunu yadigar saxla! Şər deməsən xeyir gəlməz, qəzadı, bəlkə yolda öldüm, itdim.

Pəri xanım dedi:

– İnşallah heç zad olmaz. Sən İsfahan kimi yerə gedirsən. Sana çox xərclik lazımdı. Bütün dünyanın malı hamısı məndədi. Hələ mən sənə genə də çoxlu qızıl verəcəyəm, yolda xərcləyərsən.

Bu söz Qurbaniyə bərk toxundu. Götürdü, görək nə dedi:

Bir almas göndərdim yara yadigar<sup>47</sup>,  
Almadı alması, bağrıdaş Pəri.  
Könül tələb elər məndən nəyim var,  
Od tutub cismimi ələtəş, Pəri!

Bülbül ayrılığı sitəmdi gülə,  
Gülabatin naxış süsən-sünbüle,  
Badılə mintənə, üstdən silsilə,  
Sərəndazdan töküb başa baş, Pəri!

Bir gözəlin ələyindən ələndim,  
Bəli dedim, bəlasına bələndim,  
Yan çevirdim, hər bir yana diləndim,  
Qurbaniyənən görüş, halallaş, Pəri!

Qurbani Pəri ilə görüşüb yola rəvan oldu. Bərkitdi çarıqların dabanın, qırdı yerin damarın, günə bir mənzil, Hacı Bulağa tərəf getməyin binasın qoydu. Bu getməkdə olsun, al xəberi Pəri xanımdan.

Pəri xanımın Mikayıl adlı bir nökəri var idi. Mikayıl Pəri xanım ilə Qurbaninin sırrını bilirdi. Onlar Mikayıldan sırr gizləmirdilər. Qurbani gedəndən sonra Pəri xanım Mikayılı çağırıb dedi:

– Mikayıl, mən özüm də Qurbanini bir sınaqdan keçirmək istəyirəm. Ola bilərmi, bir neçə qızla oğlan paltarı geyinəm, sən də bizimlə gedəsən. Onunla işim var.

Mikayıl dedi:

– Xanım, niyə olmur? Çox yaxşı olar.

Pəri xanım bir neçə qızla bərabər kişi paltarı geyindi. Mikayılı da götürüb Qurbaninin dalınca yola düşdü. Bir müddətdən sonra baxdilar ki, Hacı Bulaqda Qurbani bir nar ağacının dibində oturub çörək yeyir. Onlar atlarını düz Qurbaniyə tərəf sürdülər. Qurbani baxıb gördü ki, bir dəstə atlı gəlir. O heç fikir vermədi. Pəri xanım dəstə ilə bir kənarada atdan düşdü. Qızların birini çağırıb dedi:

– Gedib o adama deyərsən ki, bizim padşah xəstədi, rəmmallar onun xəstəliyinə haqq aşığının başını dərman buyurublar. İndi gəlmışik sənin başını kəsməyə.

Qız Qurbaninin yanına gedib Pəri xanımın dediyi sözləri ona dedi.  
Qurbani sazı köynəyindən çıxardıb, bastı döşünə, görək qızı nə  
cavab verdi:

Sallana-sallana gələn Salatın,  
Gəl belə sallanma, göz dəyər sana.  
Al yaşılı geyib qarşıda durma,  
Satqın səryağıbdan söz dəyər sana.

Gəl görüm, gəl görüm, kimin yarisan?  
Hansı bir iyidin vəfadarısan?  
Kölgədə dayanmış dağlar qarisan,  
Səhərin günüşi tez dəyər sana.

Qurbani der: heç kəs yarın öyməsin,  
Əl uzadım, açım yaxan düyməsin,  
Dəstələ zülfərin yerə dəyməsin,  
Yollar qubarlanıb, toz dəyər sana<sup>48</sup>.

Qız üzünü çevirib, Pəri xanıma dedi:

– Gör bize nə deyir? Bu bizi deyəsən qızı oxşadır?

Qız Qurbaninin ciyinindən dartıb dedi:

– Tez dur gedək!

Qurbani dedi:

– Öldürəcəksən, öldürəcəksən, qoy bir qatar da deyim, sonra öldür.

Aldı Qurbani, görək nə dedi:

Uçdu, köç eylədi könül karvani,  
Mayalar düzülüb yollara doğru.  
Naşı ovçu kəsib ov bərəsini,  
Marallar ürküşüb çöllərə doğru.

Alçalsın dağların görünüşün köçü,  
Cənnəti-məvədi qoynunun içi,  
Müəttər zülfəri, müsəlsəl saçı,  
Hərdəm şitab eylər bellərə doğru.

Sevdiyimin iyid imiş atası<sup>49</sup>,  
Əskik olmaz heç iyidin xatası,

Qaşı kaman, sinəm onun butası,  
Qatı yay çökilir qollara doğru.

Baxçalarda qurudulur barama,  
Naşı təbib məlhəm eylər yarama,  
Dedim: Pərim, zülfərinini darama,  
Könül gəştə çıxar xallara doğru<sup>50</sup>.

Qurbaniyəm, naləm yandırır daşı,  
Üstümə gəlməsin təbibi-naşı;  
Ümmana dönübdü gözümüzün yaşı,  
Qalxıban axışır sellərə doğru.

Qız qışqırıb dedi:

– Dur qabağıma düş! Bilmirəm sən bizi nə hesab eləyirsən? Biz arvad-zad deyilik ki, bizə eşq oxuyursan! Bu saat başını bədənindən ayıracığam.

Qurbani dedi:

– Qoy, bir qatar sözüm var, onu da deyim, sonra hara deyirsən gedərəm.

Qız dedi:

– Tez de, qurtar!

Aldı Qurbani:

Özü xoş sıfətdi, adı xoş nişan,  
Yeriyir qabaqca Mikayıl, Pərim!  
Fəriştə zülfərin tarümar olmuş,  
Asılıb gərdəndən həmayıl, Pərim!

Qapına gəlmisəm, sayılam, sayıl,  
Haqq verən paylara mən oldum qayıł,  
Qızıl qıtmışından tökdür həmayıl,  
Dünya olsun sana nəqail, Pərim.

Qurbani qurbanı şahın dərinə,  
Dərviş bilər xırqə nədi, dəri nə?  
Ağam qiya baxdı, atdı dərinə,  
Yetmiş il bənd etdi Cəbrayıl, Pərim!

Qız bərkdən qışqırıb dedi:

– Dur qabağıma düş sana deyirəm!

Qurbani dedi:

– Qəzəblənmə, bir qatar da sözüm var, onu da deyim, sonra apar!

Aldı Qurbani:

Pərinin bağında seyran eylədim,  
Almalı, alçalı yaza rast gəldim.  
Almasın, heyvasın dərdim, döşürdüm,  
Könül istədiyi naza rast gəldim.

Gözəllər gözəli, gözəllər xası,  
Silindi, qalmadı könlümün pası,  
Sinəni bənzətdim şonqar yuvası,  
Oğlan paltarında qızə rast gəldim.

Qurbaniyəm, görcək nəzər eylədim,  
Gözəlləri gördüm, həzər eylədim,  
Yeddisiylə bağda bazar eylədim,  
Hesabım yanıldım, yüzə rast gəldim.

Söz tamam oldu. Qızlar baxdılar ki, Qurbani onları tanımışdır. Pəri xanım bir xəlvətə çəkildi, mərdana paltarını çıxardıb, zənənə paltarını geydi, sonra Qurbaninin yanına gəldi. Görüşdülər, oturub söhbət elə-məyə başladılar. Bir qədər söhbətdən sonra Pəri xanım Qurbaniyə xeyir-dua verib yola saldı, atı minib özü də Gəncəyə qayıtdı.

Qurbani mənzilbəmənzil gedib Xudafərinə çıktı. Bir kəndə çatdı. Kənddən keçmək istəyəndə gördü bir qoca kişi kərpic kəsir.

Qurbani baxdı ki, qoca onun sözlərindən oxuyur. Ancaq düzgün oxumur. Bir kəlmə ordan, bir kəlmə burdan deyir. Kəlmələrin də baş-ayağını yeyib, kələ-kötür eləyir. Bu, Qurbaniyə çox əsər elədi, öz-özünə dedi ki: “Adə, bu kişi mənim sözlərimi niyə belə oxuyur. Mən məyər belə söz demişəm? Mən zəhmət çəkib, düz ağac əkmışəm, bu balta ilə orasını-burasını kələ-kötür eləyir. Bilsəydim mənim sözlərimi belə oxuyaqlar, heç deməzdəm”. Qurbani onun yanına gəlib, qəsdən onun kərpicinin bir neçəsini ayaqladı, bəzisini əzdi, bəzisini də əyri-üyrü elədi. Qoca qayıdır Qurbaninin üzünə dik baxıb dedi:

– Oğul, aşıqlar mərifətli olar, mən axı zəhmət çəkib o kərpicləri düzəltmişəm, sən niyə elə əzirsən? Dəli-zad deyilsən ki?

Kurbani dedi:

– Ay əmi, deyəsən acığına getdi?

Kişi dedi:

– Əlbəttə, getdi. Axı mən onların üstündə zəhmət çəkmışəm. Sən mənim zəhmətimi heç eləyirsən.

Kurbani dedi:

– Pəs, a kişi, onda sən mənim sözlərimi niyə pis oxuyursan? Başayağını yeyib, kələ-kötür eləyirsən? Axı o da mənim zəhmətimdi, onu da mən zəhmət çəkib düzəltmişəm.

Kişi diqqətlə Qurbaniyə baxıb dedi:

– Oğul, sən kimsən?

Kurbani dedi:

– Mən Qurbaniyəm.

Kişi dedi:

– Oğul, yəqin sənin sözlərini pis oxumuşam. Bağışlagilən. Lap yaxşı öyrənib düz oxuyaram. Sən bizim elin dil əzbərisən. Nə dərdin var mana söylə! Mənim kərpic kəsməyimə baxma. Hər nə desən əməl elərəm.

Kurbani dedi:

– Əmi, mənim dərdim-zadım yoxdur. Ancaq mana bir neçə çörək ver, yol çörəyim qurtarıb.

Kişi dedi:

– Oğul, mənim yaxşı evim, yaxşı oğlanlarım var. Gedək, bu gecə bizi qonaq ol. Yol çörəyi də düzəldim. Gətirib yolda çörək vermək layiq deyil.

Kurbani dedi:

– Yox, çörək gətirirsən, gətir, gətirmirsən, mən gedirəm.

Kişi naəlac qalıb dedi:

– Onda sən bulağın ağızında dur, qoyma su gəlib ləkləri dağıda. Mən bu saat gedib sana çörək gətirim.

Bəli, Qurbani bərənin ağızında durdu. Kişi beli ona verib evə getdi. Qurbani bərk yuxusuz olduğundan uzandı. Elə bu uzanmaqla Qurbanini yuxu apardı. Kişi gəlib gördü ki, Qurbani yatıb. Su da ləkləri, arxları dağıdıb. Kişi qiymadı onu yuxudan oyatsın. Bu yatmaqla Qurbani

düz axşamacan yatdı. Bir vədə gözün açanda baxdı ki, axşamdı. Ətrafına göz gəzdirib gördü kişi səssiz-səmirsiz işləyir, dedi:

– Əmi, bəs məni niyə oyatmamışan? Axşam düşüb ki?

Kişi gülüb dedi:

– Nə eləyək axşam düşüb. Xarabalıq-zad deyil ki. Gedərik evə, səhər tezdən səfər eləyərsən.

Qurbani dedi:

– Əmi, qulaq as, bu dağlara bir neçə sözüm var, deyim, sonra gedək.

Qurbani sazını çıxardıb, görək nə dedi:

Durun dağlar, sizlə həmdərd olmaram,  
Dağlar, əsirgədiz qarı da məndən.  
Səyrəğibin tənə-tənə sözləri,  
Vurdu cida, saldı yarı da məndən.

Bu köynəyin bu yaxası, bu bağı,  
Bu sinəmin bu düyüünü, bu dağı,  
Bağban idim, mən becərdim bu bağı,  
Bağban əsirgədi narı da məndən.

Bu dünya dediyin bir boş əlkdi,  
Haqqın min bir adı dildə gərəkdi,  
Qurbani der: çərxi dönmüş fələkdi,  
Cəbrilə ayrıldı Pəri də məndən.

Söz qurtaran kimi kişi dedi:

– Bax, atam sana qurban, belə oxuyarlar. Doğrudan da mən sənin sözlərinin baş-ayağını yeyirmişəm.

Kişi Qurbaniyə yalvar-yaxar eləyib, evinə apardı. O gecə qonaq saxladı, çox hörmət elədi. Sabah açılan kimi Qurbani kişi ilə halal-hümmət eləyib, yola düşdü. İsfahana getməyin binasın qoydu. De günə bir mənzil, bir neçə gündən sonra İsfahana çatdı.

Bir kişidən xəbər aldı:

– Ay qardaş, Şix oğlu Şahın yanına gedəcəyəm. Namə gətirmişəm. Onu görə bilərəmmi?

Kişi dedi:

– Onu görmək çətindi. Ancaq mən təhrini öyrədərəm, o yol ilə tez gedərsən. Sən buradan düz get mehtərxanaya. Mehtərxanada bir meh-tərbaşı var. Bir yaxşı adamdı. Olsun ki, sizi Şix oğlu ilə tez görüşdürər.

Qurbani kişiyyə dua eləyib, düz mehtərbaşının yanına getdi. Salam-kalamdan sonra mehtərbaşı baxıb gördü ki, bir qəşəng, kamallı qərib oğlandı, soruşdu ki:

– Oğul, nə təmənnayə mənim yanımı gəlmisən?

Qurbani dedi:

– Əmi, Şix oğlu Şaha naməm var. Gəlmişəm məni onun yanına aparasan. Naməni gərək öz əlimlə verəm.

Mehtərbaşı dedi:

– Oğul, Şix oğlu Şah üç aydan bir atlara baş çəkməyə gəlir. O gələndə mən sənə xəbər verərəm, sən burada durarsan, gəlib buradan keçəndə naməni ona verərsən. Bundan başqa ayrı əlac yoxdu.

Qurbani mehtərxanada qalmalı oldu. Nağılıçı dili yüyrək olar. Üç ay geldi keçdi. Şix oğlu atlara baxmağa gəlmədi. On bir aydan sonra bir səhər Qurbani mehtərxananın qapısına çıxmışdı, o tərəf-bu tərəfə baxırdı, bir də gördü ki, budu Şix oğlu Şah gəlir. Qurbani onun yolunun üstündə dayandı. Şah gəlib keçəndə Qurbani ədəb salamı verdi, naməni ona uzatdı. Padşah naməni alıb, cibinə qoydu. Atlara baş çəkəndən sonra gedib qızıl taxta çıxdı. Naməni açıb oxuyanda gördü ki, Gəncə şəhərindən Ziyad xanın qızı yazıb ki: “Qara Vəzir bizə zülm eylədi. Məni öz sevgilim Qurbanidən ayırdı. Göz yaşımıla sana namə yazıb, kömək istəyirəm. Ey ədalətli şah, bizə bir əlac eylə!”

Şah məktubu oxuyan kimi kərəmi cuşa gəldi, o saat mehtərbaşını çağırıb dedi:

– O mana namə verən adamı mənim yanımı gətir.

Mehtərbaşı Qurbaninin yanına gedib dedi:

– Şix oğlu Şah səni çağırır, ancaq qorxma, toxdaq ol. Nə dərdin varsa, bitdən-birəyə hamısını söylə.

Bəli, Qurbani yol aldı, gedib padşahın barigahına girdi. Baş əyib, xidmət məqamında əl-əl üstə dayandı. Şix oğlu Şah baxıb gördü ki, bu bir cavan aşiqdi, dedi:

– Oğlan, nə mətləbə gəlmisən? Dərdin nədi? Hamısını mana de, utanıb, çəkinib eləmə.

Qurbani dedi:

– Şah sağ olsun, dərdimi dilimlə desəm, dilim yanar. İzn ver sazla deyim.

Şah dedi:

– Izndi, de.

Aldı Qurbani, görək nə dedi:

Mürşüdü kamilim, Şix oğlu Şahım,  
Bir ərzim var qulluğuna, şah, mənim.  
On bir aydı sər tovlanda bəklədim,  
Olsana dərdimə bir agah mənim.

Şix oğlu mehtərbaşının üzünə baxdı. Mehtərbaşı mətləbi başa düşüb dedi:

– Şah sağ olsun, bu da bunun baxtındandı. Həmişə üç aydan bir mehtərxanaya, atlara baş çəkməyə gəlirdin. Bu dəfə on bir ay çəkdi. On bir ay bu yazıq mənim yanımıda qalıb, sənin yolunu gözləyir.

Şah dedi:

– O yekəlikdə Gəncədə bir adam olmadımı sənin ərzinə qulaq asıb, dərdinə çata? De görünüm, sana nə eləyib? Mən Qara Vəzirə divan tutacağam.

Aldı Qurbani, dedi:

Dərin-dərin dəryaları boyladı,  
Xəncər alıb qara bağrim teylədi,  
Oğlu ölmüş Vəzir qəza eylədi,  
Getməz damağımdan dudi-ah mənim.

Yığılıban bir araya gəldilər,  
Şirin canım eşq oduna saldılar,  
Döydülər, söydülər, yarımlarıldılar,  
Axıtdılar göz yaşımı, billah, mənim.

Talib olan dərsin alar pirindən,  
Qəvvas olan dürr götürər dərindən,  
Gözü yaşılı keçdim Xudafərindən,  
Yüküm oldu qəmü hicran, ah mənim<sup>51</sup>.

Qurbani fikir elədi ki, mənim buna heç bir töfhəm yoxdu. Mən bundan necə təmənna edim. Elə bildi ki, şahın bir şeyə tamahı var. şahdı, yanına gedəndə gərək bir hədiyyə aparasan. O götürsün sazı, görək şahdan nə cür üzr istəyir:

Oxuyur bülbüller, budu, gəldi yaz,  
Qurbaninin canı yolunda niyaz,  
Sərim sədəgədi, üzüm payəndaz,  
Candan qeyri yoxdu bir matah mənim.

Şah baxdı ki, bu çox ağıllı, kamallı, çox da kamil bir adamdı, dedi:

– Oğlum, de görüm, mətləbin nədi? Nə istəyirsən?

Qurbani dedi:

Gəncə dağlarından, uzaq yollardan,  
Əlbəttə ki, bir murada gəlmışəm.  
Eşqin sitəmindən, çərxin əlindən,  
Bir şahim var, ona dada gəlmışəm.

Fəraigət evimdə otduğum yerdə,  
Oxuyub elmimə çatdığını yerdə,  
Bir şirin yuxuda yatdığını yerdə,  
İçirdiblər mana badə, gəlmışəm.

Bülbül idim, ayrı düşdüm gülümdən,  
Fələk vurdı, cida saldı elimdən,  
Qurbaniyəm, Qara Vəzir əlindən  
Şix oğluna şikayətə gəlmışəm.

Söz tamam oldu. Qurbani sazla dediyi kimi sözlə də hər nə ki, olub  
şaha danışdı. Şah bərk qəzəbnak oldu. O saat vəziri Becanı çağırıb  
dedi:

– Becan, gedərsən, bu aşığın sevgilisini alıb özünə verərsən. Əgər  
Qara Vəzir oyan-buyan eləsə onun bütün nəslini qılıncdan keçirib,  
qapısına tikan kolu basarsan.

Becan “bə çeşm” deyib, o saat kəcavə qoşdurdu<sup>52</sup>, Qurbanini də  
yanına alıb, Gəncəyə tərəf yola düşdü.

Bunlar Gəncəyə gəlməkdə olsunlar, eşit Qara Vəzirdən. Qara Vəzir  
eşitdi ki, Qurbani gedib Şix oğlu Şaha şikayət eləyib, o da Becanı  
göndərib ki, Pərini alıb ona versin. Budu, Becan gəlir. Tez öz qohum-  
əqrəbasını başına yığıb dedi:

– Becan gəlib nəslimizi kəsəcək. Nə qayıraq ki, bəladan qurtaraq?

De tədbir, məsləhət, axırda Vəzir bir erkəci öldürdü, humayın ağına bükdürdü, səs saldı ki, bəs Pəri xanım ölüb. Bəli, camaat yiğildi. Gəncənin yaxınlığında bir Mürsəl ocağı var, bunun yanı qəbiristanlıqdi. Erkəci götürüb qəbiristanlığa apardılar. Bir qəbir qazib basdırıldılar, sonra da xeyrat qazanlarını düzdürüb, Mürsəl ocağının yanında xeyrət verməyə başladılar. Mollalar dua, Quran oxuyurdular, qız-gelinlər ağlaşırdı. Halva paylayırdılar ki, Becan gəlib görəndə desinlər ki, Pəri ölüb, o da geri qayıdib getsin.

Bu tərəfdən də Becan kəcavə ilə gəlib, haman qəbiristanlığının yanında dayandı. Bir adam qəsdən qabı halva ilə doldurub, Becanın qabağına apardı ki:

– Buyurun, halva yeyin! Hörmətli adamımız ölüb.

Becan xəbər aldı:

– Ölən kimdi?

Dedilər:

– Ziyad xanın qızı Pəri xanımıdı. Üç gündü ki, ölüb. İndi onu dəfn edirik.

Becan üzünü Qurbaniyə çevirib dedi:

– Oğul, baxtından küs! Sevgilin ölüb. Başın sağ olsun! İndi de görünüm fikrin nədi? Nə eləyək?

Qurbani sazı çıxardıb dedi:

– Becan, izn ver bir neçə söz deyim, sonra özün bilərsən, nə eləyərsən, eləyərsən.

Qurbani sazı döşünə basıb, görək nə dedi:

Fələk, sənlə əlləşməyə bir belə meydan ola,  
Tut əlimi, fürsət sənin, lütf ilə ehsan ola,  
Getmiş idim mürşüdümə dərdimə dərman qila,  
Mən nə bilim, mən gəlincə xak ilə yeksan ola.

Kölgəsində zülfərinin bir zaman yatmaq gərək,  
Tabutu sərv ağacından, kəfəni yarpaq gərək,  
Tez yuyun, tez götürün ki, mənzilə çatmaq gərək,  
Bari-ilahım, necə qıydim, bir belə canan ölö.

Bir gülü ki, dərmirsən, dərib xəndan eyləmə!  
Bir könlü ki, hörəmmirsən, yixib viran eyləmə!

Haqq-taladan səda gəldi: Qurbani, çox qəm yemə,  
Qorxum budu: bu gün burda çoxları peşman ola<sup>53</sup>.

Qurbani bu sözləri deyəndə mollalar, camaat hamısı dönüb Qara Vəzirə baxdılar. Becan da Qara Vəzirin üzünə tərs-tərs baxdı. Qara Vəzir işi belə görəndə Becana baş əyib dedi:

– Becan sağ olsun, Pəri xanım, budu, üç gündü ki, ölübdü. Biz burada yas qurmuşuq. Mən bilmirəm bu Qurbani nə danışır?

Qurbani dedi:

– Vəzir Becan, üçcə kəlmə sözüm var, icazə ver onu da deyim, sonra ixtiyar sahibisən, özün bilərsən nə eləyərsən.

Beçan dedi:

– De!

Aldı Qurbani, dedi:

Zina əqli bihəyalar şərm-həyanı atdılar,  
Adam oğlu yoldan çıxıb, bir-birin aldatdılar.  
Qazılar rüşvət alıb, şərieti satdılar,  
Bu divan ki, divan deyil, ədalət divan gözəl.

Axşam olcağın məşriqdə batdı şəms, doğdu qəmər,  
Yer üzünə qülqülə düşdü ki, oldu ta səhər,  
Bir hüsnü camal gördüm mən, ağlum itdi sərasər,  
Pərim girib o niqabə, yanında canan gözəl.

Gəl biçarə Qurbani, gərək bu cəbrə dözəsən,  
Əl uzadıb o yasəmən bağdan bir gül üzəsən,  
Yaxşı yetirdin əlliyə, altmışa sən, yüzə sən,  
Əslimiz turabdandır, məskənimiz kan, gözəl<sup>54</sup>.

Qurbani dedi:

– Beçan sağ olsun, düş bu qəbri aç, gör orada dəfn olunan nədi? Əgər Pəri xanım olsa mənim sazımı alıb, özümü də onun yanına basdırarsan. Yox, əgər Pəri olmasa, onda görərsən ki, mən düz deyirəm, ya yox.

Beçan qəbri açdırıb gördü ki, erkəcin cəmdəyini üryan edib, humayın ağına büküb basdırıblar qəbrə. Beçan üzün tutdu Qara Vəzirə, bir də Pəri xanımın atası Ziyad xana, dedi:

– Bilmirəm, Pəri xanım yerdədi, göydədi, haradadısa, bu saat gətirərsiniz bura. Yoxsa hər ikinizi öldürtdürəcəyəm.

Ziyad xan bütün günahı Qara Vəzirin boynuna atdı. Qara Vəzir canının qorxusundan o saat Pəri xanımı Becanın hüzuruna gətirdi. Becan vəzir Pəri xanıma dedi:

– Məndən çəkinib utanma. Düzünü de görünüm, bu aşağı gedirsənmi?

Pəri xanım dedi:

– Becan sağ olsun, mən öz fikrimi namə ilə Şix oğlu Şaha yazmışdım. Amanın bir günüdü. Nə eləyirsən elə, məni bu Qara Vəzirin əlindən qurtar!

Becan dönüb Qara Vəzirə dedi:

– Vəzir, budu, sana deyirəm. Bunların xərcini çəkib Qaradağa aparsan. Orada öz xərcin ilə bunlara toy elərsən. Əgər dediyimi elədin, canın qurtardı, eləmədin, bütün nəslini kəsəcəyəm. Şix oğlu Şahın əmridi, gərək yerinə yetirəm.

Qara Vəzir nə qədər elədi, olmadı. Becan ondan toyun xərcini alıb, Qurbaniyə toy eləməyə başladı. Qurbani öz toyunun ilk məclisində aldı, görək nə dedi:

Özün şah, aşikar adın həqayiq,  
Önünçə cilovdar Cəbrayıł, Pərim!  
Dua əfsunudu fırıştə zülfün,  
Cəmi bəlalardan təfail, Pərim!

Özün naseh, kəlamındı imamət,  
Səcdə elər ona gündə təmamət,  
Əcəb norəstədi, xub qəddü qamət,  
Əcəb şəhla, əcəb şəmayıl, Pərim!

O məhrəm sırriñə əyyarlığım yox,  
İqrarıma, bil ki, inkarlığım yox,  
Mənim səndən qeyri heç bir yarımlı yox,  
Canü baş yoluna ha qayıl, Pərim!

Qurbani, girişmişsən, meydanın dərin,  
Oxuyanlar bılır dəryanın dürün,  
Bir qıya baxanda yandırdı pərin,  
Yetmiş min il qaldı Cəbrayıł, Pərim!

Qurbani sözünü tamam elədi. Toy başlandı, yeddi gün, yeddi gecə yedilər, içdilər, çaldılar, oynadılar, hamısı da Qara Vəzirin hesabına. Səkkizinci gün kəcavələr bəzəndi, Qurbani ilə Pəri Qaradağa yola düşdülər. Karvan yola düşəndə bir aşiq sazını döşünə basıb, Qurbanının buradakı toyunu bu duvaqqapma<sup>55</sup> ilə qurtardı:

Qaşı qəmər, gümüş kəmər,  
Qurşayıb belə yaraşır.  
Üzündə xal, dodağı bal,  
Xam şökər dilə yaraşır.  
Bir bəri bax, bəyaz buxaq  
Darçına, hilə yaraşır.  
Dərin kamal, güllü dəsmal,  
Al gözəl ələ yaraşır.  
Ay qabağa, gül yanağa,  
Yanağı gülə yaraşır.

Gözlər ala, başa bəla,  
Çəkilib qara qaşları.  
Oğrun baxdı, evim yıldırı,  
Etmədi çara qaşları.  
Zülmü çox, insafi yox,  
Aparır dara qaşları.  
Huş getdi, məcnun etdi,  
Saldı diyara qaşları.  
Ağıl zayıl, qıldı sayıl,  
Düşməyə çölə yaraşır.

Qaş oynatdı, işvə satdı,  
Mayıl oldum gül camala.  
Bimürvət, verib zinət,  
Tər əndama, xətti-xala.  
İlqar verdi, qəsdə girdi,  
Sonra düdü kəc xəyalı.  
Sevdim yaman, çəkdim aman,  
Əcəb düşdüm qeylü qala.  
Hərzə sözü, cadu gözü,  
Fitnəyə, felə yaraşır.

Kaman qurub, oğrun durub,  
Mənə işvə-naz eyləyir.  
Corab toxur, cəh-cəh oxur,  
Qumru tek avaz eyləyir.  
Yanağı gül, saçı sünbü'l,  
Zimistani yaz eyləyir.  
Sevdim əzəl, əcəb gözəl,  
Mahala, elə yaraşır.

Qurban ona örtüb cuna,  
Görəsən haralıdı bu?  
Fal açıb, ovçudan qaçıb,  
Dağların maralıdı bu.  
Yan-yan baxır, kirpik qaxır,  
Qaşları qaralıdı bu.  
Dostun atıb, yasa batıb,  
Hüseyn<sup>56</sup> tək yaralıdı bu.  
Ömrün üzür, əcəb szür,  
Sonadı, gölə yaraşır.





Keçmişdə Araz çayı sahilində Diri dağı deyilən yerdə Fərəməz bəy adlı bir bəy olmuş. Bu bəyin çoxlu mal-dövləti olmuş, ancaq zür-yəti yoxmuş. Fərəməz bəy mal-dövlətinin əksəriyyət hissəsini paylayır yetim-yesirə ki, Allah ona bir oğul versin. Bu işdən sonra Allahın ona rəhmi gəlib, qurban gündündə ona bir oğul verdi. Uşaq qurban günü olduğu üçün, adını qoydular Qurbani.

Qurbani yeddi yaşından on dörd yaşına kimi molla məktəbində oxuyub, on dörd yaşından sonra isə Fərəməz bəy Qurbanini yanına çağırıb dedi:

— Oğul, sən anadan olmamışdan qabaq əhd etmişdim ki, kaş mənim bir oğlum olaydı, onunla birlikdə Diri dağına çıxaydım. Həmin əndim yerinə yetib. Gel bir Diri dağına ova gedək.

Oğul atasının sözünü sindirmayıb, ox, yay götürüb Diri dağına ova getmək istəyəndə onların yanına bir keçəl gəldi, dedi:

— Fərəməz bəy, məni də özünüzlə aparın, nə vursanız mən götürüm.

Fərəməz bəy və Qurbani keçəlin sözünə baxıb, onu özləri ilə apardılar. Onlar ovda bir dağ keçisi vurdular və onu keçəlin kürəyinə şələyib, yendirdilər Mazannənə deyilən pirə. Axşam düşmüşdü, qaranlıq olduğundan Fərəməz bəy dedi:

— Ay uşaqlar, gətirin bu dağ keçisini bu pirdə kabab edək, yeyək və bu pirdə adama bir niyyət tutaq görək yuxuda kim nə görür.

Belə də etdirilər.

Fərəməz bəy fikrində tutdu ki, “Ey ilahi, yuxudan durandan sonra ciblərimin hamısı pul ilə dolsun!” Qurbani fikrində tutdu ki, “Ey ilahi, yatım və yuxuda mənə bir buta ver! Uzaq yerdə olsun, çox zəhmətlərdən sonra mən mətli muradıma çatıb”. Keçəl fikrində tutdu ki, “Ey ilahi, yatım, tezdən durub görün ki, başım tüklənib, bəlkə qonşumuz-dakı Pərzad qızı mənə verələr”.

Qurbaninin öz arzusuna görə yuxuda Həzrət Əli ona badə verib dedi:

— Qurbani, al bu badəni, gör haranı görürsən?

Qurbani badəni əlinə aldı, baxdı və dedi:

Gəncə şəhərini görürəm. Orada bir güllü baxça var və güllü bağ-çanın içinde qırx nəfər qız görürəm. O qızların içinde bir nəfər qız var, o qədər gözəldir ki, on beş gecəlik ay kimi hər yerə işiq salır.

– Ay oğul, o kız Gəncəli Abdulla xanın bacısı kızı Pəri xanımdır. Onu sənə, səni də ona buta verdim. Çox çəkməz ki, sən öz isteyinə çatarsan. Amma çox çətinliklərə düşəcəksən.

Qurbani badəni nuş etdi. Badənin zərbindən onun ağlı başından çıxdı.

Sabah tezdən Fərəməz bəy yerdən duran kimi əl atdı cibinə, gördü ki, bir şahı pul var idi, o da düşüb itib. Keçəl isə baxdı gördü ki, başında üç tük var o da əlində gəlib. Fərəməz bəy dedi:

– Ay keçəl, görək Qurbani nə haldadır.

Bunlar Qurbaniyə yaxınlaşanda baxdılar gördülər ki, Qurbaninin huşu özündə deyil. Fərəməz bəy qışqırıldı.

– Vay, bir oğlum var idi, o da dəli olub.

Fərəməz bəy səs-küy salıb, bütün ətraf camaati ora tökdü. Gələn adamların içində iki qarı da vardi. Keçmişdə hekim olmadığından xəstə adamların dərdini dünyagörmüş qoca adamlardan soruşturdu. Ona görə də Fərəməz bəy üzünü qarılara tutub dedi:

– Ay qoca nənələr, deyin görüm, mənim oğlumun dərdi nədir?

Qarının biri dedi:

– Bu oğlan qudurub. Bu saat durub məni dalayacaq, mən də qudurub sizi dalayacağam. Balta gətirin, bunun başını əzək.

Bu qarının məsləhətinə heç kim razı olmadı. İkinci qarı isə dedi:

– Oğlanın dərdi eşq dərdididi. Onun üzünə su səpin, qoyun ayılsın, özü dərdini desin.

Bu zaman Qurbaninin məktəb yoldaşları Diri dağının sərin sularından gətirib, onun üzünə səpdilər. Bir azdan sonra Qurbani ayıldı və atasının üzünə baxdı. Atası ondan soruşdu:

– Bala, sənə nə olub ki, belə edirsən?

Qurbani dedi:

– Ata, dilimlə desəm, dilim kabab olar, saz gətirin, dərdimi sizə saz ilə deyim. Ona tez saz gətirib verdilər. Qurbani sazi alıb, belə başladı:

Yatmış idim xabi-qəflət içində,  
Onda gördüm: oyan, oyan, dedilər.  
Oyandım qəflətdən, açdım gözümü,  
Min bir kəlmə mənə bəyan dedilər.

Qəflətdən ayıldım, açdım gözümü,  
Xaki-övliyaya sürdüm üzümü,

Dindirdilər, haqq danışdım sözümü,  
Al, iç abi-kövsərdən, qan, dedilər.

Qurbani der: çıxdım dağ səhrasına,  
Könlüm qalxdı, düşdü eşq sevdasına,  
Bir siqal verdim könlüm pasına,  
Mögribdən məşriqə bayan dedilər.

Qurbani bu sözləri dedikdən sonra yenə huşdan getdi. Üzünə su səpdilər, yenə də ayıldı. Atası dedi:

– Oğul, sən yuxuda kimi görmüsən?

Qurbani dedi:

Bu gün bir nurani kimsənə gördüm,  
Görçəyim çağırıcı: ya Murtuza Əli!  
Sıtqınən çağırısan tez yetir dada,  
Dillərdə söylənir: ya Murtuza Əli!

Fərəməz bəy dedi:

– Ay bala, o hansı Əlidir?

Qurbani dedi:

On bir oğlu var idi, bir anası,  
Nurula doludu onun əzası,  
Mögribdən məşriqə gəlir sədası,  
Dillərdə söylənir: ya Murtuza Əli!

Nurani dediyin nuri-mərfətdi,  
Mədinə dediyin bizim tərəfdi,  
Qurbani der: ağam əslı ərəbdi,  
Ağalar ağası, ya Murtuza Əli!

Fərəməz bəy soruşdu:

– Bala, sənə kimi buta veriblər?

Aldı Qurbani:

Könlüm qalxdı, Bərdə sarı yeridi,  
Orda bir şəhər var adı Gəncə hey...  
Gözəlləri, möhbubları, xubları,  
Xub batıbdı mala, mülkə, gəncə hey...

Tülək tərlan balaların ayırdı,  
Ayırıban həm çöllərdə doyurdu;  
Fələk vurdubizi eldən ayırdı,  
Biz də düsdük bir digarə, künçə hey...

Fərəməz bəy dedi:

– Ay oğul, bizim bu yerlərdə hansı bəyin, xanın qızın deyirsən  
sənə alım, təki sən uzağa getmə.

Aldı Qurbani:

Qurbani der: vüsalına varmadım,  
Əl uzadıb qönçə gülün dərmədim.  
İran gəzdim, Turan gəzdim, görmədim,  
Gözəllikdə Pərim təki qönçə hey...

Qurbani saz ilə dediyi kimi, söz ilə də deyib, atasını başa saldı, onunla halallaşıb, öz sevgilisindən ötəri yola düşdü<sup>1</sup>. Az getdi, çox getdi, Daşkəsən kəndinin yaxınlığında yolun kənarında bir ağacın dibində oturdu. Qurbanini ağacın dibində yuxu tutdu.

Qurbani yatdığı zaman bir aşiq gəlib bura çıxdı. Aşıq gördü ki, bir gözəl oğlan burada yatıbdır. Sazı isə əlindən sürüşüb düşüb yerə. Həmin aşiq aldı, görək nə dedi:

Xab içində yatan, ey cavan oğlan!  
Söylə görüm, nə məkandan gəlirsən?  
Ya hürüsən, ya pərisən, ya qılman,  
Ya İslasan, həft asmandan gəlirsən?

Nə olubdu eşq başından aşıbdı?  
Nə sevdadı eşq oduna düşüsən,  
Yoxsa sən də Qasım kimi yanıbsan?  
İndi keçib başü candan, gəlirsən.

Qurbani yuxudan ayılıb, aşığa cavab verdi:

Aşıq, sorma mənim eşqi-halımı,  
Baş götürüb, Gəncə deyin gedirəm.  
Zülmü qurtarmasın görüm zalimin,  
Baş götürüb onca deyin gedirəm.

Aşıq Qasım dedi:

– Oğlan, bilirəm, sən də mən dərddlisən. Söylə görüm haralısan?

Aldı Qurbani:

Ülkardan da göydə o Mars qəlbidi,  
İki dünya padışahı bir Əldidi.  
İsmim Qurbanidi, kəndim Diridi,  
Qaradağdan Qarabağa gedirəm<sup>2</sup>.

Qurbani Qasımla əl tutuşub ayrıldı. Az getdi, çox getdi, Daşkəsən kəndindən keçəndən sonra yoluñ qırığında bir bostançıya rast gəldi. Qurbani bostançıdan çörək istədi, bostançı dedi:

– Otur bostanı gözlə, gedim evdən sənə çörək gətirim.

Qurbani bostanda qalmaqda olsun, bostançı Mahmud qızı Pəri ilə bostana gəldilər. Bu qızın adı Pəri olduğundan Qurbani bunun adına bənd oldu. Pəri Qurbanini nə cürə dilə çəkdisə, az qaldı ki, öz sevgilisini yadından çıxartsın. Bir neçə gündən sonra Qurbani yola düşmək istədikdə qız atasına dedi:

– Ata, oğlana deynən getməsin, qalsın, məni alsin və sənin mal-dövlətinə sahib olsun.

Mahmudun oğlu yoxmuş. Mahmud dedi:

– Qurbani, gəl sən getmə. Mənim qızım Pərini al və mal-dövlətimə sahib ol.

Aldı Qurbani:

Başına döndüyüm, ey Pərizadə!  
Can içində cana vermərəm səni.  
Neynirəm bostanı, neynirəm bağı,  
Yüz bağə, bostana vermərəm səni.

Dağlarda maralsan, düzlərdə ceyran,  
Ala gözlərinə mən özüm heyran;  
Ordubad, Naxçıvan, Şamaxı, Şirvan,  
Güllü Gürcüstana vermərəm səni.

Qurbani der: can içindən can gəlir,  
Gözlərimdən yaş yerinə qan gəlir.  
Üzünü görməyə Süleyman gəlir,  
Külli Süleymana vermərəm səni.

Qurbani getmək istəyəndə qızı atasına dedi:

– Ata, oğlan deyəsən qalmayacaq, o yediyi yemiş-qarpızın haqqını bundan al.

Qurbani bunlarla razılaşış yola düştü, bir neçə gündən sonra Gəncə şəhərinin yaxınlığına çatdı. Altı nəfər gürcü qızına rast gəldi. Buraların ab-havasını öyrənmək üçün qızlara belə dedi:

Sallana-sallana üstümə vardi,  
Sataşdı gözümə xalı gürcünün.  
Apardı halımı, çokdi huşumu,  
Sataşdı gözümə xalı gürcünün.

Örtüb ağ yanağa qırmızı lalə,  
Boy sünbü'lə bənzər, qaməti lalə,  
Bu biçarə aşiq qurbanız ola,  
Üzükdən keçərdi beli gürcünün<sup>3</sup>.

Qızlar Qurbanini çalıb oxuyan oğlan görüb, bir nəfər qarıya qonaq verdilər. Qurbani qarının evində yeyib-içəndən sonra qarının öz sarı sıfetli qızı ilə davası düştü. Qız dedi:

– Oğlan gərək mənimlə yata.

Qarı dedi:

– Yox, oğlan gərək mənimlə yatsın.

Aldı qarı öz qızını nə cürə pislədi:

Başına döndüyüm, ey cavan oğlan,  
Gəl alma qızımı, sarıdır, sarı.  
Səndən ötrü bəsləmişəm şirin can,  
Gəl, alma qızımı, sarıdır, sarı.

Aldı qız:

Başına döndüyüm, gülüzlü oğlan,  
Gəl alma anamı, qarıdır, qarı.  
Səndən ötrü bəsləmişəm şirin can,  
Gəl alma anamı, qarıdır, qarı.

Aldı qarı:

İşvə məndə, qəmzə məndə, naz məndə,  
Aşiq öldürməyə gözəl söz məndə.  
Öpmək məndə, qucmaq məndə, üz məndə,  
Gəl alma qızımı, sarıdır, sarı.

Aldı qız:

Matəm yerdə söhbət olmaz, saz olmaz,  
Bir gülünən bahar olmaz, yaz olmaz,

Günü keçmiş qarı gəlib qız olmaz,  
Gəl alma anamı, qarıdır, qarı.

Qurbani bunları aldatdı ki:

– Mən gələndə həyətinizdə bir aq daş görmüşəm. Onu mənə kim tez gətirən onunla yatacağam.

Bu sözü eşidən kimi qarı ilə qızı bir-birinə toxuna-toxuna bayırə çıxdılar<sup>4</sup>. Qurbani isə qapını arxadan bağlayıb, özü tək o gecə orada qaldı, sabah açılan kimi qapını açıb onlardan soruşdu:

– Bu şəhərdə sazbənd yoxdumu, mən orada sazımı düzəldəm?

Qurbani bilirdi ki, saz qayıranlar aşıqlara yaxın olur və bunun vəsi-təsilə Pəri xanımın yerini bilmək olar. Bunlar sazbəndin evini göstər-dilər. Qurbani ora getdi, sazbənddən soruşdu:

Usta, sizin yerdən gözəl qız sevdim,  
Cəm gözəllər onun səbəbkəridi.  
Alma yanaqlıdı, laçın caynaqlı,  
Şirin can şikarı, şirin sözlüdü.

Sazbənd dedi:

– Bəlkə belə gözəl qız səni sevmədi?

Aldı Qurbani:

Canan bilsə gəldiyimi can eylər,  
Canımı canına ərmağan eylər.  
Qəzəbkardı qəmzələri, qan eylər,  
Mələklər şahidi, sitəmkəridi.

Qurbani belə deyəndə sazbənd dedi:

– O gözəlin adı nədi?

Aldı Qurbani:

Alagözlü Pərim zülfü şeydadır,  
Quranda oxunan əlif, beydadır.  
Desələr: Qurbani, bu nə sevdadır?  
Alagöz Pərimin yadigarıdı.

Sazbənd dedi ki:

– Oğlan, bəlkə Abdulla xanın bacısı Pəri xanımı deyirsən?

Qurbani dedi:

– Bəli, onu deyirəm.

Sazbənd dedi:

– Sən onda gecikmisən. Qızı üç gündən sonra verirlər Qara Vəzirin oğluna.

Qurbani soruşdu:

– Pəri xanım bu saat harada olar?

Sazbənd dedi:

– Bir saat bundan qabaq qırx nəfər qızla hamama getdilər.

Bu xəbərdən sonra Qurbani getdi, hamamın elə bir yerində gizləndi ki, hamamdan çıxan adam Qurbanini görə bilməzdi, amma Qurbani hər kəs hamamdan çıxsa idi görə bilərdi. Qurbani burada bir az gizləndikdən sonra gördü ki, yuxuda gördüyü qız telin dariya-darıya hamamdan çıxır. Bu zaman Qurbani cuşa gəlib, ona belə dedi:

Sallana-sallana çıxdı hamamdan,

Asta yeri gözəl sənə göz dəyər.

Seryağublar tənə-tənə sözləri,

Yayın bədnəzərdən sənə göz dəyər.

Bu sözü eşitdikdə Pəri xanım başını salıb aşağı tez-tez getməkdə oldu. Bunun zirək getməsinə Qurbani belə dedi:

Yavaş get, yavaş get, kimin yarisan?

Hansi bəxtəvərin xiridarisan?

Kölgədə bəslənmiş quzey qarisan,

Sabahın yelləri tez dəyər sənə.

Pəri xanım bu sözləri eşidib, karixiq girdi kəcavəyə ki, baxsın görək bu sözləri atan kimdi? Bu zaman karıxdığından saçının bir hissəsi qaldı çöldə. Bunu görən Qurbani belə dedi:

Qurbani der: heç kəs yarın öyməsin,

Açılmاسın çarın-çarpaz düyməsin;

Dəstələ telini yerə dəyməsin,

Yer elə tozlanar, toz dəyər sənə.

Qurbani adını eşitcək Pəri xanım tez başını kəcavədən çıxarıb ona Sarı baxdı və gördü ki, yuxuda gördüyü oğlan bu sözləri deyir. Pəri xanım düşündü ki, “görən bu Qurbani qorxmur, bu toy qabağı mənə söz atır?” Pəri xanım özlüyündə Qurbanidən küsən kimi oldu.

Aldı Qurbani:

Durum dolanım başına,

Aşığından küsən dilbər!

Ləblərini sal ağızıma,  
Qoy bir alım busan, dilbər!

İtirmişəm maralımı,  
Dərd çəkməyən saralımı!?  
Gündüz kəsən qərarımı,  
Gecə yuxum kəsən dilbər.

Qurbaninin fikrinə gəldi ki, bəlkə bu xan nəslindəndi ki, məni  
eşitmək istəmir.

Aldı Qurbani:

Qurbani özü də bəydi,  
Naz-qəmzən canıma dəydi.  
Nə dedim xətrinə dəydi,  
Bu mən dilbər, o sən dilbər.

Qurbani Pəri xanımla görüşdü. Pəri xanım ona dedi:

– Qurbani, bu şəhərdə mənim adımı çəkmə! Səni öldürərlər. Lakin  
üç gündən sonra gələrsən darvazanın ağızına, ora saman səpəcəyəm.

Pəri xanımla Qurbani ayrıldılar. Qurbani şəhərdə gəzərkən Pəri  
xanımın qardaşı Abdulla xan və Qara Vəzir Qurbaniyə rast gəldilər.  
Bunlar dedilər ki, bu aşiq təzə aşiqdı, bunu oxudaq, əgər yaxşı oxusa  
uşaqların toyunu elə bu edər. Onlar Qurbanini çağırdılar yanlarına və  
ona dedilər ki:

– Aşıq bizim üçün bir az oxu.

Qurbani hamamda Pəri xanımla görüşməyini bunlara belə dedi:

Bu gün bir gözəlin seyrinə vardım,  
Əlində şanəsi tel kənarında.  
Həlqə-həlqə, qıvrım-qıvrım, çinbəçin,  
On dörd hörük gördüm bel kənarında.

Qapıya gəlmişəm, sayılam, sayılı  
Haq verən paylara olaram qayı;  
Pərimin boynunda heykəl-hamayı,  
Ləl bazubənd düzüb qol kənarında.

Qurbani der: mənim sözüm düzgündü,  
Yar əlindən yaziq canım üzgündü,  
Baxdım yarın gözü mənə süzgündü,  
Bir cüt öpüş aldım yol kənarında.

Bu sözləri eşidən Qara Vəzir xənçəlini çıxarıb, Qurbanini öldürmək istədi. Ancaq Abdulla xan işi başa düşüb qoymadı. Onlar Qurbanini də götürüb, Quru bağa gəldilər. Bu zaman Quru bağda qırx nəfər şagirdi olan Aşıq Heydər Qurbaniyə sual verdi:

– Bala, sən də şagird olmağa gəlmisən?

Qurbani dedi:

– Mən özüm şagird axtarıram, ona dərs deyəm.

Bunların sözü bir-birinə xoş gəlmədiyi üçün deyişməyə başladılar.

Aşıq Heydər dedi:

Səndən xəbər alım, ay bala aşiq,  
O nədi ki, göydən haça gəlibdi?  
Yüz iyirmi dörd min peyğəmbər haqqı dünyada,  
Əfzəli içində neçə gəlibdi?

Aldı Qurbani:

Al cavabın deyim, ey böyük aşiq,  
O qələmdi, göydən haça gəlibdi.  
Yüz iyirmi dörd min peyğəmbər haqqı dünyada,  
Əfzəli yeddidi, neçə gəlibdi.

Aldı Heydər:

O kim idi ərşdə qızdırıcı taşı?  
O kimdi Turda qaldı əsası,  
İsmayıla gələn qoçun anası  
Hansı ayda, gündə qoça gəlibdi?

Aldı Qurbani:

Həzrət Əli ərşdə qızdırıcı taşı,  
Musa idi Turda qaldı əsası,  
İsmayıla gələn qoçun anası  
Çərşənbə günündə qoça gəlibdi.

Aşıq Heydərin sözü olmadı. Sazın təhfil verdi Qurbaniyə<sup>5</sup>. Abdulla xan Qurbaninin yaxşı aşiq olduğunu görüb ona belə dedi:

– Üç gündən sonra mənim bacım Pəri xanımın toyudu, gələrsən ora, toy məclisində oxuyarsan və çoxlu da məmər\* yiğarsan.

---

\* Nəmər, muzd

Hər ikisi razılaşış ayrıldılar. Qurbani gəldi Pəri xanım olan yerə və üç gün burada Pəri xanımla söhbət elədilər. Üçüncü gün Qurbani Pəri xanıma dedi:

– Sənin qardaşın Abdulla xan məni sənin toyunu eləməkçün toy məclisinə çağırıb, mən gedirəm ora.

Qurbani toy məclisinə getməkdə olsun, Pəri xanım öz qulluqçusu Şah-Xubana dedi:

– Get, qardaşım Abdulla xandan icazə al, mən də gedim o məclisdə olan yeni aşağı qulaq asım.

Şah-Xuban Abdulla xandan icazə aldıdan sonra Pəri xanım getdi toy məclisinə.

Qurbani Pəri xanım toy məclisinə gircək ona belə dedi:

İftidadə qədəm basdı məclisə,  
Ustadlar ustadı görüm handadı?  
O qızın dərd-səri çoxdu canımda,  
Göhərli sözlərim hələ kandadı.

Bu vaxt Qara Vəzir Qurbanini öldürmək istədişə də camaat qoymadı.  
Aldı Qurbani:

Həzrət Əli mənə verdi badəni,  
Canıma saldılar qovğanı, qanı,  
Qurbaninin fikri, zikri, xəyalı,  
Deyə bilməm yene Pəri xandadır.

Bu sözləri eşidən kimi Qara Vəzir lap acıqlandı və onu öldürmək istədi. Abdulla xan onu sakitləşdirib, Qurbanidən soruşdu:

– Qurbani, açıq de görək, bu şəhərə nədən ötrü gəlmisən?

Qurbani cavab verdi:

– Abdulla xan, and iç ki, nəyə gəldiyimi verəcəksən, deyim.

Abdulla xan and içdi ki:

– Nədən ötəri gəlmisən verəcəyəm aparasan.

Görək Qurbani nədən ötəri gəlib:

Başına döndüyüüm, ey Abdulla xan!  
Mətləb budu: Pərim üçün gəlmışəm.  
Namiyəm, nadanam, həm də cavanam,  
Mətləb budu: Pərim üçün gəlmışəm.

Abdulla xan dedi:

– Mənim bacımanın bir gizli adı var, onu desən Pərini aparacaqsan.

Aldı Qurbani:

Əyninə geyibdi püst ilə dəri,  
Qurbani yolunda qoyub can, səri,  
Gizlini Nigardı, aşkarı Pəri,  
Mətləb budu, Pərim üçün gəlmişəm.

Bu sözlərə Abdulla xan razı olsa da, Qara Vəzir razı olmadı. Qara Vəzir dedi:

– Qurbanini mən özüm imtahana çəkəcəyəm.

Məclisdəki adamlar dağılıb evlərinə gedərkən Abdulla xan düşündü ki, Qurbanini kimə qonaq versə Qara Vəzir onu öldürəcək, ona görə də belə fikrə gəldi ki, onu Qara Vəzirin özünə qonaq versin. Qara Vəzir Qurbanini qonaq saxlamaq əvəzinə onu saldı zindana, qapısına da gözətçi qoydu. Pəri xanım Qurbaninin vəziyyətini öyrənmək üçün Şah-Xubanı ora göndərdi. Şah-Xuban gəlib gördü ki, Qurbanini salıblar zindana və qapısında da gözətçi qoyublar. Qurbani Şah-Xubannan Pəri xanımı belə bir namə yazdı, göndərdi:

Ay Şah-Xuban, mənim ərzi-halımı,  
Gedər olsan, nazlı yara deyərsən.  
Xəstə qaldım, yandım onun küçündə,  
Üzü dönmüş beiqrarə deyərsən.

Axıb-axıb dəryalara dolmuşam,  
Saralıban gül rəngi tək solmuşam;  
Qurbaniyəm, indi dustaq olmuşam,  
Üzü dönmüş xoş Nigara deyərsən.

Məktubu Şah-Xuban gətirib Pəri xanımı verəndə o, məktubu tez açıb oxudu. Pəri xanım Qurbanini qurtarmaq üçün bir neçə havla hazırladı, bu havlaların yarısına behuşdarı qatdı və Şah-Xubana verib dedi:

– Apar bu behuşdarı olmayan havlaları ver Qurbaniyə, behuşdarı olanları da keşikçilərə. Keşikçilər yeyib behuş olan kimi Qurbanini oradan çıxart, gətir mənim yanımı.

Şah-Xuban elə də etdi.

Sabah tezdən Qara Vəzir baxıb gördü ki, Qurbani zindanda yoxdu. Qara Vəzir tez axtarmağa başladı, axır gəlib onu Pəri xanımın yanında tapdı. Qurbani Qara Vəzirə orada belə dedi:

Səni görüm, Qara Vəzir,  
Haq işini bitirməsin.  
Göydən min bir bəla gəlsə,  
Birin səndən ötürməsin.

Beş barmağın bıçaq olsun!  
Gözlərinə sancaq olsun!  
Balaların qaçaq olsun!  
Qapında itin hürməsin!

Qara Vəzir dedi:

- Bunun özünə bax, Pəri xanımla bir yerdə oturmasına bax!..
- Aldı Qurbani:

Qurbani də çıxdı taxta,  
Qan qusasan laxta-laxta!  
Əzirayıl gələn vaxtda,  
Üstündə Quran olmasın.

Qara Vəzirin acığı tutub, şəhər əhalisini ora topladı və başladı Qurbanini imtahan etməyə. Qara Vəzir Qurbaniyə dedi:

– Sənin gözlərini bağlayacağam, Pəri xanımı da üç qızla sənin gözünün qabağından keçirdəcəyəm. Əyər onların içində Pəri xanımı tanışan, bil ki, Pəri xanım sənində.

Qurbani razı oldu. Onun gözlərini bağladılar. Qara Vəzir öz qızını, axsaq Şah-Xubanı və Pəri xanımı eyni paltarda Qurbaninin yanına gətirdi. Birinci dəfə öz qızını Qurbaninin gözünün qabağından keçirtdi.

Aldı Qurbani:

Əyninə geyib qırmızı,  
O gündən yandırır bizi,  
Bu gələn Vəzirin qızı,  
Bundan sonra Pərim gəlsin!

Vəzirin qızından sonra axsaq Şah-Xuban gəlib Qurbaniyə yaxınlaşanda belə dedi:

Dağlar başı oldu duman,  
Münkürdən heç getməz güman;  
Bu gələn axsaq Şah-Xuban,  
Qoyun gəlsin, Pərim gəlsin!

Axırda Pəri xanım üzünü tutub Qurbaninin yanına gələndə Qurbani dedi:

Bir quş gəlir zarı, zarı,  
Çıixin yollarından barı;  
Bu gələn Qurbaninin yarı,  
Qoyun gölsin, Pərim gölsin!

Belə bir işdən sonra camaat tələb elədi ki, Pəri xanımı versinlər Qurbaniyə. Qurbani Pəri xanımı da götürüb yola düşdü. Bir az vaxtdan sonra Məhəmməd xan gəlib çıxdı Gəncə şəhərinə. Qara Vəzir tez Məhəmməd xanın yanına qaçıb, Abdulla xandan şikayət etdi və dedi:

— Abdulla xan mənim oğlumun toyunu yarımcıq qoyub, nişanlısimi verdi başqa yerdən gəlmış bir oğlana.

Məhəmməd xan bir neçə athi düzəldib Qara Vəzir də içlərində Pəri xanımı qaytarmağa getdilər. Onlar gəlib Qurbanigilə çatdılalar. Pəri xanımı zorla geri qaytardılar. Qurbani buna dözməyib dedi:

Başına döndüyüm alagöz Pəri!  
Əlim ətəyindən üzmə sən bari!  
Görüm ki, olasan imama zavvar,  
Əlim ətəyindən üzmə sən bari!

Dirili Qurbani sən də sal yada,  
Əməyini vermə, amandır, bada!  
Hər ikimiz gəl şərt qoyaq arada,  
Əlim ətəyindən üzmə sən bari!

Bu sözlərə baxmadılar, Pəri xanımı qaytardılar geri. Qurbani Pəri xanım gözdən itdikdən sonra Allaha belə yalvardı:

Qadir Allah, səndən budur diləyim:  
Aman, Allah, imdad eylə bu işə!  
Səndən başqa yoxdur mənim köməyim,  
Aman, Allah, imdad eylə bu işə!

Bismillah elədim, girdim meydana,  
Ümidim bağladım Şahi-Mərdana;  
Məcnun kimi məni qoyma divana,  
Aman, Allah, imdad eylə bu işə!

Qurbani der: əslim Qaradağlıdı,  
Yar üzündən ürək düyün-dağlıdı.  
Zülm eyləyən vəzir namərd oğludu,  
Aman, Allah, imdad eylə bu işə!

Rəvayətə görə, Qurbani burada yatır, bir vədə oyanır görür ki, Mazannənə pirindədi. Bu işə Qurbani çox təəccüb eyləyir, az qalır ki, bağrı çatlaşın. Bu zaman onu bir də yuxu aparır. Ona yuxuda deyirlər: “Qurbani, sən gəl Şix oğlu Şah Abbasın yanına get, vəziyyətini ona söyle. O sənə köməklik edər”.

Qurbani yuxudan ayılan kimi Xudafərin körpüsündən adlayıb, gedir İranda Şix oğlu Şah Abbasın yanına. Vəziyyəti ona belə deyir:

Mürşüdi kamilim, Şix oğlu Şahim!  
Bir ərzim var, qulluğuna, şah, mənim.  
Oxu ərizəmi, bil sən dərdimi,  
Dərdimdən olgunan bir agah mənim.

Şah Abbas deyir:

– Ay oğul, sən hələ cavansan, axı sənin nə dərdin ola bilər? De görüm, sən haralısan?

Aldı Qurbani:

Bir ah çəkdim, gəldi ahim dərindən,  
Ağlim, huşum oynar keçər sərimdən;  
Körpü düşdü, keçdim Xudafərindən,  
Mürşüdumsən, yetir dərmana məni.

Şah Abbas dedi:

– Ay bala, sənə kim zülm eyləyib onu mənə de!

Aldı Qurbani:

Qiş gedibən, yaz ayları gələndə  
Dağlar damanından qar istər könül.  
Hüri, Pəri, mələkləri görəndə  
Xəstəyəm, onlardan nar istər könül.

Yay olanda gün əritməz qarımı,  
Mən sənə bağladım ümidvarımı;  
Əlimdən aldlar Pəri yarımı,  
Mürşüdumsən, yetir yarıma məni!

Qurbani sonra ətraflı başına gələn vəziyyətlərin hamisini Şah Abbas a söylədi. Şah Abbas Məhəmməd xanın və Abdulla xanın üstünə bir məktub yazdı ki, Pəri xanımı tez bir zamanda gətirib Mazannənə pirində versinlər Qurbaniyə. Şah Abbas Qurbaniyə dedi:

– Get Mazannənə pirində öz yarını gözlə. Gətirib onu orada verəcəklər sənə.

Qurbani tez yiğişib gəldi Mazannənə pirinə. Bir müddətdən sonra baxıb gördü ki, Soltanlı kəndindən Diri dağına bir dəstə atlı gəlir, Pəri xanım da bunların içindədi. Qurbani bir qənşər yerə çıxıb, onları qarşılamaq istədi. Bu zaman Qurbanini ilan vurdu. Qurbani ağır xəstələndi və su içmək istədi. O belə fikirləşdi ki, əgər suya getsə gəlib onu tapmayacaqlar. Qurbani sazını Mazannənə pirində qoydu və sazdan başlayıb daş düzə-düzə suya getdi ki, daşın izi ilə gəlib onu tapsınlar.

Pəri xanımı atlilar getirib Mazannənə pirində qoydular. Qurbaninin sazını orada gördülər, dedilər ki, indi bu saat onun özü də gələcək. Atlılar qayıdır getdilər Gəncə şəhərinə. Pəri xanım tək Mazannənə pirində Qurbanini gördü, gözlədi, gəlmədi. Sonra baxıb gördü ki, sazdan başlayıb daş düzə-düzə gediblər. Pəri xanım bu iz ilə gəlib gördü ki, Qurbani suyun kənarında ölüb. Pəri xanım tez Qurbanının başını aldı qucağına və başladı ağlamağa. Pəri ağlaya-ağlaya belə dedi:

Mən aşiqəm, sal yana,  
Dara zülfün sal yana!  
Necəsən bir ah çəkim,  
Kür quruya, sal yana.

Mən aşiq, Gəncəm haray!..  
Tiflisdən gəncəm haray!..  
Qurbani öldü, getdi,  
Mənə bir əncam, haray!..<sup>6</sup>

Pəri xanım ağladı, ağladı, axırda bağrı çatlayıb öldü.  
Xalq Mazannənə pirində iki qəbir qazıb, bu sevgililərin hərəsini birində dəfn elədi.



Tahiz va  
Zöhrə



## USTADNAMƏ

Gəlin sizə mən ərzimi eyləyim,  
Aqıl olan, bu dünyada var nədi?  
Dünya bir bostandı, pozular gedər,  
Çiçək nədi, yemiş nədi, bar nədi?

Bu dünyada çox-çox şirin mal olur,  
Təməhkarın halı müşkül hal olur,  
Qol burulur, qulaq batır, lal olur,  
Qohum nədi, qardaş nədi, yar nədi?

Dəllək Murad, bu yollarda sürünnəm,  
İndi gedişimdi, nə vaxt görünəm?  
Altım torpaq, üstüm də daş, hörünnəm,  
İsti nədi, soyuq nədi, qar nədi?

Ustadlar ustadnaməni bir deməz, iki deyər, biz də deyək iki olsun,  
düşmənlərin gözü oyulsun.

Fürsət əldə ikən yaxşılıq elə,  
Həmişə əlində ixtiyar olmaz.  
Gəl güvənmə dövlətinə, malına,  
Mala, mülkə, ömrə etibar olmaz.

Dörd yanımız bağça ola, bağ ola,  
Sinəm üstü düyüñ ola, dağ ola,  
Bir kiçik ki, böyüyünə ağ ola,  
Düşər el gözündən, bəxtiyar olmaz.

Ululu Kərimi<sup>1</sup> axtaran tapar,  
Bir könülü tikən min Kəbə yapar,  
Sən çalış işini haqq ilə apar,  
Haqdan qeyri kimsə sənə yar olmaz.

Ustadlar ustadnaməni iki deməz üç deyər, biz də deyək üç olsun,  
düşmən ömrü puç olsun.

Əzəl başdan sənlə sevda elədim,  
Çox da verdim sənə nəsihət, könül!  
Əcəl meydanından, can bazarından  
Qurtarmaq lazımdı salamat, könül!

Hər məclisdə sən hərcayı söyləmə!  
Xançal alıb bağrim başın teyləmə!  
Daldalarda lafi-kəzaf eyləmə!  
Saxla hərzə dilin amanat, könül!

Bir gün olar xeyr-şörlər seçilər,  
Boya görə yaxşı xələt biçilər,  
Bu dünyadan o dünyaya köçülər,  
Abbas<sup>2</sup> onda elər şikayət, könül!<sup>13</sup>

Ustad belə rəvayət edir ki, Qaraman şəhərində<sup>4</sup> iki qardaş var idi. Böyüyünün adı Hatəm Soltan, kiçiyinin adı Əhməd vəzir idi. Hatəm Soltan Qaraman şəhərinin padşahı, Əhməd onun vəziri idi. Maldövlətləri bihədd, cah-calalları bihesab idi. Ancaq heç birinin züryəti yox idi ki, öləndə yerlərində qalsın. Əhməd vəzir adil, rəiyyətpərvər idi. Amma Hatəm Soltan zalim, xunxarın biri idi. Əhməd vəzir fəqirə, füqəraya həmişə əl tutardı. Ancaq övladı olmadığından həmişə bikef, qəmgin olardı. Günlərin bir gündündə Əhməd vəzir yenə də oturub övlad dərdi çekirdi, bu zaman nurani dərviş daxil olub, salam verdi. Əhməd vəzir salamın cavabını rədd edəndən sonra, qalxbı dərvişin kəşkülüünü aldı, içİNƏ bir çəngə əşrəfi qoyub, dərvişə qaytardı. Dərviş qoltuğundan bir alma çıxardıb, Əhməd vəzirə dedi:

– Al, muradın hasil olar, – deyib çıxıb getdi.

Əhməd vəzir almanın o tərəfə-bu tərəfə çevirdi, baxdı ki, ömründə bu gözəllikdə alma görməyib. Heç dünyamasına bənzəmir. Əhməd vəzir axşama kimi almaya tamaşa elədi.

Axşam rəxt-xabə girib yatdı. Gecənin bir aləmində gördü ki, evin bir tərəfindən divar yarıldı, həmin alma verən nurani dərviş içəri girdi. Dərviş üzünü Əhməd vəzirə tutub dedi:

– Ay Əhməd vəzir, dünən sana verdiyim almanın götürüb, gedərsən Hatəm Soltanın hüzuruna. Almanı tən ortasından iki yerə bölersən. Bir parçasını sən yeyərsən öz arvadın ilə, bir parçasını da Hatəm Soltan öz arvadı ilə yeyər. İnşallah hər ikinizin övladı olar.

Dərvış sözünü qurtarib qeyb oldu, divar da ağız-ağıza gəlib, bitişdi. O saat Əhməd vəzir hövlnak yuxudan ayıldı. Gördü heç kəs yoxdu, ancaq otaq ətir, ənbər qoxusu verir. Anladı ki, yuxu görüb imiş. Bir qədər fikrə getdi. Aranı dağa apardı, dağı arana gətirdi. Elə fikirdə idi ki, arvadı otağa daxil oldu. Arvad bir o tərəfi iylədi, bir bu tərəfi iylədi, acıqlı-acıqlı dedi:

– Ey Əhməd vəzir, bu nə ətir, ənbərdi? Deyəsən günüz ibadət eləyib, gecələr lotu-potularınan bir yerdə olursan?

Əhməd vəzir cavab verdi ki:

– Arvad, hövsələni yiş! Günah eləmə! Dünən bir nurani dərvış mənə bir alma verdi ki, qardaşımı yeyək övladımız olsun. Bu ətir haman almanın ətriidi.

Arvad şad olub, həromxanaya getdi, Əhməd vəzir də qardaşının hüzuruna gəlib, əhvalatı ona nağıl etdi. Almani ikiyə bölüb, birini qardaşının bərabərinə qoydu, birini də özündə saxlayıb dedi:

– Ey qardaş, gəl bir şərt qoyaq, ondan sonra almanı yeyək.

Hatəm Soltan cavab verdi:

– Çox gözəl, nə şərtin var, söyləyə bilərsən.

Əhməd vəzir dedi:

– Qardaş, atanın üstündə övladın üç haqqı var. Birinci tərbiyə, ikinci təlim, üçüncü evləndirmək. Bu üç məsələni vacibdi ata yerinə yetirsin. Burda şərt qoyaq ki, əgər mənim oğlum, sənin qızın olarsa, sən qızını mənim oğluma verərsən, yox, mənim qızım, sənin oğlun olarsa, mən qızımı sənin oğluna verərəm.

Hatəm Soltan vəzirin fikrini bəyəndi, əl-ələ verib, əhd elədilər. Almani yedilər. Bir müddət gəlib keçdi, hər ikisinin arvadı hamilə qaldı. Əhməd vəzir başladı yetim-yesirə, fəqir-füqəraya ehsan verməyə. Ta ki, doqquz ay, doqquz gün, doqquz saat, doqquz dəqiqə, doqquz saniyə tamam oldu. Hər ikisinin arvadı bari-həmlı yero qoydu. Əhməd vəzirin bir oğlu, Hatəm Soltanın bir qızı oldu. Bu uşaqlar hər ikisi bir-birinə o qədər bənzəyirdilər ki, guya bir alma yarı bölünmüştü. Məclis qurdular, şadlıq keçirdilər, oğlanın adını Tahir, qızın da adını Zöhrə qoydular. Uşaqların hər ikisini kamil dayələrə tapşırdılar.

Nağıl dili yüyrək olar. Vaxt dolandı, il keçdi, oğlanla qız yeddi yaşa doldular. Bunlar elə gözəldilər, gözəllikdə bərabərləri yox idi. Əhməd vəzir Hatəm Soltana xəbər göndərdi ki, uşaqların məktəb vaxtıdı. Hər ikisi də həmrəy olub, uşaqları kamil bir mollaya tapşırdılar.

Uşaqlar bir yerdə məktəbə gedib-gəlirdilər. Bir oturub, bir dururdular. Oyun vaxtı da uşaqlara qatışmayıb, bir künçdə söhbət elərdilər. Məktəbin həyətində bir sərv ağacı var idi. Hansı tez gəlsə, onun dibində oturub, o birini gözlərdi.

Deyirlər ki, bu məktəbdə bir də bir keçəl var idi. Bir könüldən min könülə aşiq olmuşdu Zöhrəyə. Amma nə qədər əlləşirdisə, Zöhrə ona səmt getmirdi. Bir gün yenə də onları bir yerdə görüb, tez özünü verdi molların yanına ki:

– Molla, mənə de görüm, bura məktəbxanadı, yoxsa lotuxana? Tahir ilə Zöhrə öpüşün səkkizini bir qara pul eləyiblər, onu da alıb satan yoxdu.

Mola bunu eşidən kimi ayağa qalxdı, daban alıb düz Hatəm Soltanın yanına getməkdə olsun, sizə xəbəri Tahirle Zöhrədən verim. Tahirlə Zöhrə vədə yerində şirin-şirin söhbət eləyirdilər. Molla özünü Hatəm Soltanın yanına salıb, Tahirlə Zöhrənin sevişdiyini ona xəbər verdi, üstəlik də dedi ki:

– Qızınız yekəlib, həddi-bülüga çatıbdı. Onu bir də məktəbə burax-mayın. Mən gəlib evdə ona dərs deyərəm.

Hatəm Soltan molların sözünə inandı. Elə ki Tahir ilə Zöhrə evə qayıtdılar, Hatəm Soltan qızını qulluğuna çağırıb dedi:

– Qızım, bir də sən məktəbə getməzsən. Molla gəlib evdə sənə dərs deyəcək.

Zöhrə atasına heç bir söz demədi, amma batındə ürəyinə qan damdı. Elə ki mənzilinə getdi, dizini qucaqlayıb oturdu fikir eləməyə. Anası evə gəlib, gördü qızı fikir dəryasına cumub, soruşdu:

– Qızım, niyə bikefsən?

Zöhrə cavab verdi ki:

– Ana, xəstələnmışəm, başım ağrıyrı.

Anası Zöhrəyə təselli verməkdə olsun, sizə kimdən xəbər verim, Tahirdən. Sabah açıldı. Tahir Zöhrənin eşqilə yerindən qalxıb, əl-üzünü təmiz-təmiz yudu, heybəsini alıb məktəbə tərəf yönəldi. Elə ki vədə yerinə gəldi, Zöhrəni görmədi, dizlərini qucaqlayıb, sərv ağacının dibində oturdu, Zöhrənin yolunu gözləməyə başladı. Nə qədər gözlədisə, Zöhrə gəlmədi. Tahirin xəyalına gəldi ki, bəlkə əmim qızı məni sına- maq üçün özü qəsdən tək məktəbə gedib. Durub məktəbə gəldi. Gördü Zöhrə məktəbdə də yoxdu. Tahir Mirzənin bir qardaşlığı varıdı,

adı Xanlar xan idi. Özün yetirib onun yanına, saz yerinə sinəsinə bir ağac basdı, aldı, görək Zöhrəni ondan nə cür soruşur:

Başına döndüyüm Xanların xanı,  
Nədən hamı gəldi, Zöhrəm gəlmədi?  
Haqq götürsün ortalıqdan yamanı,  
Nədən hamı gəldi, Zöhrəm gəlmədi?

Axşam oldu, biz də keçdik adalar,  
Könül dost yolunda salmış cidalar,  
Məktəb uşaqları, mollazadalar,  
Nədən hamı gəldi, Zöhrəm gəlmədi?

Başına örtübüdü gülnaz şalını,  
Tərk eyləyib məktəbxana yolunu,  
Xudam lal eyləsin molla dilini,  
Nədən hamı gəldi, Zöhrəm gəlmədi?<sup>5</sup>

Bu zaman molla içəridə idi, səsi eşidib ürəyində dedi: “Yaxşı, oxu, bu saat gəlib atana od vuracağam”. Molla tez gəlib soruşdu:

– Kim idi oxuyan?

Keçəl tez ayağa qalxdı, mollaya göz basdı, barmağı ilə Tahiri göstərdi. Özünü bildirməmək üçün zahirən dedi:

– Mən idim.

Molla əmr elədi, falaqqə-çubuğu hazır elədilər. Amma keçəl nə qədər şügəl idisə, molla da o qədər küt idi. Keçəlin işarəsini başa düşməyibmiş. Elə bildi ki, doğrudan da oxuyan keçəl imiş. Keçəlinayağını falaqqaya salmaq istəyəndə Tahir dedi:

– Molla əmi, falaqqanı qoy dursun. Oxuyan mən idim. Pis oxudumsa, izn ver birini də oxuyum.

Mollalar mollası, alımlər xası,  
Bir ala gözlüyü aşiq olmuşam.  
Silinibən getməz könlümün pası,  
Bir ala gözlüyü aşiq olmuşam.

Tıği-qəmzələrin qəsd etdi cana,  
Nola rəhm eyləsen məni tiflana.  
Adı Zöhrə, özü yaşılbəş sona,  
Bir ala gözlüyü aşiq olmuşam.

Tahir Mirzə, yerin olubdu gülşan,  
Bad əmdi, zülfərin oldu Pərişan.  
Ağ üzündə tamam xallar xoşnişan,  
Bir ala gözlüyü aşiq olmuşam<sup>6</sup>.

Molla əmr elədi, Tahirin ayağını qoydular falaqqaya. Molla dedi:

– Kim istoyır vursun?

Keçəl dedi:

– Mən.

Keçəl falaqqa-çubuğuynan Tahirin ayağına o qədər vurdı ki, ayağının altı qabılıqdan çıxdı. Keçəl əlini dayandırıb dedi:

– Tahir, bir də keçəlin yarının adını tutmazsan.

Tahir Mirzə yenə özünü sərv ağacının dibinə saldı. Əlini alnına verib, fikir eləməyə başladı. Elə bir az oturmuşdu, Zöhrə özünü ona çatdırıldı. Yeddi hörük saçından bir tel ayırdı, sinəsinin üstünə basıb, görək nə dedi:

Mollamız getdi xavara,  
Nə deyərsən, əmim oğlu?!  
Atam çəkər bizi dara,  
Nə duyarsan, əmim oğlu?!

Xəbərin yoxdu xəbərdən,  
Getdi işləri dəbərdən,  
Nə əmirsən ləb-şəkərdən,  
Nə qanarsan, əmim oğlu?!

Başimdakı tirmə şaldan,  
Üzümdəki qoşa xaldan,  
Nə əmirsən ləbi-baldan,  
Nə qanarsan, əmim oğlu?!

Səni məndən ayırdılar,  
Dördü qəmə doyurdular,  
Səni sürgün buyurdular,  
Sən gedərsən, əmim oğlu!

Hicran kotanın əkərsən,  
Biçib xirmənə tökərsən,  
Ah çəkərsən, yaş tökərsən,  
Qəm çəkərsən, əmim oğlu!

Mən Zöhrəyəm, qələm qaşlı,  
Gərdənim də qarğı saşlı,  
Mən yazıçı gözü yaşlı  
Sən qoyarsan, əmim oğlu!<sup>7</sup>

Zöhrə sözünü tamama yetirib dedi:

– Əmi oğlu, qəm yemə, inşallah kama çatarıq.

Bəli, bunlar ayrıldılar. Tahir ayağa qalxıb, axsaya-axsaya özün yetirdi evlərinə. Qonaq otağının açarı cibində idi. Otağı açıb, daxil oldu otağa, üzüqoylu yixılıb, ağlamağa başladı, ta ki, axşam oldu. O biri tərəfdən atası, anası gördülər ki, Tahir gəlmədi. Başladılar onu axtarmağa. Hər nə qədər axtardılarsa Tahirdən bir nişana tapa bilmədilər. Axırda anasının yadına xaraba qonaq otağı düşdü. O saat otağa girdi, nə gördü: Tahir ağlayır. Anası sual elədi:

– Oğul, nə üçün ağlayırsan?

Tahir dedi:

– Ana, sazımı mana ver. Dərdimi sana dil ilə desəm, dilim od tutub yanar, saz ilə deyim.

Aldı Tahir, görək anasına nə deyir:

Canım ana, gözüm ana,  
Ana, mən qanlar ağlaram!  
Südün əmdim qana-qana,  
Ana, mən qanlar ağlaram!

Onunla keçirdi dəmim,  
Artırdı dərd ilə qəmim;  
Gedibdi Zöhrə həmdəmim,  
Ana, mən qanlar ağlaram!

Tahir ağlar yana-yana,  
Yana-yana yetdim cana;  
Ahım çıxbı asimanıa,  
Ana mən qanlar ağlaram!<sup>8</sup>

Bu vaxt Əhməd vəzir gəlib çıktı. Oğlunun ağlamağının səbəbini bilib dedi:

– Oğul, nə fikir eyləyirsən? Qız elə sənində. Sabah gedərəm, başına bir yaylıq örtərəm, barmağına da bir üzük salaram, qurtarar gedər.

Tahir sakitləşib, sabahın intizarını çəkməyə başladı. Elə ki sabah açıldı, Əhməd vəzir yerindən qalxıb, üz qoydu qardaşının yanına getməyə. Gəlib gördü qardaşı hələ yerindən durmayıb. Onun yanında əyləşdi.

Hatəm Soltan soruşdu:

– Qardaş, belə tezdən gəlməkdə məqsədin nədi?

Əhməd vəzir cavab verdi:

– Qardaş, özünə məlumdu ki, bizim uşaqlarımız barədə üç şərtimiz var idi. Şərtə də vəfa etmək vəzifəmizdi. İndi oğlan da, qız da yetişib-lər. Qızını ver oğluma, əhdimiz yerin alınsın.

Bu sözü eşitcək Hatəm Soltan qəzəblənib dedi:

– Qardaş, elə xam xəyallara düşmə! Yeddi it küçüyüm olsa, birini də Tahir Mirzəyə vermərəm.

Elə ki Əhməd vəzir bunu eşitdi, heç bir söz danışmayıb, bikef otaqdan çıxdı. Fikir eləyə-eləyə evinə gəldi. Tahir atasının bikefliyini görüb, özünü saldı mənzilinə, hönkür-hönkür ağlamağa başladı. Bunu ağlamaqda qoyaq, bir neçə kəlmə Hatəm Soltandan danışaq.

Hatəm Soltan Əhməd vəzir gedəndən sonra fikir elədi ki, Əhməd vəzirin hörməti xalq arasında məndən çoxdu. Tədbir ilə görülən iş güc ilə görülə bilməz. Mən onu incitdim, gedib xalqı başına toplar, qızımı da, səltənətimi də əlimdən alar. Ona görə, gərək hiylə ilə Əhməd vəziri də, Tahiri də öldürəm, ondan sonra rahatca hökmədarlığımı eləyəm. O saat qapısını çağırıb, əmr elədi:

– Get, qardaşım Əhməd vəziri bura çağır!

Qapıcı gedəndən sonra cəllad Qasımı çağırıb dedi:

– Qapının dalında durarsan. Əhməd vəzir içəri girəndə boynunu elə vurarsan ki, bir qotrə qanı da yerə düşməz.

Cəllad Qasım qılınçı alıb, qapının dalında durdu. Amma çox keçmədi ki, cəllad Qasımın ürəyinə dağdağa düşdü. Özü-özünə fikir elədi ki: “Qasım, sən dəlisən, nəsən? Bəlkə padşahın bu gün acığını tutub, sabah da acığını soyuyacaq. Onda deyər ki, mənim acığım tutmuşdu dedim, sən niyə qardaşımı öldürdü? Onda şaha nə cavab verərəm? Yaxşısı budu, mən Əhməd vəziri öldürməyim, qoy özü öldürsün”. Bu vaxt Əhməd vəzir özü gəldi, sağ-salamat keçdi Hatəm Soltanın otağına. Hatəm Soltan qardaşını sağ-salamat görəndə az qaldı od tutub yansın. Paltarı geymək bəhanəsi ilə göydən xəncəri aldı, özün Əhməd vəzirə yetirib onu fürsətdən salmaq üçün dedi:

– Qardaş, qız alanın ya gərək bir çuval zəri ola, ya da zoru. Mən bir söz deməklə sən nə üçün küsdün? Get şərbət ehtiyatı gör, qızımı verəcəyəm sənin oğluna.

Bələ deyib, lap yaxına getdi, Əhməd vəzirin ürəyinin başından qılınçı elə sancdı ki, qılinc iki barmaq kürəyinin ortasından çıxdı. Əhməd vəzir o saat canını tapşırıdı, Hatəm Soltan cəllad Qasımı çağırıb dedi:

– Apar, bunun leşini at dənizə! Sonra da Tahir ilə anasını öldür, başını mənim yanına götür.

Cəllad Qasım Əhməd vəzirin leşini aparıb dənizə atdı, özünü yetirdi Tahir Mirzənin qulluğuna. Əl atıb onun yaxasından yapışdı, istədi boynunu vursun. Tahir dedi:

– Ey cəllad, cəlladda da bir rəhm olar. Atamın çörəyin unudursan, bari mənim cavan, nakamlığımı qiyma.

Aldı görək nə dedi:

Aman cəllad, göl rəhm elə,  
Dərd məni alacaq oldu.  
Malim, mülküm, külli varım  
Kimlərə qalacaq oldu?!

Qardaşım yox deyə sözüm,  
Anam yoxdu çəkə nazım,  
Bu üstü sədəfli sazım  
Bə kimlər çalacaq oldu?!

Mən Tahirəm, budu sözüm,  
Belə dərdə necə dözüm?  
Zöhrə xannım iki gözüm,  
Bə kimlər alacaq oldu?!

Cəllad Qasımin Tahir Mirzəyə rəhmi gəlib, onu öldürmədi, buraxdı. Gəlib şaha dedi:

– Tahir Mirzə eşidib ki, atasını öldürmüsən, qaçib gizlənib.

Padşah car çəkdirdi ki:

– Hər kəs Tahir Mirzənin başını mənə gətirsə, onu dünya malının qəni eləyəcəyəm.

Bunlar Tahiri axtarmaqdə olsun, görək Tahir başına nə çarə qıldı.

Tahir qaçib atasının xanə bağçasında gizləndi. Bir neçə gündən sonra gördü ki, acıdan ölürlər. Durub bağçanın kənarına gəldi ki, görsün

bir qədər çörək ələ gətirə bilərmi? Nə qədər baxdısa ağılı kəsən bir adama urcah olmadı. Bir də gördü bir neçə adam yolla gedir. Adamlar Tahir Mirzəni tanıdlar. Bir qocanın ona rəhmi gəlib dedi:

– Oğlum, Tahir, sən gəl Zöhrədən əl çək, bir başqasını al. Əgər əl çəkməsən, padşah səni öldürdəcək.

Tahir aldı, görək ona nə cavab verdi:

Əlləri hənali bayram gündündə,  
Dostum bir nayranlıq verdi, hazarat!  
Yardan ayrılmağı nəsihət etdi,  
Bizə nə bayramlıq verdi hazarat?!

Məni şəddə kimi belə dolasan,  
Ayrılرام tikə-tikə doğrasan,  
Yarıma qurbanam, əgər sorasan,  
Ağ günü toranlıq verdi hazarat!

Dedim: Zöhrə, bax nə qara qaşın var...  
Dedi: Tahir, bax nə müşkül işin var...  
Dedim: mən xəstəyə nə yemişin var?  
Bir cüt nar dərmanlıq verdi hazarat!⁹

Gördülər Tahir haqq aşığıdı, dedilər:

– Allah səni sevgilinə çatdırınsın!

Bunlar Tahirdən ayrılib getdilər. Az keçdi, çox keçdi, bir də baxdı ki, budu, atasının xərkəni bir neçə ulax yük aparrı. Sevinib xərkəni səslədi. Xərkən ona yavuq gəldi. Tahir Mirzə atasının duz-çörəyinə and verib dedi:

– Məni gördüyünü bir yerdə demə. Bir də mənə bir qədər çörək tap.

Bunu deyib xərkəna bir ovuc da əşrəfi verdi. Xərkən şad olub, çörək dağarcığını Tahirə verdi. Xərkən çox cuğul adam idi. Tahirdən ayrılan kimi düz padşahın qulluğuna gəlib dedi:

– Qibleyi-aləm, nə verərsən Tahirin yerini sənə deyim?

Padşahın əmri ilə xərkənin dağarcığını qırmızı qızıl ilə doldurular. Xərkən çox şad olub macərəni şaha bəyan elədi. Şah o saat cəllad Qasıma əmr elədi ki, gedib Tahirin başını kəsib gətirsin. Cəllad Qasım özünü yetirdi xanabağçaya. Baxdı ki, Tahir sağında Məhəmməd, solunda

Əhməd adlı qulamları ilə oturub çarhovuzun başında, quru çörəyi suda isladıb yeyir. Cəllad Əhmədlə Məhəmmədin yaxasından yapışdı, hər ikisinin başını toyuq başı kimi kəsdi. Ondan sonra istədi Tahir Mirzəni də öldürsün, Tahir dedi:

– Ey cəllad, sən mənim atamın çörəyini yemisən, mənim naħaq qanıma girmə! Məni apar Hatəm Soltan özü öldürsün.

Cəllad Qasım Tahirin yaxasından el çekdi, hər iki qolunu qısqıvraq arxasında bağlayıb, qatdı qabağına, düz Hatəm Soltanın hüzuruna gətirdi. Hatəm Soltan Tahiri görcək, əmr elədi ki:

– Tez bunu dara çəkin, ta ki, gözüm Tahir adlı insanı görməsin.

Tahir ağlaya-ağlaya dedi:

– Əmi, izn ver, bir neçə söz deyim, ondan sonra məni öldürsünlər.

Padşah dedi:

– Tez ol, de görüm, nə deyirsən?

Aldı Tahir:

Zalim cəllad qollarımı bağladı,  
Aman, Allah, imdad elə bu işə!  
Xun cigərim çalın-çarpaz dağladı,  
Aman, Allah, imdad elə bu işə!

Dörd tərəfim qara qanlar alıbdı,  
Üstümüzdə şahlar şahı durubdu,  
İndi bildim Əhməd vəzir ölübüdü,  
Aman, Allah, imdad elə bu işə!

Mən Tahirəm, viran oldu küllərim,  
Dostum yoxdu sora halımı mənim,  
Sağında, solumda öldü qullarım,  
Aman, Allah, imdad elə bu işə!<sup>10</sup>

Tahir baxıb gördü camaat yiğışib, məktəb uşaqları da, Zöhrə də gəlib, bir tərəfdə dayanıb. Amma bir gilə yaşı da axıb, Zöhrənin gül yanağında durubdu. O saat aldı sazi, görək nə dedi:

Tayım, tuşum yiğilıbdı yanına,  
Taqsırıım yox, beygünaham, xan əmi!  
Zalim cəllad nə susayıb qanıma,  
Qəhrədən bükülüb belim, xan əmi!

Bu meydanda zülm həddən aşıbdı,  
Atasız oğulun bağırı bişibdi,  
Qızılğül üstünə şəbnəm düşübüdü,  
Mürğzar olubdu yollar, xan əmi!

Genə bizə zülm olundu xudadan,  
Fəryadıma yetişmədi Yaradan,  
Tahir ağlar: nakam getdim dünyadan.  
Yaman olub indi hallar, xan əmi!<sup>11</sup>

Hatəm Soltan qışkırdı:

– Artıq bunu söyletməyin! Tez işini görün!

Məktəb uşaqları və camaat qül-qülə eləyib dedilər:

– Ey padşah, ədaletinə güc eləmə! Bu naħaq qanı bizim üstümüzə tökmə! Nahaq qan tökülen yerdə ot bitməz, su axmaz. Qızını vermir-sən vermə. Atasını öldürdüñ, ta özünü öldürmə! Yox, istəmirsən burda qala, qılıncın işləyən yerdən kənar elə! Daha bu naħaq qanı bizim üstümüzə tökmə!

Hatəm Soltan gördü ki, camaat qoymayacaq Tahiri öldürsün, naəlac qalıb dedi:

– Çox gözəl, sizin xatırınız üçün onun qanından keçdim. Ancaq mənim hökmüm cari olan torpaqda gərək durmasın.

Çağırıb cəllad Qasıma tapşırdı:

– Tahir Mirzəni aparıb mənim qılıncım işləyən yerdən çıxardarsan.

Xəlvətcə də bərk-bərk tapşırdı:

– Öldürüb, qanına köynəyin bulayıb, mənə gətirərsən.

O tərəfdən Zöhrə xanım bir kisə əşrəfi cəllad Qasıma göndərib, sifariş elədi ki: Tahir Mirzəni aparanda mənim otağımın qabağından keçir, bir boyuna doyunca baxım, ondan sonra hara istəyirsən apar.

Cəllad Qasım yapışıp Tahirin əlindən, başladı Zöhrə xanımın imarətinin yanından keçən yol ilə aparmağa. Elə ki Zöhrə xanımın otağının bərabərinə yetişdirər, nə gördülər? Zöhrə xanım yaralı ahu kimi külafirəngidə boynunu büüküb, Tahirin yolunu gözləyir. Zöhrə dedi:

– Cəllad, səni and verirəm Allaha, bir qədər Tahir Mirzəni saxla, bir neçə sözümüz var, deyim, ta ki, ürəyimdə niskil qalmasın.

Bir qədər əşrəfi cəllad Qasıma tərəf atdı. Dünya tamah dünyasıdı. Cəllad Qasım başladı qızılı yiğmağa. Zöhrə xanım qara saçlarından iki tel ayırib, şəkər məmələrinin üstünə basdı, öz dərdi-dilini görək nə cür izhar elədi.

Aldı Zöhrə:

Zalım atam ol atamı öldürdü,  
Ala gözlü xan Tahirim, yar, yeri!  
Səni bu ölkədən sürgün buyurdu,  
Qoy çəksin Zöhrə xan ah-zar, yeri!

Tahir Zöhrəni görən kimi ürəyi qana döndü. Sazı sinəsinə basıb, cavabında dedi:

Atam öldü, bir iş gəlməz əlimdən,  
Heç ağaclar götirməsin bar, yeri!  
Mən bülbüllü ayırdılar gülündən,  
Qoyma gəlsin gül yerinə xar, yeri!

Aldı Zöhrə:

Dolansın, dolansın, peymana dolsun!  
Saralıb heyva tək gül rəngim olsun!  
Atam özü zalım əlində qalsın!  
Görüm olsun taxtı tarımar, yeri!

Bu vaxt yel vurdur Zöhrənin ənbərçəsini tərpətdi, Tahirin gözü Zöhrənin ağ sinəsinə sataşdı. Dərdi cuşa gəldi, aldı, görək bu münasi-bətlə nə dedi:

Anadan olalı gülməyib üzüm,  
Qürbət ölkələrdə mən necə dözüm?  
Ənbərçin altından sataşdı gözüm,  
Sinən ağıdı, Savalanda qar, yeri!

Zöhrə xanımın fikrinə geldi ki, bəlkə Tahir Mirzə ənbərçini nişan istəyir. Aldı cavabında dedi:

Gedər oldun, ənbərçəni apar sən,  
Elə bil ki, Kəbə evin yaparsan.  
Ölkələrdə gözəl çoxdu, taparsan,  
Qoy çəkər Zöhrə xan ahü-zar, yeri!

Aldı Tahir:

Ağlaram, gözümdən tökerəm qanı,  
Fəryadıma yetsin xanların xanı,  
Tahir seçib Zöhrə kimi tərlənə,  
Qorxum budu: qucaqlıya sar, yeri!<sup>12</sup>

Zöhrə ənbərçəsini çıxardıb, Tahirə uzatdı:  
– Al, bu ənbərçəni yadigar saxla!  
Tahir ənbərçəni ondan aldı, görək Zöhrə ilə nə cür halallaşdı:

Mən gedirəm, Allah səni saxlasın,  
Ağlaya-ağlaya qal innən belə!  
Əmanətin neçə-neçə məndədi,  
Saxlaya bilmənəm, al innən belə!

Didərginəm, gəlməm mən buralara,  
Axıb didəm yaşı, dönüb sulara,  
Canım düçər olub çox bəlalara,  
Hərdən-hərdən yada sal innən belə!

Tahir deyər: işim ahü-zar oldu.  
Qaralandı gözüm yaşı, car oldu,  
Dağıldı dövlətim tarımar oldu,  
Atanı duzəxə sal innən belə!<sup>13</sup>

Cəllad Qasım istədi Tahir Mirzəni aparsın, Zöhrə xanım ona dedi:  
– Sən allah, Tahiri incitmə. Qoy bir bura çıxsın, sonra apararsan.  
Cəllad Qasım Tahirin qollarını açıb, Zöhrənin yanına çıxartdı.  
Tahir özünü Zöhrəyə yetirdi. Hər ikisi baş qoyub bir-birinin ciyninə,  
bir-birinin gözlərinə baxıb aqlaşdılar. Cəllad Qasımin bunlara rəhmi  
gəlib dedi:

– Xanım, atan əmr eləyib ki, Tahiri öldür, köynəyini qanına bulaşdır,  
mənə gətir. Bəs mən nə eləyim?

Zöhrə xanım bu sözü eşitcək içkəmiş maral kimi səksənib, özünü  
saldı cəllad Qasımin ayağının altına. Əl atıb ətəyindən tutdu, yalvarmağa  
başlayıb dedi:

– Asiqin göz yaşına rəhm elə! Bizə zülm eləmə! Mən Tahirə bir  
dəst təzə libas verim, bir qədər də sənə pul verim, sən bir qoyun al,  
başın kəs, Tahirin köhnə libasını qoyunun qanına bulaşdır, atama gətir.  
Tahiri də başqa bir məmləkətə burax.

Cəllad Qasım bu tədbirdən şad olub, bir dəst libas, bir kisə də qızıl  
götürüb, yola düşdülər. Gecə-gündüz yol gedib, Hatəm Soltanın qılıncı  
işləyən yerdən çıxıb, başqa bir vilayətə yetişdilər. Bir meşənin kənarı  
ilə gedirdilər, bir sürü qoyuna urcah oldular. Tahir Mirzə dedi:

– Bərəketli olsun, ay çoban! Bizə bir qoyun satarsanmı?

Çoban baxdı, gördü bunlar bir abırlı adamdılar. Cavab verdi:

– Mənim qoyunum hamısı sizə peşkəşdi.

Çobandan bir qoyun aldılar, girdilər meşənin içərisinə. Bir çala qazdılar, qoyunu kəsib, qanını çalaya tökdülər. Ondan sonra cəllad Tahir Mirzənin köhnə libasını çıxarıb xəncərin ucu ilə parça-parça elədi. Qoyunun qanına bulaşdırıb götürdü. Qoyunun ətini də kabab çəkib yedi-lər. Sonra Tahir Mirzə ilə öpüşüb, vidalaşıb, ağlaya-ağlaya üz qoydu Qaramana, Hatəm Soltanın qulluğuna. Tahir üz qoydu qürbət elə. Bir müddət dolandıqdan sonra gəlib bir xanabaxçaya çıxdı. Çox yorulmuşdu. Daxil olub xanabaxçaya, əyləşdi çarhovuzun başında. Bu xanabaxça kimin olsun, Xanverdi sövdəgərin. Xanverdi sövdəgər o Xanverdi sövdəgər idi ki, qırx tacirin başı olub mali, dövləti həddən ziyad idi. Özünün də gözünün ağı-qarası Nərgiz xanım adlı bir qızı var idi.

Nərgiz xanımın on səkkiz yaşı var idi. Sövdəgər öz evində, başını qızı Nərgiz xanımın dizi üstə qoyub yatmışdı. Tahir Mirzə xanabağçaya girib, bağçanı seyr eləyəndən sonra Zöhrə xanımla keçirdiyi günlər bir-bir yadına düşdü, dərdi tügyan elədi, sazını sinəsinə basıb dedi:

Cida düşdüm vətənimdən,  
Qan ağlar ellərim mənim.  
Bülbülüm yox dallar üstə,  
Boş qalıb güllərim mənim.

Ağır ellərim çəkildi,  
Cavankən belim bükündü,  
Nişansız üzə töküldü,  
Pərişan tellərim mənim...

Tahir Mirzənin bu naləsi Nərgiz xanımın qulağına yetişəndə başladı ağlamağa. Nərgiz xanım özünü unutdu, birdən onun bir gilə göz yaşı atasının üzünə düşdü. Xanverdi sövdəgər diksinib, yuxudan ayıldı. Gördü qızı Nərgiz xanım ağlayır. Qızından soruşdu:

– Qızım, nə üçün ağlayırsan?

Nərgiz xanım cavab verdi:

– Ata, çarhovuz tərəfdə kimsə yanıqlı-yanıqlı oxuyur. Onun üçün ürəyim durmur, ağlayıram.

Xanverdi sövdəgər də qulaq asıb, gördü ki, qızı doğru deyir, oxumaq səsi gəlir:

Fələk, mana sitəm oldu,  
Saralıb, gül rəngim soldu.  
Sağında, solumda öldü  
Nocavan qullarım mənim.

Xanverdi sövdəgər qızı Nərgiz xanımı götürüb, çarhovuza tərəf gəldi. Nə gördü, on dörd gecəlik ay kimi bir oğlandı, əyləşib çarhovuzun başında oxuyur:

Tahir Mirzə bu çağında,  
Sinəsi Zöhrə dağında,  
Qaldı hovuz ayağında  
Sonali göllərim mənim...<sup>14</sup>

Tahir Mirzə bunları görən kimi ayağa qalxdı. Üz tutub, Xanverdi sövdəgərə dedi:

– Əmi, məni bağışla! Yorğun idim, bağçanıza iznsiz girdim.  
Nərgiz xanım Tahirin qəddi-qamətinə, gül camalına nəzər yetirib, aşiqi-divanə oldu. Xanverdi Tahirdən soruşdu:  
– Oğlan, de görüm sən nəçisən, kimsən ki, mənim bağçama biizn giribsən, gecənin bu vaxtında belə yanıqlı-yanıqlı oxuyursan?  
Tahir Mirzə öz şərhi-halını buna belə bəyan etdi:

Hatəm Soltan əvvəl atam öldürdü,  
Viran oldu taxtı-taracım mənim...  
Məni o ölkədən sürgün buyurdu,  
Sizlərə qalıbdı əlacım mənim...

Xanverdi sövdəgər dedi:  
– Cavan, gedərsənsə, mən səni öz atanın ölkəsinə apararam!  
Tahir Mirzə başını bulayıb, belə cavab verdi:

Gedə bilməm, bir iqrara bağlıyam,  
Çar tərəfdən düğünüm var, dağlıyam.  
Qaramanlı Əhməd vəzir oğluyam,  
Yeddi eldən gəlir xəracım mənim.

Xanverdi sual elədi:  
– Sürgün olmağına səbəb nə oldu?

Tahir Mirzə bütün əhvalatı Xanverdi sövdəgərə bəyan elədi. Xanverdi sövdəgər Tahir Mirzəyə təsəlli verib dedi:

– Səni mənə Allah yetirib. Mənim oğlum yoxdu. Bircə qızım var, Zöhrədən min dəfə gözəl. Onu alarsan, özün də mənə oğul olarsan.

Nərgiz xanım öz könlündə yeddi qurban nəzir elədi. Görək Tahir Mirzə ona nə cavab verir:

Tahir Mirzə vəsmə yetirdi sözün,  
Anadan olalı gülməyib üzüm.  
Bu qarşısında duran vəfali qızın,  
Şahlar şahi bilir, o bacım mənim!<sup>15</sup>

Nərgiz xanım bu sözü eşitcək qiyamət başına qopdu. Genə özünü sindirmamaq üçün ayağından başlığı çıxarıb atdı, dedi:

– Çox fikir eləmə. Mənim ayağım çirk olsa, yenə də sənin üstünə sürtmərəm.

Xanverdi Tahir Mirzəyə dedi:

– Oğul, indi ki mənim qızımı özünə bacı elədin, sən oldun mənim həqiqi oğlum. Gedək evimizə, kimi isteyirsən, sənə alacağam.

Elə həmən günün sabahı Xanverdi Tahiri götürüb bağa getdi. Tahirin əlinə bir bel verib dedi:

– Mən suyu bərədən buraxım, sən ağacların dibini kəs.

Tahir birinci dəfə idi əlinə bel alırdı. Təbi cuşa gəldi, aldı, halına münasib görək nə dedi:

Ay ağalar, gəlin sizə söyləyim,  
Gör necə yad oldu ellər mənimlə.  
Beli də veribsən mənim dəstimə,  
Xub oynar dəstimdə bellər mənimlə.

Bağı gördüm, ağrı qalxdı başımdan.  
Üzüm bar bağladı gözüm yaşından.  
Qohum, qardaş, el dağıldı başımdan,  
Gör necə yad oldu ellər mənimlə.

Mən Tahirəm, düyünlüyəm, dağlıyam,  
Qürbətdə dərdimi kimə ağlıyam?  
Aləm bilir, Əhməd vəzir oğluyam,  
Tüğyan olub gedir sellər mənimlə.

Xanverdi sövdəgər Tahir Mirzəni də götürüb evinə gəldi. Nə qədər açar-kılıdı vardı, Tahir Mirzəyə tapşırıldı. Belə ki, Tahir Mirzə evin oğlu, sahibi-ixtiyari oldu. Bir neçə gün keçdi. Bir gün Xanverdi sövdəgərin yoldaşları onun yanına gəlib dedilər:

– Ayə, Xanverdi, biz malımızı yeyib, mayaya da əl atmışıq. Daha durmağın yeri deyil. Bir tərəfə gedib, bir qədər sövdə eləməliyik. Tay nə qəmin var, Allah sənə oğul da yetirdi.

Xanverdi vaxtı təyin elədi. Tacirlər getdilər öz işlərinə. Xanverdi səfər tədarükünü qurtardıqdan sonra qızı Nərgiz xanımı çağırıb dedi:

– Qızım, mən yeddi ayın vədəsinə səfərə gedirəm. Bütün açarları tapşırımişam Tahir Mirzəyə. Al, bu bahar bağının açarıdır. Bunu özün saxla. Nəbadə Tahir Mirzənin əlinə düşə. Ehtiyatlı ol! Əgər Tahir Mirzənin əlinə düşsə, bir də bu diyarda durmaz.

Sonra bütün qulamlarla, kənizlərlə, Tahir Mirzə ilə vidalaşıb, yeddi ayın səfərinə çıxdı. Atası gedəndən sonra Nərgiz xanım fikir elədi ki, indi yaxşı girəvə yeridir. Tahir Mirzəni ələ gətirib, buna getməliyəm.

Nərgiz xanım yeri gəldikcə Tahir Mirzəyə qaş-göz atmaqdandan, işarələr vurmaqdan geri durmurdu. Ancaq Tahir Mirzə özünü anlama-mazlığa vururdu. Xülasə, Nərgiz xanım nə fənd qurdusa, Tahir Mirzə əl vermədi. Nərgiz xanım Tahir Mirzənin bu kəməltifatlığından bezar oldu; dərd-qəmini dağıtmak üçün hər gün kənizlərin birini evdə qoyurdu, özü qırx incə qıznan seyrə çıxırı.

Genə günlərin bir günündə Nərgiz xanım seyrə çıxmışdı. Bahar bağçasının açarını da bir kənizə verib, evdə qoymuşdu ki, evin işlərini düzəltsin. Kəniz evdə dolananda açar yaxasından yerə düşdü. Tahir Mirzə gəlib keçəndə açarı yerdən götürdü. Baxıb gördü ki, işlek açardı. Kənizi çağırıb soruşdu:

– Bu necə açardı məndən gizləyirsiniz? Məgər məndə nə əyrilik görmüsünüz?

Kəniz fikir elədi ki, Tahir Mirzəni aldatmaq lazımdı. Bir qah-qah ilə gülüb dedi:

– O köhnə, sıniq açardı. Özümüz qəsdən bura atmışıq.

Tahir Mirzə əl atdı kənizin yaxasından yapışib dedi:

– Çəpəl, düzünü deginən, yoxsa əlimdən salamat qurtarmazsan.

Kəniz qorxusundan əhvalatı Tahir Mirzəyə nağıl elədi.

Tahir dedi:

– Bu saat bahar bağını mana nişan ver!

Kəniz naəlac qalıb, Tahir Mirzəni götürdü, bahar bağının qapısına gəldi. Tahir qapını açıb içəri daxil oldu. Nə gördü? Bura bir bağlı ki, deyirsən behiştin bir guşəsidi, gülüstani-bağı-irəmdən nişan verir. Bülbüller cəh-cəh, güllər bəh-bəh deyir, hər kəs öz dilincə, öz məhbubu ilə razi-niyaz edir. Tahir Mirzə bağlı dolanırdı, gördü bir bülbül gülün yarpağını üzüb çəkir göyə, ordan buraxır; bülbül şığıyb yarpaq göydə ikən yenə tutur. Tahir tamaşa eləyirdi, bülbül yarpağı bir də çəkib buraxdı. Gül yarpağı bir qaratikan kolunun üstünə düşdü. Bülbül daldan şığıyb onu götürmək istəyəndə ürəyindən sancıldı qaratikan qələməsinə. Gedib, başını sürünen-sürünen gülün yarpağının üstə qoydu, can verməyə başladı. Tahir bir ah çəkib, özünü yetirdi bülbülün başı üstünə. Onu o tərəfə, bu tərəfə aşırıb gördü ki, başı yarpağın üstündə, canını gülə tapşırıb. Tahir kədərlənib dedi:

– Heyhat!.. Bir bülbülcən də olmayasan?! Vəfali bülbül öz canını məhbubu yolunda fəda elədi! Sən diyarbadiyar gəzirsin. Yox olsun o baş ki, məhbubu yolunda kəsilməyə.

Tahir bülbülün yanında diz çöküb, gözlərinin yaşını tökdü. Qəmi cuşa gəldi, sazı sinəsinə basıb, görək nə deyir:

Yaz olanda bağçalarda  
Sən çalırsan tarı, bülbül!  
Oxudun, dərdim artırdın,  
Oldun mənnən yarı, bülbül!

Bülbül, sənin işin qandı,  
Aşıqlar oduna yandı;  
Nədən hər yerin əlvandı,  
Köksün altı sarı, bülbül!?

Bülbül, sən dala səkərsən,  
Göz yaşın gülə tökərsən,  
On bir ay həsrət çəkərsən,  
Bir ayı da zarı, bülbül.

Bülbül, geyinmişən yaşıl,  
Qolların boynumdan aşır;  
Ağlamaq mənə yaraşır,  
Qoy ağlayım bari, bülbül!

Bülbül, sən məni qandırdın,  
Gülşən bağı dolandırdın,  
Axır oduna yandırdın,  
Yazılıq xan Tahiri, bülbül!<sup>16</sup>

Tahir Mirzə sözünü bitirib öz-özünə dedi: “Ey dadi-bidad! Bir bülbülcən də olmayasan? O öz məhbubu yolunda mərd-mərdana canını fəda elədi, sən canını qorumaq üçün diyarbadiyər gəzirsən”.

Ayağa qalxıb, üz qoydu öz vilayətlərinə tərəf getməyə. Bu vaxt Nərgiz xanım seyrdən qayıdırı. Tahir Mirzəyə rast oldu. Tahir Mirzənin vilayətlərinə getmək qəsdində olduğunu bildi. Nə qədər yalvardı, göz yaşı töküb, qoymaq istəmədisə də, mümkün eləyə bilmədi. Naəlac qalıb, iki yeyib yatmış kənizə əmr verdi ki, onu götürüb, evə aparsınlar. Kənizlər Tahir Mirzəni evə apardılar.

Ancaq Tahirin könlü açılmadı, üzü gülmədi. Bülbül onun gözünün qabağında idi. Aldı, öz halına münasib görək nə dedi:

Fələk, səndə nə adətdi,  
Ayırmaq yarı yarından?  
Göz ilə görməmiş həmin,  
Könül yox ola varından!

Rəqib, evin bərbad olsun!  
Saralıb güllərin solsun!  
Ayrılan necə şad olsun,  
Belə sərxoş nigarından!

Eylərəm yüz min xəyalı,  
Pərişandı könül hali;  
Gecə-gündüz yar camalı  
Getmir gözüm kənarından!

Mən Tahirəm, baxt itirdim,  
Dərdimi həddən ötürdüm,  
Cəfa çəkdir, bağ bitirdim,  
Dərmədim bircə barından!

Nərgiz onun üstünə acıqlanıb dedi:  
– Heç dara-bara eləmə. Səni mən heç yerə buraxmayacağam. Nə Zöhrəbazlıqdır?

Tahir Mirzə bir ah çəkib, görək Nərgizə nə dedi:

Budu, gəldi bahar fəsli,  
Açılıbdı lala, nərgiz!  
Ağız süddü, dodaq qaymaq,  
Dilin batib bala, Nərgiz!

Gedərsən Çinə, Maçinə,  
Müşk, ənbər səpədin saçına;  
Bənzəyirsen ağ laçına,  
Hey cumursan gölə, Nərgiz!

Alayıbsan, alayıbsan,  
El-obanı talayıbsan,  
İpek şəddə dolayıbsan,  
Şal üstündən belə, Nərgiz!

Ha deyərəm: xanım, xanım,  
Od tutdu cəsədim, canım;  
Töhmət altda çıxdı canım,  
Rəhmin gəlsin mənə, Nərgiz!

Kəsibsən aşığın yolun,  
Qırıbsan qanadın, qolun,  
Tuti kimi oxur dilin,  
Dönübsən bülbülə, Nərgiz!

Uca-uca dağlar qaldı,  
Gülü solmuş bağlar qaldı,  
Zöhrə yarım ağlar qaldı,  
Dur sal məni yola, Nərgiz!

Sən Tahiri küsdürürsən,  
Qorxudub, qan quşdurursan,  
Dar quruban asdrırsan,  
Zülüm olmaz belə, Nərgiz!<sup>17</sup>

Nərgiz gördü ki, Tahir Mirzəni saxlaya bilməyəcək, dedi:  
– Oğlan, get, Allah səni sevgilinə çatdırırsın! Ancaq məni yaddan  
çıxartma!

Nərgiz ona bir kisə cavahir, bir xurcun çörək verdi. Tahir Mirzə Nərgizlə görüşüb, yola düşdü. Bu, getməkdə olsun, eşit Xanverdi sövdəgərdən.

Xanverdi sövdəgər evə gəlib gördü nə, Tahir Mirzə yoxdu. Nərgizdən soruşdu. Nərgiz bütün əhvalatı ona nağıl elədi. Xanverdi atını minib, Tahirin dalınca getdi. Tahirə çatıb dedi:

– Nəməkbəharam, haraya qaçırsan?

Tahirin rəngi saraldı, gözləri yaşıla doldu. Əli titrəyə-titrəyə sazını bağrına basıb, görək Xanverdiyə nə dedi:

Könül qalxdı vətən sari yeridi,  
Bir sözüm var sənə, Xanverdi, deyim.  
Duz-çörəyi halal elə, gedirəm,  
Düxtər öz əlindən nan verdi yeyim.

Mən qanmışam o maralın sözündən,  
Almamışam busasını üzündən,  
Ya el tənəsindən, ya öz-özündən,  
Zöhrə bəlkə məndən yan verdi, deyim.

Tahir Mirzə, sözün şana düzüldü,  
Xumarlanıb ala gözlər süzüldü.  
Zağı vurdu, gül yarpağı üzüldü,  
Bülbül gül yolunda can verdi, deyim<sup>18</sup>.

Xanverdi gördü Tahir haqq aşığıdı, onu geri döndərə bilməyəcək, halal-hümmət eləyib, geri qayıdı.

Tahir Mirzə üz qoydu yarı olan diyara tərəf, ta ki, gəlib çıxdı Hatəm Soltanın vilayətinə. Gördü bir çoban qoyun otarır, özü də başdan ayağa qara geyinib. Salam verib dedi:

– Çoban qardaş, niyə qara geyinibsən?

Aldı çoban, görək ona nə cavab verdi:

Başına döndüyüm, a cavan oğlan,  
Ağam üçün mən qaranı geymişəm.  
Dolanım başına, mən alım qadan,  
Ağam üçün mən qaranı geymişəm.

Düşmən bize düşmənliyin bildirdi,  
Ağlayıban didəm yaşın sildirdi.

Hatəm Soltan Əhməd vəziri öldürdü,  
Onun üçün mən qararı geymişəm.

Səhər-səhər doğan dan ulduzu,  
Aşıqların söhbətidi, sazıdı,  
Adı bəlli – Hatəm Soltan qızıdı,  
Zöhrə qara geyib, mən də geymişəm.

Çobanın adı Şahqulu idi. Şahqulu Tahir Mirzəni tanıyb, əl-ayağına düşdü, onu evlərinə apardı. Anasını çağırıb dedi:

– Mən qoyunu arxaca yiğib gələnə kimi xörəyi hazır elədin, canın qurtardı, əgər eləmədin, and olsun Allaha, bu ağaç ilə səni öldürəcəyəm.

Arvad canının qorxusundan o saat xörəyi bişirib, dəmə vurdu. Şahqulu da qoyunu arxaca yiğandan sonra qayıdib gəldi. Qarı qalxıb əlüstü süfrə saldı, xörəyi qablara çəkdi, gətirib ortaya qoydu. Şahqulu anasına dedi:

– Ana, bir bax gör bu oğlan kimə oxşayır?

Qarı diqqətlə baxıb dedi:

– Ay bala, rəhmətlik Tahir Mirzəyə oxşayır.

Şahqulu dedi:

– Arvad, rəhmətlik niyə? Diqqətlə bax, Tahir Mirzə özüdü.

Qarı o saat özünü Tahir Mirzənin üstünə atdı, boynunu qucaqlayıb, başladı şadlığından ağlamağa.

Tahir Mirzə bütün başına gələnləri onlara nağıl elədi.

Şahqulu işdən halı olandan sonra anasına dedi:

– İndi, ana, mən gedirəm qoyunu yaylıma aparam. And olsun Allaha, gələm görəm Tahir Mirzəni Zöhrəyə yetirməyibsən, bu ağacların belini qıracağam.

Arvadın canına titrəmə düşüb dedi:

– Ay balam, mən necə görüşdürüm?

Tahir Mirzə dedi:

– Ana, qəm çəkmə. Al bu pulu, get iki dəst arvad paltarı al, gətir geyinək. Tut mənim əlimdən apar Zöhrənin qapısına. Deginən bu mənim qızımdı, əri ölüb, neçə vaxtdan bəri bütün olan mal-dövlətini yeyib qurtarib, indi bunu sənə qulluqçu vermək istəyirəm. Ondan sonrası ilə işin yoxdu.

Arvad o saat bazara getdi. Tahir Mirzə dediyi kimi iki dəst arvad paltarı aldı, evə gətirdi. Birini özü geydi, birini də Tahir Mirzəyə

geydirdi. Tutub onun əlindən Zöhrənin qapısına yetirdi. Gördü dayə başında məcməyi deyinə-deyinə Zöhrəyə xörək aparır. Qarı dayəni çağırıb dedi:

– Bu mənim qızımıdır. Hər işdən başı çıxır. Sən allah, Zöhrə xanıma de, gör bunu qulluqçu saxlaya bilərmi?

Dayə şadlığından bilmədi nə eləsin. Çünkü ümid eləyirdi ki, özünə köməkçi olacaq, dedi:

– Al, sən bu məcməyini götür, mən də qəndabı götürüb gəlim, Zöhrə xanımın qulluğuna gedək.

Dayə getcək Tahir Mirzə çobanın anasına dedi:

– Ana, sən daha işini qurtardın, gedə bilərsən.

Qarı geri qayıtdı. Tahir Mirzə Zöhrənin otağına girdi, sandığın dalında gizləndi. İndi bunlar burada qalsınlar, sizə Zöhrə xanımdan xəbər verim.

Həmin gün Zöhrə xanımın əhvalı çox pərişan idi. Tahirlə keçirdiyi vaxtları yadına salmışdı. Gözlərinin yaşını tökə-tökə aldı, görək halına münasib nə dedi:

Qızlar, gəlin size halım söylüyüm,  
O keçən günlərim yadına düşdü.  
Tahirin yanında məktəbxanada  
Yarla oxuduğum yadına düşdü.

Səhər-səhər Tahir evə gələrdi,  
Şirin-şirin söhbət açıb gülərdi,  
Ürəyimi alıb, eynim silərdi,  
Gülüb danışdığını yadına düşdü.

Mən Zöhrəyəm, beli incə, boy bəstə,  
Zülfüm dal gərdəndə çin, dəstə-dəstə;  
Yerin salardım mən bu sinəm üstə,  
Zarafatlaşdığını yadına düşdü.

Sözü tamama yetirib, öz xas kənizi Mələksumaya dedi:

– Ay Mələksuma, aşxana aşı yeməkdən cana gəlmışəm. Dur, bir qədər yağı, düyü gətir, özüm bişirib, özüm yeyəcəyəm.

Yağ, düyü hazır oldu. Zöhrə xanım biləklərini cirmədi, özü aşı bişirib siniyə çəkdi. Mələksumanı çağırıb dedi:

– Sən allah, sən də otur, mənimlə çörək ye.

Mələksuma dedi:

– Təsəddüqün olum, mənim nə həddim var ki, səninlə çörək yeyəm?

Zöhrə dedi:

– Mən sana deyirəm otur, otur...

Mələksuma oturub, əlini xörəyə uzadanda dedi:

– Xanım, Allahın altında indi Tahir Mirzə özü gəlib bura çıxa.

Söz Mələksumanın ağızından qurtarmamış, Zöhrə xanımın halı dəyişdi. Abi-leysan kimi göz yaşı axıda-axıda dedi:

– Tay bu çörək mana haram oldu, yiğışdır!

Zöhrə ağlaya-ağlaya yerinə girib yatdı. Mələksuma da dediyinə çox peşman oldu, götürüb xörəyi yiğışdırı. Bu əsnada Tahir o biri otaqda arvad paltarını çıxardıb, öz paltarını geyindi, içəri daxil oldu. Mələksuma Tahir Mirzəni görcək, özünü saldı onun üstünə, üzündən, gözdündən öpəndən sonra and verib dedi:

– Tahir Mirzə, qoy Zöhrə xanımı mən oyadım, tainki bir müjdə alımlı.

Tahir dedi:

– Oyat!

Mələksuma gəldi Zöhrənin yanına, saçlarından iki tel ayırib basdı sinəsinə, görək Zöhrə xanımı necə oyatmağa başladı:

Xab içinde yatan Zöhrə,  
Oyan, Zöhrə, yarın gəldi!  
Qəm-qüssəyə batan Zöhrə,  
Oyan, Zöhrə, yarın gəldi!

Əl yetməz sazı yendirim,  
Sinəmin üstə mindirim.  
Qorxuram səni dindirim,  
Oyan, Zöhrə, yarın gəldi!

Qaşa, gözə düşdü həmə,  
Mən dərdimi deyim kimo?  
Sana qurban Mələksuma,  
Oyan, Zöhrə, yarın gəldi!<sup>19</sup>

Tahir Mirzə səbr edə bilməyib dedi:

– Sən allah, qoy müjdəni mən verim, yarıımı özüm oyadım.

Sazı mindirdi sinə sandığına, görək nə dedi:

Dan yerinə yenə düşdü nişana,  
Oyan, gözlərinə qurban olduğum!  
Uçdu şeyda bülbüл, qondu gülşana,  
Oyan, gözlərinə qurban olduğum!

Kəsdirmişəm nazbalışın yanını,  
Tuta idim kirpiklərin sanını,  
Nə tapıbsan bu yuxunun kanını?  
Oyan, gözlərinə qurban olduğum!

Bağrım başı bar götürməz xəzəldən,  
Göz kəsmərəm sənin teki gözəldən.  
İkimiz də həmdərs idik əzəldən,  
Oyan, gözlərinə qurban olduğum!

Nə vaxtdandı gözün yolda qalıbdi,  
Saralıbdi gül irəngin, solubdu,  
Oyan, Zöhrə, xan Tahirin gəlibdi,  
Oyan, gözlərinə qurban olduğum!<sup>20</sup>

Tahir dedi:

– Ay qız, qolbağını, üzündən ənbərçəsini aç, bəlkə oyana.  
Mələksuma onun qolbağını və üzünün ənbərçəsini açdı, Zöhrə  
yenə oyanmadı. Aldı Tahir, görək nə dedi:

Nə vaxtdan göldik otağa,  
Yatıb, oyanmaz, oyanmaz!  
Canım yolunda sadağa,  
Yatıb, oyanmaz, oyanmaz!

Yığın otağın xalisin,  
Neynirom dünya malisin.  
Ağ qolundan qolbağısın  
Açıb, oyanmaz, oyanmaz!

Tahirəm, neçə-neçəsin,  
Sevmədim türkmən beçəsin.  
Ağ üzündən ənbərçəsin  
Atıb, oyanmaz, oyanmaz!

Zöhrə qurcalanıb dedi:

– Ağız burdan saz səsi gəlir, deyəsən oxuyan var. O kimdi?

Mələksuma cavab verdi:

– Xanım, əynindəki paltar mənim müştuluğum, gözlərini aç gör kimi görürsən?

Tahir o saat sazını divara söykəyib, özü daldada gizləndi. Zöhrə gözlərini açanda, sazi gördü, aldı, görək nə dedi:

Yarım gəlib bu otağa,  
Saz sahibi yar necoldu?  
Canım yolunda sadağa,  
Saz sahibi yar necoldu?

Hər nə oldu mənə oldu,  
Saralıb bənizim soldu.  
Bağ pozuldu, bülbül öldü,  
Saz sahibi yar necoldu?

Beqafildən çıxdı xəbər,  
Yaralarım qabar-qabar;  
Xan Zöhrəyə doğru xəbər,  
Saz sahibi yar necoldu?

Mələksuma danışmaq istəyəndə Zöhrə dedi:

– Ay qız, Mələksuma, qoy birini də deyim, sonra.

Aldı Zöhrə:

Yatmışdım guşuma gəldi bir səda,  
Ala gözlərinə qurban olduğum!  
Bir dərdə düşmüşəm, olunmaz çara,  
Ala gözlərinə qurban olduğum!

Kimdi mənim kimi qara bağlayan,  
Sinəm üstün çalın-çarpaz dağlayan,  
Gecə-gündüz Tahir deyə ağlayan,  
Ala gözlərinə qurban olduğum!

Bayram ayı demək olmaz hər aya.  
Yazlıq məzəlum kimə getsin haraya?  
Deyən, ay qız, Tahir gəlib buraya,  
Ala gözlərinə qurban olduğum!

Tahir gizlindən çıxdı. Bir-birinin boynuna sarıldılar. Tahir onu bağırına basıb, ipək saçlarını tumarlaya-tumarlaya dedi:

Mən səni ədalət bildim,  
Yar, qapına dada gəldim.  
Yolunda çox cəfa çəkdir,  
Ömrü verdim bada, gəldim.

Aşıqlərdə budu adət,  
Cavan ömrüm oldu qarət.  
Xaki-payını ziyarət  
Elədim, murada gəldim.

Mən Tahirəm, yana-yana  
Naləm çıxdı asimanı;  
Necə qoç-quzu qurbana,  
Mən sənə qurbana gəldim<sup>21</sup>.

Zöhrə on iki hörükdən bir tel ayırib sinəsinə basdı, görək onun cavabında nə dedi:

Xoş gəlibson, gözüm üstə,  
Sana peşkəş elim, oğlan!  
Gəl üzün qoy üzüm üstə,  
Əm dodağım, dilim, oğlan!

Nə baxırsan yana-yana,  
Əm ləbimdən qana-qana,  
Çəkilək başqa bir yana,  
Sarmaşaq, quc belim, oğlan!

Zöhrənin baxtı açıldı,  
Boyuna xələt biçildi.  
Bağlı dükanım açıldı,  
Gəl, ol dükəndərim, oğlan!

Aldı Tahir, görək nə dedi:

Bahar gələr, yaz açılar, bülbüllər  
Cəh-cəh vurub oxuyarlar, əmqızı!  
Gəl ikimiz bülbül olaq, gül olaq,  
Biz də edək o xəyallar, əmqızı!

Sən bir gül ol, mən də bülbüli-şeyda,  
İlqar qoyaq hər ikimiz arada;  
Biz də yetək gül fəslində murada,  
Canım alır qoşa xallar, əmqızı!

Mən Tahirəm, sərrim sana əyandı,  
Sevgi sevgisindən doymaq yamandı.  
Ürək sözüm sən Zöhrəyə bəyandı,  
Dərman mana düşdü narlar, əmqızı!

Zöhrə saçlarından üç tel ayırib, sinəsinə basdı, aldı cavabında görək  
nə dedi:

Əmim oğlu, o nə sözdü deyirsən?  
Canımı canına heyran eylərəm.  
Hər dəqiqə sən ki, mənim yarımsan,  
Gecə-gündüz səni mehman eylərəm.

Bağça sənin, bağban sənin, bar sənin,  
Bağda olan alma, heyva, nar sənin,  
Peşköşindi qoşa xallar, yar, sənin,  
Bir söz var ki, onu pünhan eylərəm.

Zöhrənin də budu sana son sözü,  
Qurban sana dil-dodağı, qaş-gözü;  
Mən də sənin kimi aşiqəm, düzü,  
Dərya kimi mən də ümman eylərəm.

Zöhrə xanim sözü tamam eyləyib, Mələksumaya dedi:

– O xörəyi gətir bura, indi üçümüz bir yerdə yeyək.

Mələksuma xörəyi gətirib qoydu qabağa, dedi:

– Xanim, gördünmü mənim niyyətimi?!

Hər üçü başladılar xörəyi yeməyə. Xörəkdən sonra Mələksumanı  
qapıda qarovulçu qoydu, özü Tahir ilə qol-boyun olub yatdı. Bir qədər  
oturduqdan sonra Mələksumanın yuxusu gəldi, dirsəyinə dayanıb,  
ordaca yatdı. Bu biri tərəfdən dayə xidmət üçün içəri girib gördü ki,  
paho, Tahir ilə Zöhrə qol-boyun olub yatıblar. İstədi qayıtsın, Zöhrə  
yanıb dayəni geri çağırıldı, dedi:

– Dayə nənə, sərr kimin olar, saxlayanın. Al bu bir ovuc əşrəfini,  
bu sərrimi heç yerdə açma.

Dayə əşrəfləri alıb dedi:<sup>6</sup>

– Çox yaxşı.

Ancaq pilləkəndən yenə-yenə öz-özünə mırtdanıb dedi:

– Heç yerdə açmayacağam. Bir toyda deyəcəyəm, bir bayramda. Gözümüz aydın, indiyə qədər birinə qulluq eləyə bilmirdik, indi iki oldu.

Dayə üz qoyub Hatəm Soltana tərəf getdi. Zöhrə xanım dayının qırını başa düşüb, başladı Tahir Mirzəni oyatmağa.

Aldı Zöhrə:

Beiman getdi xəbərə,  
Nə yatıbsan, Tahir Mirzə?!  
Çəkəcəklər səni dara,  
Nə yatıbsan, Tahir Mirzə?!

Danışırıq biz qeybdən,  
Xəbərin yoxdu eyibdən.  
Qorxuram mən səyrəğibdən,  
Nə yatıbsan, Tahir Mirzə?!

Xəyal toxumun əkərsən,  
Bica əzablar çəkərsən,  
Ağlarsan, qan-yaş tökərsən,  
Nə yatıbsan, Tahir Mirzə?!

Mən Zöhrəyəm, qələm qaşlı,  
Ala gözlü, siyah saçlı.  
Qoyma məni gözü yaşı!  
Nə yatıbsan, Tahir Mirzə?!

Tahir oyanıb gördü Zöhrə xanım ağlayır. Boynunu qucaqlayıb, ala gözlərindən bir busə alıb dedi:

– Nə üçün ağlayırsan?

Zöhrə xanım əhvalatı ona söylədi. Tahir dedi:

– Qorxma, səni məndən ayıra bilməzlər. Bizi bir-birimizə qismət eyləyən var.

İndi eşit Hatəm Soltandan. Hatəm Soltan əhvalatı eşidib, bərk qəzəbləndi, Tahiri hüzuruna apartdı. O saat cəllada əmr edib dedi:

– Gözümün qabağında bunun boynunu vur, ürəyim sakit olsun.

Cəllad Tahiri yaxalayanda camaat Hatəm Soltanın əl-ayağına tökülib dedi:

– Bu nahaq qanı bizim ölkəyə tökmə!

Hatəm Soltan camaatın töhmətindən, narazılığından qorxub, əmr elədi ki, onu bir böyük sandığa qoyub dəryaya atsınlar. Bəli, bir böyük sandıq qayırdılar. Tahiri sandığın yanına götirdilər. Tahir baxıb gördü Zöhrə kənarda durub, gözünün yaşını abi-neysan kimi tökür. Tahir sevgilisinin ahü-zarını görüb, sazı sinəsinə basdı, görək nə dedi:

Başına döndüyüm alagöz xanım,  
Qoy aparsın görüm, sel mənə neylər?!  
Sana qurban olsun bu şirin canım,  
Qoy aparsın görüm, sel mənə neylər?!

Əmib-əmib ləblərindən qandığım,  
Pərvanətək şam oduna yandığım,  
Müşənbələ, at dəryaya sandığım,  
Qoy aparsın görüm, sel mənə neylər?!

Tahir deyir; nə edirsən əndişi,  
Əlbət belə imiş qəzanın işi,  
Yusifi quyudan çıxardan kişi  
Saxlasa sandığı, sel mənə neylər?!

Tahir Mirzə sözünü qurtaran kimi onu sandığa saldılar, sandığın ağzını bərk-bərk müşənbələyib, dəryaya atdılar.

Dərya sandığı apardı, hərləyib, Zöhrə xanımın otağının qabağına vurdu. Zöhrə xanım bunu görüb, aldı, görək dəryaya necə yalvardı:

Qanlı dərya, nə axarsan selavda,  
Axıb-axıb nə məkana gedərsən?  
Qoymagilən sandıq qala girdabda,  
Götür apar, hər bir yana gedərsən!

Ağlaram, gözümdən tökərəm qanı,  
Fəryadıma yetiş, xanların xanı!  
Göz yaşım kaş qurudayı dəryanı,  
Götür apar, Həstərxana gedərsən!

Mən Zöhrəyəm, Tahir Mirzə qəmində,  
Heç olmadım səhbətində, dəmimdə,  
Nə çalxalanırsan Gilanzəmində?  
Bağışlarsan Süleymana, gedərsən<sup>23</sup>.

Elə ki Zöhrə xanım sözünü bitirdi, dərya sandığı götürüb başladı aparmağa. Tainki sandıq gözdən qeyb oldu, Zöhrə xanımın ürəyi qana döndü, göz yaşını tökə-tökə görək nə dedi:

Nə axarsan, qanlı dərya?!  
Getdi mənim yarım səndə.  
Əlim çatmaz, ünüm yetməz,  
Bir ahilən zarım səndə.

Onunla keçirdi dəmim,  
Artırdın dərd ilə qəmim;  
Bad əsdi, döndərdi dəmim,  
Getdi külli varım səndə.

Başına qara bağlaram,  
Sinəmi çarpaz daqlaram,  
Zöhrəyəm, qanlar ağlaram,  
Getdi mənim yarım səndə!<sup>24</sup>

Zöhrə davam gətirmədi, gözlərinin yaşını axıda-axıda yenə dedi:

Tahiri apardı dərya,  
Getdi, xan Tahirim getdi...  
Xıdır çıxarsın quruya,  
Getdi, xan Tahirim getdi...

Tahiri atdıralar suya,  
Qolunda bazubənd dura,  
Kımlər tapa, kımlər yuya,  
Getdi, xan Tahirim getdi...

Tahir getdi axa-axa,  
Zöhrə qaldı baxa-baxa,  
Qabaqda ildirim çaxa,  
Getdi, xan Tahirim getdi...

Zöhrə xanımı Tahir Mirzənin dalınca ağlar qoyaq, görək Tahir Mirzənin başına nə gəldi.

Tahir Mirzə qırx gün dəryada üzəndən sonra çıxdı Həştərxan vilayətinə. Dəryadan paşalıq bağçasına bir böyük sərdəhnə axırdı. Sandıq bu dəhnə ilə buruldu bağ'a tərəf.

Qəzara o gün paşanın qızı Sona xanım qırx incə qızınan bağa səyahətə çıxmışdı. Gördülər bir şey su ilə qarala-qarala gəlir. Paşanın qızı dedi:

– Qızlar, bəlkə bu gələn sandıq oldu? Gəlin onun içindəkinə şərt qoyaq. Hər kim deyən olsa, onun olsun.

Hamısı buna razı oldu. Vəzirin qızı dedi:

– Əgər pul olsa, mənim.

Vəkilin qızı dedi:

– Əgər mal olsa, mənim.

Padşahın qızı dedi:

– Əgər oğlan olsa, mənim.

Sandıq gəlib yetişdi. Sandığı tutub çıxartdılar qırğına. Ağzin açıb gördülər bir oğlandı ki, on dörd gecəlik aya bənzəyir. Bir tərəfində saz, bir tərəfində də bir qədər çörək var. Amma özü bihuşdu. Sona xanım dedi:

– Allah mənimkin yetirdi. Özü də nəcibzadəyə oxşayır. Əldən qoyası deyiləm.

Vəkilin, vəzirin qızları dedilər:

– Bu olmaz. Dövlət də sizzə, şahlıq da sizzə, gözəllik də sizzə, daha bu oğlanı qoymarıq aparasan.

Sona xanım gördü ki, xeyr, qızlar iqrarlarından döndülər, dedi:

– Eybi yoxdu. Gəlin adama bir söz deyək. Hər kimin sözündə oğlan ayılsa, onun olsun.

Hamısı razı oldular.

Aldı vəzirin qızı:

Əcəm oğlan, nə yatmışan burada,  
Əcəm oğlu, sandığından dur, yeri!  
Bəs nə yaxşı qərq olmadın dəryada?  
Əcəm oğlu, sandığından dur, yeri!

Aldı vəkilin qızı:

Haradan gəlirsən, nə sahmanlısan?  
Cavahir ölkəli, dür məkanlısan.  
Atıblar dəryaya, məgər qanlısan?  
Əcəm oğlu, sandığından dur yeri!

Aldı Sona xanım:

Evdən çıxdın, xarab qoydun xanani,  
Yandırırdın odlara ata-ananı.  
Gel yandırma paşa qızı Sonanı,  
Əcəm oğlu, sandığından dur, yeri!

Sona gördü ayılmır, sözün dalısını görək nə cür dedi:

Başına döndüyüm, qurban olduğum,  
Əcəm oğlu, sandığından dur, yeri!  
Alışib oduna büryan olduğum,  
Əcəm oğlu, sandığından dur, yeri!

Dərin-dərin dəryalara dalmışan,  
Şirin canım eşq oduna salmışan,  
Nə müddətdi bu dəryada qalmışan,  
Əcəm oğlu, sandığından dur, yeri!

Mən Sonayam, köksüm bəndin açaram,  
Canına eşqimin odun saçaram;  
Nə edim ki, mən bu işə naçaram,  
Əcəm oğlu, sandığından dur yeri!<sup>25</sup>

Oğlan bu sözdən asqırıb, ayağa qalxdı. Vəzir, vəkil qızlarının gözü Tahirin gül camalına sataşanda ixtiyar əllərindən getdi, biri sağ qolundan, biri sol qolundan yapışıb, paşanın qızına dedilər:

– Ola bilməz ki, Allah padşahlığı da sizə versin, hər yetirən göyçək oğlanı da. Biz ölcəcəyik, bu oğlanı sana verməyəcəyik.

Sona xanım Tahirə dedi:

– Oğlan, indi ixtiyar sənində. Götür sazını oxu! Hər kəsi ki, könlük tutur, onun adını söylə, onun ol!

Aldı Tahir:

Başına döndüyüm, qurban olduğum,  
Tanrı məni sizə qurban eyləsin!  
Yanıb odlarına büryan olduğum,  
Tanrı məni sizə qurban eyləsin!

Eşq əhlinin dərdin bilib anarlar,  
Əmib-əmib ləblərindən qanarlar;

Boyu uzun, beli mina kəmərlər,  
Tanrı məni sizə qurban eyləsin!

Qulaq asın Tahir Mirzə sözünə,  
Gecə-gündüz yuxu getməz gözünə.  
Mən aşiqəm Hatəm Soltan qızına,  
Tanrı məni sizə qurban eyləsin!<sup>26</sup>

Qızlar başladılar bir-biriylə dava eləməyə. Hər biri başladı ki,  
mənə işarə edir. Bağban bunların bu davasını görüb, yaxına gəldi, əhvalatdan  
xəbərdar olub dedi:

– Oğlan, Allah səni mana yetirib. Al bu beli, ağacların dibini  
boşalt.

Tahir sazı döşünə basıb, görək nə dedi:

Allah, mən nə yaman sevdaya düşdüm,  
Mən getdikcə gedər yollar mənimlə.  
Bilmədim yolumu, bu çaya düşdüm,  
Axa-axa gedər sellər mənimlə.

Mənim sevdiyimin qaradı qaşı,  
Deyirlər bülbüldü, gülün sırdası.  
Gözlərimin axar hey qanlı yaşı,  
Çalxanar çeşmələr, göllər mənimlə.

Tahir Zöhrə sevdidi, cana yetişdi,  
Gəldi işi ah-fəğanə yetişdi.  
Axır ömrü bir bağmana yetişdi.  
Dəstimdə oynuyur bellər mənimlə.

Sona xanım gördü nə qədər oxuyur, bunların birinin də adına işarət  
eləmir, hamısında elə Zöhrə deyib, ağlayır. Götürüb, Tahiri apardılar  
paşanın yanına, əhvalatı ona söylədilər. Paşa Tahirə dedi:

– Ey oğlan, səni nə üçün dəryaya atıblar? Başına gələn qəzavü  
qədəri bəyan elə.

Tahir Mirzə başına gələni paşaya nağıl elədi. Əhvalatı eşidəndə  
paşanın ciyəri yanıb dedi:

– Tahir, indi fikrin nədi?  
Aldı Tahir, görək nə deyir?

Paşa, mən qapına dada gəlmişəm,  
Nola yetirəsən canana məni?!  
Hatəmin qızına aşiq olmuşam,  
O atdı dəryayı-ümməna məni.

Bir ala gözlünün oduna düşdüm,  
Oxuyub könlümün dəftərin açdım.  
Hər zamankı nəzərinə sataşdım,  
Buyurdu cəllada, fərmana məni.

Uşaq ikən beşiyini yırgadım,  
Çörəyimi zəhərlərə doğradım.  
Hatəm Soltan qəzəbinə uğradım,  
Atdı seldən-selə, ümməna məni.

Tahir ərzi-halın şaha bildirir,  
Ağlayıban göz yaşını sildirir.  
Zöhrə dərdi xan Tahiri öldürür,  
Təbibim ol, yetir dərmana məni<sup>28</sup>.

Paşa bir qədər fikir eləyəndən sonra Tahirə sual elədi:  
– Tahir, sən o qızı aşiq olan kimi, o qız da sana aşiqdimi?  
Tahir cavab verdi:  
– Bəli, qibleyi-aləm!

Paşa əmr elədi, böyük qoşun cəm oldu. Gecə öz qızı Sona xanımı, vəzir, vəkilin qızlarını, Tahiri də bərabər yanına alıb, yola rəvan oldu. Günə bir mənzil, teyyi-mənazil, ta ki, yetişdi Qaraman vilayətinə. Şəhəri dörd tərəfdən əhatə elədilər. Paşa qızı Sona xanımı, vəzirin, vəkilin qızını çağırıb dedi:

– Gedərsiniz, Zöhrədən əhval bilərsiniz. Əgər onun Tahirə könlü varsa, onu Tahirə alıb, Hatəm Soltanın da başını kəsdirəcəyəm, yoxsa bu məsələni açmayıb, geri qayıdacağam.

Sona xanım Tahiri çağırıb dedi:

– Mən gedirəm Zöhrənin yanına. Əgər məndən gözəl olsa, sən mənim qardaşımsan, Zöhrə yarın. Yox, gözəl deyilsə, sən ilə özüm hesablaşaram.

Tahir cavab verdi:

– Razıyam. Ancaq alın bu sazı, aparın, bəlkə Zöhrə sizə inanmadı.

Sona xanım sazı alıb, vəzirin, vəkilin qızı ilə bərabər üz qoydular Zöhrə xanımın yanına. Zöhrə xanım əhvalatdan xəbərdar oldu, o saat evi düzəldib, qonaqlarını qəbul elədi. Sona xanım gözünün altına Zöhrəyə baxıb gördü həqiqətən gözəllikdə tayı yoxdu. Öz könlünə dedi: “Əhsən Tahir Mirzəyə”. Zöhrə xanım baxdı ki, Tahirin sazı bu qızın əlindədi. Saçından bir tel ayırıb, bağrına basdı, dedi:

Deyin, qurban olum sizə,  
Saz iyəsi yar necə oldu?  
Qızılgüller üzə-üzə,  
Saz iyəsi yar necə oldu?

Aldı Sona xanım:

Zöhrə, xəbər verim sizə:  
Saz iyəsi yarın gəldi.  
Qızıl güllər üzə-üzə,  
Saz iyəsi yarın gəldi.

Aldı Zöhrə xanım:

Dağlar başı qar olubdu,  
İşim ah-zar olubdu,  
Hansınızda yar olubdu?  
Saz iyəsi yar necə oldu?

Aldı Sona xanım:

Dağlar başı qış olubdu,  
Qaşın gözə tuş olubdu,  
O bizə qardaş olubdu,  
Saz iyəsi yarın gəldi.

Aldı Zöhrə xanım:

Başıma qara bağlaram,  
Sinəmi çarpez daqlaram.  
Zöhrəyəm, qanlar ağlaram,  
Saz iyəsi yar necə oldu?

Aldı Sona xanım:

Başına qara bağlama!  
Sinəni çarpaz dağlama!  
Sona deyir: qan ağlama!  
Saz iyəsi yarın gəldi.

Söz tamam oldu. Sona xanım əhvalatı Zöhrəyə nağıl elədi. Üstəlik atasının sıfarişini də deyib, nə üçün buraya gəldiklərini danışdı. Bu barədə onun fikrini soruşdu. Zöhrə xanım Tahirin sazını bağırına basıb dedi:

Xoş gəldiz, əziz qonaqlar,  
Cəbr eylədi atam mənə.  
Axaq gözümdən irmaqlar  
Cəbr eylədi atam mənə.

Aldı Sona xanım:

Gözəllikkə tayın yoxdur,  
İllah sənin qaşın, Zöhrə.  
Tahir kimi yarın vardır,  
Bəxtəvərdi başın, Zöhrə.

Aldı Zöhrə xanım:

Gəlmisiz, ağır oturun,  
Paşaya xəbər yetirin;  
Ölürəm Tahirdən ötrün,  
Cəbr eylədi atam mənə.

Aldı Sona xanım:

Dolanırdım sola-sağ'a,  
Məcnun kimi düşdüm dağa.  
Sandıq çıxdı bizim bağa,  
Uvand oldu işin, Zöhrə!

Aldı Zöhrə xanım:

Başına qara bağlaram,  
Sinəmi çarpaz dağlaram.

Zöhrəyəm, qanlar ağlaram,  
Cəbr eylədi atam mənə.

Aldı Sona xanım:

Sona deyir: gəl bəsləşək,  
Görək kimdi kimdən qəşəng;  
Arxayın ol, Zöhrə, bişək,  
Gətirmişəm qoşun, Zöhrə<sup>29</sup>

Sona xanım Zöhrəni arxayınlı eləyəndən sonra vəzirin, vəkilin qızını da götürüb, atasının qulluğuna gəldi. Salam verib, ərz elədi:

– Ata, Zöhrə də, Tahir də hər ikisi haqq aşiqidirlər.

Paşa bu xəbərdən şad olub, Hatəm Soltanın yanına elçilər gəndərdi, sifariş elədi ki, ya qızı Tahir Mirzəyə versin, ya da davaya hazırlaşsin. Hatəm Soltan cavab verdi:

– Paşa qızımı özgəyyə istəsə verərəm, ancaq yeddi it küçüyüm olsa, birini də Tahir Mirzəyə vermərəm.

Paşa bu sözdən qəzəbnak olub, əmr elədi, qoşun atlanıb meydana səf çəkdi. O biri tərəfdən Hatəm Soltanın qoşunu könülsüz-könülsüz bunların qarşısında səf çəkib durdular. Tahir Mirzə bu halı görüb, özünü paşanın qulluğuna yetirdi. Yeddi yerdə gərnuş eləyib dedi:

– Paşam, bu camaat mana bir şey eləməyib. Mana nə eləyibsə əmim eləyib. Nahaq qana girmə! İzn ver, mən meydana girim, əmimi dəvət eləyim. Ya o məni öldürər, ya da mən onu öldürüb, atamın qanını özüm almış olaram.

Paşa istədi Tahiri qoymasın, amma Tahir el götürmədi. Axır izn hasıl edib, girdi meydana. O vaxt adət belə idi: iki padşah müharibə edəndə ya iki aşiq çıxardardılar, deyişərdi, yaxud iki pəhləvan gürş tutardı. Hansı tərəfin adamı qalib gəlsə, o tərəf qalib gəlmış hesab olardı. Tahir meydanın ortasında durub, uca səslə əmisinə dedi:

– Ey Hatəm Soltan, nahaq qan tökmək lazımdır. Bu dava sənlə mənim üstümdədir. Ona görə gir meydana. Hansımızı hansımızı öldürsə, o tərəf qalib gəlmış hesab olunar.

Hatəm Soltan bu sözdən qəzəbləndi, at isteyib, meydana atıldı. Başladılar bir-birinə hücum eləməyə. Qızığın vuruşduqları halda Tahirin gözü Zöhrənin yaşlı gözlərinə düşdü. Gördü Zöhrə el duaya qalxızıb deyir:

– Allah, sən əmim oğlunun cavanlığına qıyıb, bu kafirin əlində acız qoyma!

Tahir bunu gördükdə qan gözünü bürdü, atı Hatəm Soltanın üstə saldı. Bərk nərə çekdi:

– Al məlun, atamın intiqam günüdü!

Hatəm Soltan Tahirin hücumunu gördükdə ölümünü yeqin edib, karıxdı. Qalxanı nizənin qabağına verə bilmədi. Tahir Mirzə nizəsini onun sinəsinə elə vurdı ki, ucu arxadan bir çərek kənara çıxdı. Tahir nizəyə təkan verib, əmisinin bədənini atın belindən alıb, meydanın ortasında yerə çaldı. Yerdə qan nəqşə bağladı. “Aferin!” hər iki qoşun-dan ucaldı. Şadlıq nağarasını hər iki qoşun nəvəzişə gətirdi. Paşa əmr elədi şəhəri çıraqban elədilər. Qırx gün, qırx gecə toy eləyib, Zöhrəni Tahirə verdilər. Hər iki həsrət aşıqları bir-birinə qovuşdurdular. Paşa Tahiri orada padşah eləyib, özü ona qırx gün qonaq qalandan sonra Tahir ilə vidalaşıb öz vilayətinə qayıtdı. Tahir təzədən özünə toy elədi. Onun toyuna çoxlu aşiq yiğmişdi. Aşiq o aşiq-məşuqun əllərini bir-birinə verdi, mübarekbadlıq elədi. Sonra ustad aşiq sazı dösünə basıb, bu duvaqqapma ilə onun toyunu başa verdi:

Həzərat, bircə baxın,  
Canlar alındı bu gələn,  
Gözləri cəlladə dönüb,  
İsmi Qaytandı bu gələn.  
Özü bir səxa kani,  
Adildivandı bu gələn.  
Özü gül, saçı sünbü'l,  
Yaqut-yəməndi bu gələn.  
Yaquta bənzər yanaq,  
Mərmərə bənzər buxaq,  
Bir aya bənzər qabaq,  
Kovsərə bənzər dodaq,  
Ağ gülə bənzər ayaq,  
Qoy bassın gözüm üstə,  
Quçmalı candı bu gələn.  
Bağlayıb gümüş kəmər,  
Üstü tamam danənişan.  
Geyinib qəddi dala,  
Tər libası tər yaraşan.

Ağ əndamı başdan-başa,  
Ətirli gül, müşk-fəşan.  
Al yanaq, ayna qabaq,  
Siyah zülfü ənbərəfşan.  
Həm didarı şirindi,  
Göftarı şirindi,  
Bağça-barı şirindi,  
Qoşa narı şirindi,  
Bir belə bəşər olmaz,  
Huri, qılmandı bu gələn.  
Axşam, sabah mən dolanım  
Belə gözəlin başına!  
Vəsməni çəkib gözünə,  
Sürməni yaxıb qaşına.  
Keçirib qızıl tananı  
Nazik əliyinən guşuna.  
Canını qurban edəsən  
Bir belə cənnət quşuna.  
Götürüb setarəni\*,  
Basıb mərməri döşünə.  
Döşündə məməsi var,  
Qızıldan düyməsi var.  
Nə şirin həvəsi var.  
Kəklik kimi səsi var.  
Bir ağır ölkəsi var.  
Ölkəsinə qurban olum,  
Misrə sultandı bu gələn.

Gecə-gündüz əməsən  
Ləblərindən misli-gülab,  
Eşqinə düşənlərin  
Canında qalmayıb tab.  
Nə yatım, nə dincəlim,  
Gözlərimdə olmayıır xab,  
Bir miskin gədəsi ola,  
Mənim kimi xanəxərab.  
Zəhər versən içərəm,  
Nə ki, əllərinlə şərab.

---

\* Çalğı aləti

Nazik əlinə qurban,  
Qara telinə qurban,  
İncə belinə qurban,  
Danış, dilinə qurban,  
Gelən yoluna qurban.  
Bu gəlişdə insan olmaz  
Nuşirəvəndi bu gələn.

Biçarə Aşıq Hüseyin,  
Bax, yar nə nazınan gəlir.  
Geyinib qəddi-dala,  
Küləcə xəzinən gəlir.  
Yığıbdı gözəlləri,  
Qırx incə qızınan gəlir.  
Götürüb setarəni,  
Söhbəti sazınan gəlir.  
Deyəsən şeyda bülbüldü,  
Baharı yazınan gəlir.  
İçməmişəm ayılam,  
Ağıl gedib, zayılam;  
Camalına mayılam,  
Hər nə desən qayılam,  
Qapınızda sayılam.  
Mənə inayət eləsin,  
Dərdə dərmandı bu gələn.





## USTADNAMƏ

Abu atəş, xakü baddan xəlq olduq,  
Neçə şirin-şirin canlar qocalır.  
Gəl çox da qəm yemə, divanə könlüm,  
Hökumət sahibi xanlar qocalır.

Yaxşı adam bu dünyada ölməsin,  
Yaman adam uzun ömür sürməsin,  
Kişinin övladsız varı olmasın,  
Hər sabah malını sanar, qocalır.

Binamusun arı olmaz nəbada,  
Dostunun sərr sözün tez verər yada;  
Bir igid ki, yoxsul olsa dünyada,  
Hər yetən üzünü danlar, qocalır.

Yazıq aşiq Mənsur<sup>1</sup> şad olub gülməz,  
Gözündən tökülən qan-yaşı silməz;  
Adam var yaxşı ilə yamanı bilməz,  
Adam var bir sözdən anlar, qocalır.

Ustadlar ustadnaməni bir yox, iki deyər, biz də deyək iki olsun, düş-mənlərin gözü oyulsun.

Bivəfanın, müxənnəsin, nakəsin  
Doğru sözün, düz ilqarın görmədim.  
Namərdin dünyada çox çəkdim bəhsin,  
Namusun, qeyrətin, arın görmədim.

Bivəfanı özümə dost elədim,  
Yolunda canımı çox qəsd elədim,  
Söyüddən bağ saldım, peyvəst elədim,  
Almasın, heyvasın, narın görmədim.

Ələsgər, elmində olma nabələd,  
Doğru söylə, sözün çıxmasın qələt;  
Şahiddə insaf yox, bəydə ədalət,  
Qazıların düz ilqarın görmədim.

Ustadlar ustadnaməni üç deyər, biz də deyək üç olsun, düşmənin  
ömrü puç olsun!

Adam oğlu, yol, ərkanı tanı, bil,  
Yol, ərkan bilənin yeri dar olmaz;  
Sirrini söyləmə qamu aləmə,  
Bivəfa dilbərdən sənə yar olmaz.

İgid odu tənə oxun atmaya,  
Halal mayasına haram qatmaya;  
Bir oğul ki, rəqibinə çatmaya,  
O oğulda namus, qeyrət, ar olmaz.

Öz süründən qurban desən deyərsən,  
Öz yunundan şal toxuyub geyərsən,  
Bəslədiyin bağın barın yeyərsən,  
Yad bağından sənə heyva, nar olmaz.

Dəllək Murad, çəkmə bir bunca qəmi,  
Burda duran olmaz, gedərlər hamı,  
Fələk biçincidi, bu dünya zəmi,  
Biçilən zəmidən mürğəzar olmaz.

Diyarbəkirdə Kərim adlı bir paşa var idi. Paşanın vanı, dövləti  
həddən ziyada idi. Amma sini keçmişdi, hələ bir övladı yox idi. Kərim  
paşa mahalın ağsaqqalı, qarasaqqalının tədbirinə görə, dövlətinin  
yarısını fağır-füqəraya payladı ki, bəlkə tanrıının ona rəhmi gəlib, bir  
övlad verə.

Aylar, günlər keçdi, paşanın bir qəşəng, göyçək oğlu oldu. Oğlan  
Novruz bayramı günü anadan olduğu üçün adını da Novruz qoydular.  
Uşağı dayəyə tapşırıldılar. Dayə uşağı bəsləməyə başladı. Ta ki, uşaq  
yeddi, səkkiz yaşa çatanda atası onu molla yanına oxumağa qoydu.

Gün keçdi, ay dolandı, Novruz oxuyub bütün kitabları sinədəftər  
elədi. Kərim paşa böyük məclis düzəldib, qırx gün, qırx gecə şadlıq  
keçirdi. Bütün camaati qohum-əqrəbalarını, dost-tanışlarını qonaq çə-  
ğırdı. Şadlıq məclisine bir də aşiq gətirdilər. Aşiq əvvəl könül açan,  
dərd dağından mahnilardan oxudu. Sonra əhli-məclisin xahişinə görə bir  
yaxşı dastan başladı. Novruz ömründə belə bir dastan eşitməmişdi. Das-  
tan ona elə əsər eləmişdi ki, heç məclisin qurtarmağını da bilməmişdi.

Bir vaxt ayılıb gördü ki, məclis qurtarıb, hamı dağılıb gedib. Elə məyus fikirləri yixılıb yatdı. Bir də gördü aləmi-vaqidə bir nurani dərviş başının üstündə durub deyir:

– Oğlum, niyə fikir dəryasına qərq olub, qəflət yuxusuna cumubsan? Al, bu badəni nuş elə, mətləbinə çatarsan.

Novruz diqqətlə dərvişə baxanda gördü ki, həm dərvişdən, həm badədən bir nur qalxıb, asimana bülənd oldu. Bu möcüzəyə məəttəl qalıb dedi:

– Ağa dərviş, bizlərdə o badə haram buyrulub. Biz şərab içmirik.

Dərviş Novruzun cavabında dedi:

– Bala, bu badə o badələrdən deyil. Bu badə Yusifi Züleyxaya yetirən badədəndi.

Novruz badəni dərvişdən alıb nuş elədi. O saat sinəsi dəmirçi kürəsi kimi yanmağa başladı. Bərkdən qışqırkı ki:

– Ağa dərviş, yandım, mənə əlac!

Dərviş barmağını onun gözünün qabağına tutub dedi:

– Oğul, barmağımın arasından bax, gör nə görürsən?

Novruz dedi:

– Uzaq-uzaq yollar görürəm.

Dərviş dedi:

– Daha nə görürsən?

Novruz dedi:

– Bir böyük şəhər, şəhərdə bir saray, içində bir gözəl qız görürəm.

Dərviş dedi:

– Oğlum, həmən gördüğün şəhər Misirdi. Sarayın içindəki qız da Qəndab xanımıdı. Onu sənə, səni də ona buta verdim. İndi bir geri bax, gör gələn kimdi?

Novruz geri baxanda dərviş yox oldu. Novruz o saat bihuş olub yerə yixildi.

Sabah açılanda atası Kərim paşa, anası Zeynəb xanım Novruzun yanına gəldilər. Nə qədər əlləşdirilərse onu ayılda bilmədilər. Həkim, loğman, dünyagörmüş adam qalmadı, çağırtdılar ki, bəlkə onlar Novruzu ayıldalar. Axırda bir dünyagörmüş qoca dedi:

– Qorxmayın! Bununku vergidi. Öz vaxtında ayılacaq.

Novruz düz on bir gündən sonra özünə gəldi. Baxdı ki, atası, anası, qohum-əqrəbəsi – hamı onun başına yığılıb. Novruz dedi:

– Mən dərdimi dilnən desəm, dilim yanar. Mənə bir saz gətirin!

Kərim paşanın əmrinə görə o dəqiqə bir saz təpib Novruza verdilər. Novruz sazı sinəsinə basıb, görək nə dedi:

Tifil ikən qulluq etdim ustada,  
Oxudum dərsimi, kamalın gördüm.  
Sazınan, sözünən zay etdi məni,  
Atam Kərim paşa əməlin gördüm.

Girdim bağa, bağım təğayir oldu,  
Xoryat əli dəydi, tağ ayır oldu.  
Gözüm gördü, ağlım təğayir oldu,  
Çayı-səlsəbilin zülalın gördüm.

Novruzam, qalmışam bir can içində,  
Bir canı bəslədim bir can içində;  
Ağam badə verdi bir cam içində,  
Misirdə Qəndabın camalın gördüm.

Anası dedi:

– Yaxşı başa düşmədim, bir əməlli-başlı de görüm dərdin nədi?

Novruz dedi:

– Ana, Misir padşahının kızı Telli Qəndabı mənə buta veriblər.

Butamın dalınca gedəcəyəm.

Onlar anladılar ki, onunku vergidi. Zeynəb xanım oğlunun ətəyindən tutdu, ağlaya-ağlaya görək nə dedi:

Başına döndüyüm gülüzlü oğul,  
Oğul, gəl getmə sən, aman günüdü!  
Başına çevirrim qəndinən noğul,  
Oğul, gəl getmə sən, aman günüdü!

Atan xarac alır divanxanadan,  
Ölmədik qurtaraq bu qəmxbanadan;  
Oğul necə kəsər meylin anadan?  
Oğul, gəl getmə sən, aman günüdü!

Bu Zeynəb xanımı ağlar qoyma gəl!  
Sinəsinə əlvan dağlar qoyma gəl!  
Atan qapısını bağlar qoyma gəl!  
Oğul, getməgilən aman günüdü!<sup>2-3</sup>

Novruz anasının cavabında sazı sinəsinə basıb dedi:

Candan çox sevdiyim istəkli ana,  
Ana, himmət eylə, himmət günüdü!  
Əmmişəm südünü mən qana-qana,  
Ana, himmət eylə, himmət günüdü!

Mən qurbanam ustadların pirinə,  
Bizi də yetirsin biri-birinə;  
Babam bağışlaşın tacı-sərinə,  
Ana, himmət eylə, himmət günüdü!

Mənə bu gecədə verilib buta,  
Xudayı-Zülçələl dadıma yetə;  
Novruz, əlin yarın əlinə çata,  
Ana, himmət eylə, himmət günüdü!

Anası ağlaya-ağlaya dedi:

– Ay bala, gəl sən ətəyindən bu daşı tök! Bu səfərə getmə! Diyar-bəkirdə hər kimin qızını istəsən sana alax. Hələ məndən olsa, elə əmin qızçıqazını alarsan. Necə deyərlər “ellini ürküt, axsağına yapış”. Misir hara, biz hara ki, Misirdən danişırsan?!

Novruz anasının sözlərinə qulaq asıb, bir fikrə getdi. Fikirləşdi, fikirləşdi, sonra sazını sinəsinə basıb, oxumağa başladı:

Ay bimürvət, ay biinsaf, ay zalim,  
Yaxşı dosta yalan satmaq olurmu?  
İlqarı unudub, əhdil tərk edib,  
Namusu, qırıyeti atmaq olurmu?

İgidin könlündən keçər paşalıq,  
Aslan kimi girib gəzə meşəlik.  
Şeytanla qohumluq, qurdla aşnalıq,  
Şahmarın qoymunda yatmaq olurmu?

Novruzam, ürəyim eylədi tələb,  
Səndə mürvət yoxdu, fələkdə insaf;  
Sümükdən iş gördüm, poladdan kabab,  
Uydurub bir-birinə taxmaq olurmu?

Novruz sözünü tamam eləyən kimi, ayağa qalxdı, atını minib getmək istəyəndə anası ağlaya-ağlaya atın cilovundan yapışdı, bu dillərlə ona yalvarıb dedi:

Doqquz ayı sinəm üstə götürdüm,  
Getmə, oğul, getmə, qoymaram səni.  
Çox möhnətlə boy-a-başa yetirdim,  
Getmə, oğul, getmə, qoymaram səni.

Aldı Novruz:

Başına döndüyüm gülüzlü ana,  
Ana, halal eylə, mən gedər oldum.  
Südünü əmmişəm mən qana-qana,  
Ana, halal eylə, mən gedər oldum.

Aldı Zeynəb xanım:

Qoymaram gedəsən dövlətxanadan,  
Qurtarmaram bu qüssədən, bəladan,  
Heç üz döndərərmi oğul, anadan?  
Getmə, oğul, getmə, qoymaram səni.

Aldı Novruz:

Canım qurban ərənlərin pirinə,  
Çatdırar aşiqi biri-birinə;  
Atam bağışlasın tacı-sərinə,  
Ana, halal eylə, mən gedər oldum.

Aldı Zeynəb xanım:

Mən rüsxət versəm də, sənə qıymaram,  
Dolannam başına, səndən doymaram;  
Baxtı qara mən biçara Zeynabam,  
Getmə, oğul, getmə, qoymaram səni.

Aldı Novruz:

Canım qurban olsun o min bir ada,  
Yarsız can dözərmi fani dünyada?  
Sən dua qıl, mən də yetim murada,  
Ana, halal eylə, mən gedər oldum.

Zeynəb xanım çox dedi, Novruz az eşitdi, axırda çar-naçar razı olub dedi:

– Oğul, get, Allah amanında olasan, amma tez qayıt.

Novruz atasıynan, anasıynan, qohum-qardaşlarıynan halallaşıb, öpüşüb yola düdü, Misirə getmeyin binasını qoysu. Az getdi, üz getdi, dərə-təpə düz getdi, ta ki, bir dərya kənarına çıxdı. Elə təzə yetişmişdi, bir də gördü gəmi yola düdü. Novruz tək-tənha limanda qaldı. Bir tacir gəmidən onu gördü. Əmr elədi, gəmini saxladılar. Novruz gəmiyə mindi. Tacir gördü Novruz çox qəmlidi, özü də gözlərindən yaş gəlir. Tacir Novruzdən soruşdu:

– Oğlan, nəçisən? Niyə ağlayırsan?

Novruz sazi sinəsinə basdı, görək tacirə nə cavab verdi:

Əzizim tacir, gözüm tacir,  
Qəndab Misirdə, Misirdə.  
Sana qurban özüm, tacir,  
Qəndab Misirdə, Misirdə.

Tacir dedi:

– Ay oğlan, sənin Misirdə nəyin var ki, Misir-Misir deyirsən?

Novruz dedi:

– Gerisinə qulaq as.

Aldı Novruz:

Mən olmuşam yola naşı,  
Tökərəm gözümdən yaşı;  
Uçubdu könlümün quşu,  
Gəzir Misirdə, Misirdə.

Tacir dedi:

– Ay oğlan, vallah səni başa düşə bilmirəm, sözünü açıq de.

Novruz aldı gerisini:

Dərsimi verib lafəta,  
Irəhm eylə, əziz ata,  
Qəndabı Novruza buta  
Yazıb Misirdə, Misirdə.

Tacirin Novruza rəhmi gəldi, dedi:

– Ay oğul, fikir eləmə, mən səni Misirə aparacağam.

Bəli, gəmi yola düşdü. Üç gün, üç gecə yol getmişdilər ki, dəryanın kənarına çatdılar. Birdən bərk tufan qopdu, gəmi üzüqoylu çevrildi. Novruz bir taxta parçasının üstündə qaldı. Ata, anası, sevgilisi, eli, obası yadına düşdü. Aldı, görək öz halına münasib nə dedi:

Gecə ayaz, gündüz bulud,  
Qaldım bu dərya üzündə.  
Ana, yaş köynəyim qurut,  
Qaldım bu dərya üzündə.

Mən çəkdiyim dadü ahdi,  
Sinəmə toxunan oxdu;  
Bir beş arşın kəfən yoxdu,  
Qaldım bu dərya üzündə.

Novruz nə yaman haldadı?  
Peymanam dolhadoldadı;  
Qəndabin gözü yoldadı,  
Qaldım bu dərya üzündə<sup>5</sup>.

Yel elə əsirdi ki, dərya elə mövcə gəlirdi ki, ləpələr Novruzu o tərəfə, bu tərəfə çırpıldı. Novruz gördü ölüm vaxtı. Götürdü, görək ona buta verən dərvişi nə cür haraya çağırıldı:

Yeri, göyü, ərşi, gürşü yaradan,  
Kərəm eylə, qoyma məni dəryada!  
Qarlı dağlar gəldi keçdi aradan,  
Kərəm eylə, qoyma məni dəryada!

Övliyalar, ənbiyalar, ərənlər<sup>6</sup>,  
Hani məndən doğru yola varanlar?  
Qərq oldu dəryaya neçə min canlar,  
Kərəm eylə, qoyma məni dəryada!

Novruz da çağırır səni imdada,  
Bir dərviş donunda vermişdin bada;  
Tut məni dəstimdən, yetir Qəndaba,  
Kərəm eylə, qoyma məni dəryada!<sup>7</sup>

Böyük ustadların dediyinə görə, Novruzun ağızından söz qurtarmamış Xıdır İlyas<sup>8</sup> dərviş paltarında hazır olub, Novruza dedi:

– Gözünü yum!

Novruz gözünü yumdu. Bir zaman gözünü açıb, özünü dəryadan kənar gördü.

Novruz o yana-bu yana baxıb, dərvişi görmədi. İstədi qalxsın, qalxa bilmədi. Elə halsız, elə yorğun idi ki, elə oradaca başını yerə qoyub, dəryanın qıraqında huşa getdi.

Qəzadan Qavvas<sup>9</sup> Əhmədin yolu bu tərəfdən düşdü. Belə xətti-xalı bənövşə kimi, qəddi-qaməti sərv ağacı kimi bir cavanı taqətsiz, huşda görəndə rəhmi gəlib aldı, görək onu necə oyatdı:

Xab içində yatan, ay cavan oğlan,  
Oğul, dur götürüm xanama səni.  
Nədən belə tərki-vətən olubsan,  
Oğul, dur götürüm xanama səni.

Yatşından bilirom yad diyarrisan,  
Bir sevda ucundan ah-zarrisan.  
Qalx ayağa, görüm hansı yerrisən,  
Oğul, dur götürüm xanama səni.

Oğul deyib, səni burdan götürrom,  
Götürübən məkanına yetirrom.  
Mən Əhmədəm, mətləbini bitirrom,  
Oğul, dur götürüm xanama səni<sup>10</sup>.

Novruz huşa gəlib, Qavvas Əhmədi başının üstündə gördü. Əhmədin cavabında görək nə dedi:

Aldı Novruz:

Qadir sübhan, özün yaxşı bilirsən,  
Necə pərişandı hallarım mənim.  
Mən bülbülməm, güldən ötrü gəzirəm,  
Saralıb, solubdu gullərim mənim.

Qurbanam bir alagözün özünə,  
Eşq əlindən yuxu gəlmir gözüüm;  
Necə baxım Qavvas Əhməd üzünə,  
Telli Qəndab gözlür yollarım mənim.

Sarı sinavardı, hazar peşədi,  
Ağ eyvan otaqdı, büllur şüşədi,

Mən Novruzam, atam Kərim paşadı,  
Hani sağı-solda qullarım mənim?!<sup>11</sup>

Qavvas Əhməd Novruzun adlı-sanlı nəsildən olduğunu bilib, ona daha da məhəbbəti qondu. Onu götürüb evinə apardı. Novruz burda yaxşı yeyib, içib dolanmaqda olsun, Qavvas Əhmədin qızı Gülşan xanım onu belə gözəl oğlan görüb, könülü əldən verdi. Bir könüldən min könülə Novruza aşiq oldu, amma sevgisini bürüzə vermədi. Başladı Novruza qulluq eləməyə. Gülşan Novruzu elə yaxşı saxlayırdı, onu elə əyləndirirdi ki, sevgisi-zadı yaddan çıxmışdı. Həmişə yeməkdə, içməkdə, gəzməkdə, kefdə, damaqda idilər.

Bir gün Gülşanla Novruz bağa seyrə çıxmışdır. Yaz fəslindən çiçəklər açmışdı, bülbüllər cəh-cəh vura-vura bir gülün üstündən qalxıb, o biri gülün üstə qonurdu. Bir bülbul gülün bir yarpağını dimdiyinə götürüb, göydə oynadırdı. Birdən külək vurub, gül yarpağını bir qaratikan kolunun üstünə saldı. Bülbul şığıyb gül yarpağını götürmək istəyəndə qaratikan onun ürəyinin başından batıb, kürəyinin arasından çıxdı. Bülbul o saat başını qızılıgül yarpağı üstünə qoyub, yarının qucağında canını qurban verdi. Novruz bunu görəndə tez bülbülin yanına gəldi. Telli Qəndab onun yadına düşdü. Dedi:

– Ay dili-qafil, mənim bu dilsiz-ağızsız quş qədər də vəfam yoxdu.  
Gör məsuqundan ötrü canını necə qurban verdi?

Novruzun köhnə yarası təzələnib, görək məşuqu yolunda canını qurban verən bülbulə nə dedi.

Aldı Novruz:

Səhər gəst eylədim gülzar üstünə,  
Gör necə tutubdu işini bülbul...  
Gah gəlir, gah gedir qonça başına,  
Axıdır didədən yaşımi bülbul...

Bağın, həm bağçanın barı gərəkdi,  
Alması, heyvası, narı gərəkdi,  
Hər kəsin öz dostu, yarı gərəkdi,  
Sevməz özgə yarın qaşını bülbul...

Novruz necə çəksin Qəndab dağını,  
Əritdi, ürəyimin aldı yağını,  
Yel vuruban saldı gül yarpağını,  
Söykəyib can verir başını bülbul.

Novruz sözünü tamam eyləyəndən sonra Misir butası Telli Qəndabın dalınca getmək fikrinə düdü. Gülşan xanım bunu bilib, gözünün yaşını leysan kimi töküb dedi:

– Bə məni haraya atırsan? Olmaya məndən küsdün? Ya məni öldür, ya da səni getməyə qoymayacağam.

Gülşan diliynən dediyi kimi, söznən də dedi:

Mən sənə nə dedim, zalım bivəfa,  
Getmə, oğlan, getmə, qoymaram səni!  
Bu fani dünyada sürmədik səfa,  
Getmə, oğlan, getmə, qoymaram səni!

Aldı Novruz:

Başına döndüyüm, ay nazlı dilbər,  
Ağlama Gülşanım, gözlə yar məni!  
Gözü yolda mənim bir məşuqəm var,  
Ağlama Gülşanım, gözlə yar məni!

Aldı Gülşan:

Mənim kimi olmaz şamlı, əcəmli,  
İş ahü vaylı, ürəyi qəmli,  
Çarxi dönmüş fələk qoydu ələmli,  
Getmə, oğlan, getmə, qoymaram səni!

Aldı Novruz:

Mən pozmaram bu sevdayı-əzəli,  
Yarım yada düşüb, yaram təzəli,  
Unutmaram sənin teki gözəli,  
Ağlama Gülşanım, gözlə yar məni!

Aldı Gülşan:

Gözü yaşlı qoyma bu Gülşanı ta,  
Ayrılıq həsrəti qaldı canımda,  
O ruzi-məhşərdə, haqq divanında,  
Tutaram yaxandan, qoymaram səni!

Aldı Novruz:

Novruz gedib qürbət eldə qalmasa,  
Saralıban gül tek rəngi solmasa,  
Əcal gəlib peymanəmiz dolmasa,  
Ağlama Gülşanım, gözlə yar məni!<sup>12</sup>

Novruz and içdi ki:

– Nə vaxt Tanrı əcəldən macal versə, butamı ələ keçirən kimi səni  
də alacağam.

Gülşan naəlac qalib, Novruzun vədəsinə razı oldu. Novruz o gö-  
zəllə halallaşıb, Misirə tərəf yola düşdü. Az gedib, çox gedib, axırda  
Qaradağa yetişdi. Bu dağda boran Novruzu tutdu. Novruz sazı sinəsinə  
basıb, görək o başı çıskınlı, dumanlı dağlara nə dedi.

Aldı Novruz:

Mən ki oldum vətənimdən didərgin,  
İtirdim Qəndab tək maralı, dağlar!  
Duman, çıskın səndə qaydadi müdam,  
Yanan çıraqlarım qaralı, dağlar!

Mənim sağlığıma kim güman eylər,  
Tübü-boran halım çox yaman eylər;  
Qarlı dağlar gündə nahaq qan eylər,  
Yarı salıb məndən aralı, dağlar!

Kim var ki, burada məni dindirə,  
Dindirib də halım yara bildirə,  
Qorxuram ki, bu dərd məni öldürə,  
Novruzam, sinəsi yaralı, dağlar!<sup>13</sup>

Bir xeyli vaxtdan sonra çən çəkilib, duman, çıskın aralananda Novruz  
yoluna davam eylədi. Mənzil eyləyə-eyləyə günlər, aylar keçdi, axır  
ki, gəlib Misirə çatdı. Soruşa-soruşa gəlib çıxdı Calal padşahın ima-  
rətinə. Soruşdular:

– Kimsən?

Dedi:

– Qəribəm.

Bəli, onu qonaq otağına apardılar. Novruz burada qalmaqdə olsun, al  
xəbəri İstanbullu Mahmud paşadan. İstanbullu Mahmud paşa Qəndabın

gözəlliyini eşitmişdi. O, Qəndabı zorla gətirmək fikrinə düşdü. Mahmud paşa qoşun çəkib Misirin üstünə hücum eylədi. O, davadan əvvəl Calal padşaha qasid yolladı ki, ya öz razılığı ilə qızın Qəndabı mana ver, yoxsa zornan aparacağam. Qasid bu xəbəri Calal padşaha gətirdi. Calal padşah qorxuya düşdü. Vəzir ona dildarlıq verib, Mahmud paşyanan dava eləməyi məsləhət gördü. Padşah vəzirin məsləhətinə razı olub, qoşunla bərabər Mahmud paşanın davasına getdi. Çox davadan sonra bacarmayıb basıldı. Novruz hali belə görəndə bir köhlən ata minib, meydana girdi, Mahmud paşaya dedi:

– Ağilli, camaat dolandırın paşa qoşunu qırırmaz. Sən o qoşunun pəhləvanısan, mən də bu qoşunun. İndi razı olsan mənim meydanıma gəl! Hər kim ölsə, Qəndab salamat qalanındı.

Mahmud baxdı ki, bir cavan onu meydana çağırır. O, həzəratdan ar eyləyib, Novruzun meydanına getdi. Calal şahın xəbəri olmadan o iki pəhləvan üç gün, üç gecə dava elədilər. Axırda Novruz Mahmud paşanı öldürdü. Mahmud paşanın qoşunları böyüklerini ölmüş görüb, qaçıb öz yerlərinə getdilər. Novruz şad-şadyana, gül kimi açılmış halda Calal padşahın yanına gəlib, əhvalatı ona söylədi. Padşah Novruzun alnından öpüb dedi:

– Oğlan, məndən nə istəyirsən?

Novruz öz-özünə dedi: “Gəl fikrini söyle! Ölmək ölməkdi, xırıldamaq nə deməkdi?” Sazi sinəsinə basıb dedi:

Könlümün mətləbin aça bilmirəm,  
Qorxuram ki, şahın tuta qəzəbi.  
İgid gərək ilqarından dönəməsin,  
Yar ucundan mən çəkirəm əzabı.

Ayaq torpağına ziyarətim var,  
Dildə kəlmə, gözdə işaretim var,  
Nə müddətdi səndə əmanətim var,  
Üzüm gölmir deyəm sözün hesabı.

Nə müddətdi qaldım şahın qovlunda,  
Bir kəsdəm də yoxdu Misir elində,  
Bu canımı verəm yarın yolunda,  
Novruzam, istərəm Telli Qəndabı<sup>14</sup>.

Novruzun bu sözünə padşahın qəzəbi tutub dedi:

– Ay çörək basan, sən qonaqsanmı, yoxsa qız alansanmı? Sən nə cürətlə mənim qızımı istəyirsən? Cəllad, vur bunun boynunu!

Vəzir padşahın qəzəbləndiyini görüb ərz eylədi:

– Tasaddığın olum, bu cavani öldürmək yaxşı deyil. Onda bizə el töhmət elər ki, qonağı öldürdülər. Buyur, zindana salsınlar.

Padşah vəzirin tədbirinə razı olub, Novruzu zindana saldırdı. Zindanda Novruzun kefi qarışdı. Dünya, aləm onun başına hərləndi, aldı görək nə dedi:

Nə bəlaya düşdü bəlalı başım,  
Səbəb nəydi mən bu hala yetişdim?  
Gəlmədi yanına qohum-qardaşım,  
Qolu bağlı mən bu qala yetişdim.

Bülbülün naləsi bağı yandırar,  
Şamlar şölə çökər, yağı yandırar,  
Mənim naləm uca dağı yandırar,  
Əbəs yerdə bu minvala yetişdim.

Ağlaram, sizlaram, yalvarram mərdə,  
Bar ilahi, fürsət vermə namərdə,  
Atam Kərim paşa Diyarbəkirdə,  
Novruzam, Misirdə qalaya düşdüm<sup>15</sup>.

Sözün tamam eyləyib, quru kərpic üstünə üzüqoylu düşdü.

İndi sizə kimdən xəbər verim, Telli Qəndabdan.

Telli Qəndab Novruzun başına gələnləri eşidib, atasından xəlvət kənkan çağırıb, öz imarətindən zindana lağım atdırıldı.

Novruz zindanda Telli Qəndabın dərdini çəkirdi, bir də gördü altdan lağım açıldı, bir nazənin sənəm lağımdan çıxdı. Qız Novruza baş əyib dedi:

– Qəndab xanım səni çağırır.

Novruz Qəndab adını eşidən kimi dik qalxdı, kənizinin dalınca gedib, Qəndabın otağına çıxdı. Bəli, Qəndab Novruzu hərdən yanına gətirib, hərdən zindana göndərməkdə olsun, bir gün Qəndab özünü naxoşluğa vurdu. Anası Şahnaz xanım onun yanına gəlib dedi:

Mən səni bəslədim allar içində,  
Qızım, dərdin nədi, gəl mənə söylə!

Dastana yetirdim dillər içində,  
Qızım, dərdin nədi, gəl mənə söylə!

Aldı Qəndab:

Açılıb dağların əlvan lalası,  
Ana, mənim dərdim Novruz dərdidi.  
Mən çəkdiyim – nazlı yarın balası,  
Ana, mənim dərdim Novruz dərdidi.

Aldı Şahnaz xanım:

Sən necə balasan, mən necə ana,  
Az qalır dərdindən ciyərim yana;  
Yeddi oğul bir yana, sənsə bir yana,  
Qızım, dərdin nədi, gəl mənə söylə!

Aldı Qəndab:

Bir namə yazaram babam şanına,  
Qoy qisasım qalsın haqq divanına,  
Ölsəm qat qanımı Novruz qanına,  
Ana, mənim dərdim Novruz dərdidi.

Aldı Şahnaz xanım:

Gətirrəm üstünə həkimü loğman,  
Eylərəm dərdinə davayı dərman,  
Şahnazın canı da Qəndaba qurban,  
Qızım, dərdin nədi, gəl mənə söylə!

Aldı Qəndab:

Gətirmə üstümə həkimü loğman,  
Eyləmə dərdimə davayı dərman,  
Şahnaz da, Qəndab da Novruza qurban,  
Ana, mənim dərdim Novruz dərdidi<sup>16</sup>.

Şahnaz xanım dedi:

– Ay qızım, Allah bilir ki, mən səni nə qədər çox istəyirəm. Amma özün bilirsən ki, atan yaman acıqlıdı. Mən bunu ona deyə bilmərəm.

Bunlar burda qalsın, sənə xəbər verim Calal padşahdan. Calal padşah imarətində bir qəfəsin içində bir bülbüл saxlayırdı. Bülbüлün yanına dib-çəkdə bir gül qoymuşdu. Yuxarıdan da bir şamdan asdırılmışdı. Bir gecə yuxuda gördü ki, bir qızıl quş imarətə daxil olub, şamı söndürdü. Şamin sönməyindən qəfəsdeki bülbüл öldü, gülün də yarpaqları töküldü. Calal padşah yuxudan diksinmiş qalxdı. Vəzirini çağırıb yuxunu dedi.

Vəzir yuxunu yozmaqda aciz qaldı. Şəhərə çıxıb nə ki yozucu var hamisinin yanına getdişə də, heç biri bacara bilmədi. Axırda fikrə cumub dedi: “Ay dili-qafıl, deyirlər axır dəməri ocaqdan dəmir çıxardar, gəl bir Qəndabın da yanına get”. Vəzir bu fikirlə Qəndabın yanına yola düşdü.

Vəzir gəlməkədə olsun, o tərəfdən də Qəndab Novruzdan ötrü qəm-qüssə içinde oturmuşdu. Elə bu vaxt üzündən, gözündən nur bülənd olan bir dərviş onun yanına gəlib dedi:

– Qızım, nə ah-zardı çəkirsən? Dərdini mənə söyle, bəlkə mən əlac eylədim.

Qız əhvalatı əvveldən axıra kimi dərvişə nağıl eyləyirdi ki, vəzir başı yalovlu içəri girdi. Qəndab üzünü vəzirə tutub dedi:

– Ağa vəzir, siz heç buraya gələn deyilsiniz. Nə olub şeytanın ayağını qırıbsınız?

Vəzir əhvalatı tamamən söylədi. Dərviş diqqətlə qulaq asıb dedi:

– Nə verərsən, mən şahın yanına gedim, o yuxunu yozum?

Vəzir bütün evini, malını vəd eylədi. Dərviş gülüb dedi:

– Vəzir, biz pay alan dərvişlərdən deyilik, pay verən dərvişlər-dənik. Novruzun xətrinə bu yuxunu yozaram.

Dərviş onunla bərabər şahın hüzuruna gəldi. Şah vəziri görəndə buyurdu:

– Vəzir, deyəsən özün yoza bilməyib, yozucu gətiribsən? İzndi, qoy yozucu yozsun.

Dərviş dedi:

Bülbüл salıbsan qəfəs içinə,  
Şan-şövkətin aşnan yanar, sultanım!  
İgid gərək ilqarından dönməyə,  
Şah da qələmindən dənər, sultanım?!<sup>17</sup>

Əzəl başdan andü qəsəm eylədin,  
Saldırdın zindana, bədnəm eylədin,

Sən iki canana sitəm eylədin,  
Alışan çıraqın sönər, sultanım!

Quranda oxunar aya doğru sin,  
Doğru yeydi, doğru əlif, doğru sin,  
Dərvişəm, söylərəm sözün doğrusun,  
Novruz Qəndab deyib yanar, sultanım!

Dərvış söznən deyəndən sonra diliynən də dedi:

– Calal padşah, eşit və inan, şamdanadakı şamlar sənin oğlanların, qəfəsdəki bülbül Novruz, gül də Qəndabdı. Haman şəmi keçirən quş Allahın bələsidi. Əgər Qəndabı Novruza verməsən, onda oğlanların da, qızın da öləcək, taxtın tar-mar olacaqdi.

Padşah qəzəblənib dedi:

– Tutun bu dərvishi!

Padşah çığıranda dərvış qeybə çekildi. Vəzir, vəkil, aqsaqqal, qara-saqqal şaha ərz eylədilər ki:

– Padşahımız, bu sən deyən dərvişlərdən deyil. Bu Yusifi Züley-xaya yetirən dərvişlərdəndi. Sənin qızın Qəndabı Novruza yetirmək üçün buraya gəlibmiş. İndi o iki sevgili görüşməsə, inan ki, o dərvış deyənlər olasıdı.

Padşah dərvişdən qorxub, o saat Novruzu zindandan çıxartdırıldı. Onun doğrudan da haqq aşığı olduğunu bilmek üçün gözlərini bağlatdı. Vəzirin, vəkilin, qazının qızlarını, bir də çuvala tay olub qalan topal bir qızı Qəndabla bərabər bir yerə qoydurdu. Sonra Novruza buyurdu:

– Oğlan, indi Qəndab bir dəstə qızla gəlib burdan keçəcək. Əgər tanıldın, sənindi, tanımadın, bu həzəratın başı üçün boynun fərmandadı. Sonra padşah qızlara işarə elədi ki, bir-bir gəlib keçsinlər. Qızlar hərəkətə gələndə Novruzun da eşqi coşdu, sazi sinəsinə basdı, qızlar qabağından keçəndə bu dillərlə qızları bir-bir nişan verdi.

Aldı Novruz:

Mənim bu müşkül işimə,  
Yetiş sən, ey rəbbim, haray!  
İçmişəm qırxlar əlindən,  
Eşq ilə şərabım, haray!  
Səni tutar təbim, haray!

Hanı mənim xanımanım?  
Kimsəyə yoxdu gumanım.  
Vəzir qızı, Gohər xanım,  
Haqq versin mətləbim, haray!  
Səni tutar təbim, haray!

Hanı mənim taxtü tacım?  
Kimsəyə yox ehtiyacım,  
Qazı qızı Xanım bacım,  
Sən deyilsən babım, haray!  
Səni tutar təbim, haray!

Sənə qurban olum, tarı,  
Çıxart könlümdən qubarı,  
Vəkil qızı Sənəm Pəri,  
Sən deyilsən babım, haray!  
Səni tutar təbim, haray!

Əlindəki nə əlkdi,  
Fikrində çərxi-fələkdi,  
Bu gəlib keçən Mələkdi,  
Gülüzlü mehtabım, haray!  
Səni tutar təbim, haray!

Əyninə geyibdi ağrı,  
Sinəmə çökibdi dağı,  
Misirin köhnə axsağı,  
Sən deyilsən babım, haray!  
Səni tutar təbim, haray!

Novruzam, getməm buradan,  
Mətləbim versin yaradan.  
Gözəllər keçdi aradan,  
Süz, yeri, Qəndabım, haray!  
Səni tutar təbim, haray!

Novruz gözü bağlı ola-ola butasını tanıdığını görə hamı ərz eylədi:  
– Padşahımız, Novruzun haqq aşığı olmasına heç söz ola bilməz.  
Padşah Novruzun Qəndabın, Qəndabın da Novruza aşiq olduqlarını  
gözüylə görəndə daha bir şəkk-şübhəsi qalmadı, bir busatlı toyla

qızını Novruza verdi. Novruz sevgilisiylə bir müddət Misirdə qalandan sonra Calal padşahdan, Şahnaz xanımdan izn alıb, əhli-şəhərlə halal-hümmət eləyib, Qəndabla bərabər Diyarbekirə tərəf yola düşdü. O qədər getdilər ki, axırda Qaradağa yetişdilər. Yaz fəslidi. Dağın başı əlvan-əlvan gülərlə, çiçəklərlə bəzənmişdi. Qızlar, gəlinlər gəzməkdə, mal-qoyun otlamaqdə, könül açan gözəl quşlar cəh-cəh vurmaqdə idi. Gahdan bir də göy guruldayır, yağış yağır, qövsi-qüzeñ çıxır; gahdan da gün çıxır, qarlar əriyib, sellərə, sulara qarışib çaylarda, dərələrdə qıçıldayırdı. Novruz şad-şadyana sazı sinəsinə basıb, bu vəsfəgəlməz mənzərəni görək necə tərif eləyir:

Hey yağır yağışın, qalxır dumanın,  
Axır boz bulanıq sellərin, dağlar!  
İndi belə xoş səfali çağındı,  
Köçür, qonur ağır ellərin, dağlar!

Hər dağlardan uca Nuhun dağdı,  
Çahar ətraf tamam cənnət bağdı,  
Tülek, tərlan, laçın, quş yıagnağıdı,  
Sonalar arzular gülərlərin, dağlar!

Şükür olsun haqqıa, dada yetişdi,  
Ağamın əlindən bada yetişdi,  
Yazıq Novruz xoş murada yetişdi,  
Əcəb seyrəngahdı bellərin, dağlar!

Novruz sözünü tamam eyləyib yoluna düzəldi. Bir mənzil gedəndən sonra bir göy çəmənliyə çatdılardı. Burada düşdülər. Demə, bu yer Kəlləgözün imiş. Ona görə də qaçıb burada məskən salmış imiş. Sonra xanı da, yaxın adamlarını da qırıb dağıtmışdısa da, yenə də elə burada qalıb, gəlib-gedəni çalıb-çapırdı. Bəli, Kəlləgöz pəhləvan biçənəyində adam görəndə onların yanına gəlib dedi:

– Ay qulbeçələr, buraya quş gəlsə qanad salar, qatır gəlsə dırnaq salar, siz hara, bura hara?

Novruz cavab verdi ki:

– Biz Diyarbekirə gedirik. Dincəlmək üçün burada oturmuşuq.

Kəlləgöz pəhləvan dedi:

– Cox yaxşı, indi mən sənin özünü soyaram, nişanlını da əlindən alaram, onda görərsən dincəlmək necə olar.

Novruz dedi:

– Kəlləgöz, igid bir iş görməmiş ağzını avara qoyub söyləməz.  
Kəlləgöz bu sözdən acıqlandı, Novruzun üstünə hücum çəkdi.

Novruz dedi:

– İgidlərdə üç nişan olar. Biri-birinə hərbə-zorba gəlmək, at oynatmaq, güləşmək. Mən səninlə üçünə də varam.

Kəlləgöz Novruzun belə ürəkli-ürəkli danışmağından daha da hirsəndi. Nərə çəkib, görək Novruza nə hərbə-zorba gəlir:

Əcəm oğlu badə içdi  
Ol Şahi-Mərdan əlindən,  
Oynadıb gözəl kəkliyi  
Alaram, güman əlindən.

Aldı Novruz cavabında:

Barilahım, azad elə  
Məni bu yaman əlindən!  
Qurtarmır qovgalı başım  
Bədəsil düşman əlindən.

Aldı Kəlləgöz:

Burdan keçməz ağır ellər,  
Gözünə çökərəm millər,  
Neyləsinlər beçə qullar,  
Mən bəbrü aslan əlindən.

Aldı Novruz:

İgid meydanda hərləni,  
Vurram başın diğirləni,  
Meydan gumbur-gumburları  
Hazaran qalxan əlindən.

Aldı Kəlləgöz:

Kəs səsini, ay heyvərə,  
Gününü eylərəm qara;  
Ellər tamam gəlib zara  
Kəlləgöz qəhrəman əlindən.

Aldı Novruz:

Novruz burda qalmaq istər,  
Misri qılinc çalmaq istər,  
Kor yapalaq almaq istər  
Sonanı tərlan əlindən<sup>19</sup>.

Hərbə-zorbadan sonra meydana atıldılar. Çox vuruşdular, qol yordular, axırda Novruz Kəlləgözü öldürdü. Başını kəsib xurcuna qoyanda gördü ki, qalaçada bir qız ağlayır. Novruz onun yanına gedib xəbər aldı:

– Gözəl qız, dərdin nədi? Niyə ağlarsan? Nə cür olub ki, bu qalaçaya düşübəsən?

Qız gözlərinin yaşını silib, Novruzun üzünə baxdı, dedi:

– Ey oğlan, bil və agah ol, mən Ərəbistan padşahının qızı Şəhriyaram. İzn ver dərdimi sənə sazla deym.

Novruz dedi:

– De!

Şəhriyar xanım saçından iki tel ayırib sinəsinə basdı, aldı, görək nə dedi:

Başına döndüyüüm, ay qərib oğlan,  
Buyur bir yanımıda qal, sənə qurban!  
Nə müddətdi mənim könlüm məluldu,  
Bu qəmli könlümü al, sənə qurban!

Aldı Novruz:

Başına döndüyüüm, a nazlı dilbər,  
Söyləsən halını, yar, sənə qurban!  
Mən bülbülməm, güldən ötrü yanıram,  
Layiq deyil qona xar, sənə qurban!

Aldı Şəhriyar:

Pünhan danış, heç kəs səni duymasın,  
Şirin cana heç özgələr qiymasın,  
Öldürsə öldürsün, burda qoymasın,  
Yalvar, yapış yara, dil sənə qurban!

Aldı Novruz:

Başına döndüyüm, telli Şəhriyar!  
Mənim gözü yolda bir Gülşənim var.  
Allah amanatı bircə canım var,  
Candan qeyri külli var sənə qurban!

Aldı Şəhriyar:

Yaxşı olar ilqar ilə etibar,  
Gözəl oğlan, səndən qeyri kimim var?  
Özüm ərəb qızı, adım Şəhriyar,  
Yaz məni Qəndaba qul, sənə qurban!

Aldı Novruz:

Gözüm qaldı buxağında, telində,  
Laçın könlüm sona qoymaz gölündə.  
Bir canım var üç gözəlin yolunda,  
Ölünçə, Novruzam, yar, sənə qurban!<sup>20</sup>

Şəhriyar xanım Novruzu sevdiyini sazla dediyi kimi sözlə də dedi:

– Ay cavan, bil, agah ol. Çapolçu Kəlləgöz pəhləvan mənim gözəlliymə aşiq olub, atamdan istədi. Atam vermədi. Günlərin bir günü mən bağçamızda seyr eyləyirdim. Demə, Kəlləgöz pusquda imiş. Məni götürüb həmin bu qalaçaya gətirdi. Ha eylədi, ona rəy vermədim. Məni zindana saldı. Mən canımı qurtarmaq üçün dedim:

– Ay pəhləvan, mən əsil-nəslimin qorxusundan sənə rəy verə bilmərəm. Əgər vüsalıma yetişmək istiyirsənsə, onda atamı, qohum-əqrəbamı qır, qurtar, sənə rəy verim. O, vədimə inandı, atamla çox dava eylədi. Atamın varı, dövləti çox idi. Özü də arxalı idi. Onun üçün də bata bilmədi. Mən tamam yeddi ildi bunun əlində giriftaram. İndi qorxuram ki, gəlib çıxa, səni mənə, məni də sənə qata.

Novruz Şəhriyarın cavabında gülüb dedi:

– Çox yaxşı,ancaq yol gəlmışik, susuzuq, o xurcundakı qarpızı gətir, kəsək, yeyək, sonra başımıza çara çəkərik.

Şəhriyar gedib xurcuna baxanda Kəlləgözün başını görüb, Novruzun əl-ayağına düşüb, alqış eyləyə-eyləyə dedi:

— Sən ki mənim canımı bu zalımın əlindən xilas eləmisən, mən səndən ayrılan deyiləm.

Bəli, Novruz Qəndabla, Şəhriyarla o qalaçada xeyli qalandan sonra vəzində yüngül, qiyəndə ağır şeylərdən götürüb yola düşdülər. Az gedib, çox gedib Gülsən xanımgılıq ətədlər. Gülsən xanım hər üçüylə görüşüb öpüşdü. Aldı, görək nə dedi:

Şükür haqqası, genə olduq üzəbzəüz,  
Ala gözlü, bəy Novruzum, xoş gəldin!  
Əyloşöydik, əhdim buydu, dizbədiz,  
Ala gözlü, bəy Novruzum, xoş gəldin!

Gəl sən gedək mənim o dəmxanama,  
Genə müjdə etsin ata-anama,  
Tifil kimi səni alım sinəmə,  
Ala gözlü, bəy Novruzum, xoş gəldin!

Süsən-sünbüllü, tər bənövşə, ireyhan,  
Ətirşah tək təzə güldən Gülsən,  
Səni gördü gözüm, oldu lap rövşən,  
Ala gözlü, bəy Novruzum, xoş gəldin!

Elə o günün sabahı Novruz hər üç gözəli də götürüb Diyarbekir sənsən, yola düşdü. Düşərgələrdə qala-qala bir müddətdən sonra Diyarbekirə yaxınlaşdılar. Bir yandan Novruzun səfəri neçə il çəkdiyindən, o biri yandan duman-çıskın hər yanı bürüdüyündən onlar Diyarbekir yolunu itirib, çöl-biyabana düşdülər. O qədər getdilər ki, axırda Diyarbekirin yaylağına ətədlər. Novruz haman yaylaqda özlərinin Dəli çobanına rast gəldi. Dəli çoban şəhərsayağı geymiş bir oğlanın yanında üç gözəl qız görəndə ağzının suyu dabax dəymış öküzün ağzının suyu kimi axıb döşünü islatdı. Novruzu tanımadığından istər sözlə, istərsə hərbə-zorbayla onun nişanlılarını əlindən almaq fikrinə düşdü. Çomağı saz eləyib döşünə basdı, görək nə dedi.

Aldı Dəli çoban:

Gəl əzəl başdan danışaq,  
Bil, ağlım, kamalımlı, oğlan!  
Zərbələ çəkibən çəliyi,  
Vurum, atdan salımlı, oğlan!

Aldı Novruz:

Gəlirdim Misir elindən,  
Duman aldı yolum, çoban!  
Gər çəksəm misri qlıncı,  
Sənə fərzdi ölüm, çoban!

Aldı Dəli çoban:

Vuruban atdan yışaram,  
Yışanda yerə çaxaram,  
Birin sənə pay çıxaram,  
İkisini aldım, oğlan!

Aldı Novruz:

Uğrayıb şeytan felinə,  
Əl vurma sonam telinə;  
Vermərəm xoryat əlinə,  
Mən bülbüləm, külüm, çoban!

Aldı Dəli çoban:

Oğlan, bir gəl sən insafa,  
Çəkmışəm bu yolda cəfa;  
Üç ay yayda sürüm səfa,  
Payız yola salım, oğlan<sup>1</sup>

Novruz gördü ki, çoban heç zad qanmir. Yalvarmaqla bunun dəyənəyinin əlindən qurtarmaq olmaz. Ona görə də hərbə-zorbaya başlayıb dedi:

Gözzəllər sağı soldadı,  
Misri qlıncı da beldədi,  
Atamın gözü yoldadı,  
Necə burda qalıb, çoban?!

Aldı Dəli çoban:

Mən Dəli çobanam, dəli,  
Etmerəm fikir, xəyalı.  
Qucmalı Qəndabın beli,  
Xoş keçər iqbalmı, oğlan!

Aldı Novruz:

Novruzam, sinə dağlıyam,  
Dərdimi kimə ağlıyam?  
Kərim paşanın oğluyam,  
Diyarbəkir elim, çoban!

Dəli çoban Kərim paşanın, Diyarbəkirin adını eşidəndə o saat bildi ki, bu, ağanın itən oğlu Novruzdu. Çoban tutduğu işdən peşman olub dedi:

– Ağa, məni bağışla, səni tanımadım. İndi siz bu yolla yavaş-yavaş gəlin, mən ağama, xanımıma xəbərə gedim.

Çoban onları gəlməkdə qoyub, ağasına müştuluğa tərpəndi. Yetişəndə ağasına, xanımına Novruzun sevgilisini də gətirib salamat gəlməyini belə xəbər verdi:

Köçübüdü Misir elindən,  
Novruz gəldi, Novruz gəldi!  
Üç durna telli gözəllə  
Novruz gəldi, Novruz gəldi!

Gəldilər mənim yanımı,  
Sevdanı saldı canımı,  
Muştuluq Zeynəb xanımı,  
Novruz gəldi, Novruz gəldi!

Adı Çoban, özü dədə,  
Qulluq edibdi ustada,  
Kam alib yetə murada,  
Novruz gəldi, Novruz gəldi!

Kərim paşa oğlunun gəlməyi xəbərini eşidəndə çobana bütün otardığı sürüünü müştuluq verib, yola saldı. Sonra ağısaqqal, qarasaqqal, cahıl, comərd ilə oğlunun pişvazına çıxdı, nişanlıları ilə bərabər evlərinə gətirdi.

Ata-anası Novruzu, onun gətirdiyi qızları bağırlarına basıb, üzlərindən, gözlərindən öpdülər.

Kərim paşa Diyarbəkiri əlvan-əlvan güllərlə, çiçəklərlə, xəlilərlə bəzədi, bir qəşəng toy məclisi qurdurdu. O məclisə bütün Diyarbəkir

əhlini qonaq çağırıldı. Doqquz gün, doqquz gecə toy vurdurandan sonra Qəndabin kəbinini Novruza kəsdirdi, onun əlini Novruzun əlinə tapşırdı.

Camaat toyu təbrik edib dedi:

– Ulduzlarınız barışın! Ruzunuz göydən yağsın, yerdən bitsin!  
Şanınız daha da ucalsın!

Çox şənlikli bir toy oldu, hamı ac qarınlar doydu.

Məşhur ustadların deməyinə görə, Novruzun əlinə Qəndabın əli verilən vaxt bir aşiq onların məclisinə gəlib, duvaqqapmalarını belə bağladı:

Yüz mahi-münəvvər ola, könlüm səni istər,  
Yüz şəmsi-müdəvvər ola, könlüm səni istər,  
Yüz sərvi-sənubər ola, könlüm səni istər,  
Yüz saqiyi-kövsər ola, könlüm səni istər,  
Yüz qaməti ərər ola, könlüm səni istər.

Yüz mah-məsəl, afəti-can, gözləri xummar,  
Yüz sibzəğən, qünçədəhan, nərgisi-bimar,  
Yüz zülfü-pərişanü bəlacu, büti-xunxar,  
Yüz qaşı kaman, şüx pərizadi-cəfakar,  
Yüz kirpiyi xəncər ola, könlüm səni istər.

Yüz ləli-gübərbar ola, yüz gülşəni-rəngin,  
Yüz qaşı kəman, incə miyan, lebləri şirin,  
Yüz qaməti rəna ola, yüz kakılı pürçin,  
Yüz mahi-məlihət, büti-ziba, güli-nəsrin,  
Yüz zülfü müənbər ola, könlüm səni istər.

Yüz simbədən, incə miyan, gözləri məstan,  
Yüz dilbər ola hur-liqa, nazinü casban,  
Yüz xali həbəş, gərdəni mina, xəti reyhan,  
Yüz sinəsi mərmər, diş dür, afəti-dövran,  
Yüz bakirə düxtər ola, könlüm səni istər.

Yüz şahidi-Şirazu, Hələb, Misru, Səmərqənd,  
Yüz zinəti-aləm, fərəhəfza, şəhi-fərxənd,  
Yüz şəmi-diləfruz ola, yüz ləli-şəkərxənd,  
Yüz mən kimi biçarə Kərim hüsnünə həsbənd,  
Cümlə sana çakər ola, könlüm səni istər.





## USTADNAMƏ

Qafıl könlüm, bu nə yoldu tutubsan,  
Sərf elərsən nə kamaldı dünyada?  
Dövlətə quł olub, gül tək açılma,  
Çox sənin tək gullər soldu dünyada.

Küfrdən qəlbində bərkitmə barı,  
Top dəyər, dağıdır burcu, hasarı;  
Çox sənin tək çöldə gəzən şahməri  
Fələk kəməndinə saldı dünyada.

Guşunda sırgadı, sinəndə dağdı,  
Ağillı unutmaz necə ki, sağdı;  
Dövlətdən qismətin beş arşın ağıdı,  
Çəkdiyin qovğadı, qaldı dünyada.

Fələk xarab etdi abadanları,  
Zülmə töküldü yanan şamları;  
Hayif, gözəllərin gül əndamları  
Mara-mura qismət oldu dünyada.

Yığilar məxluqat, qurular məhşər,  
Boyunlarda kəfən, əllərdə dəftər,  
Onda vay halına, yazıq Ələsgər,  
Özün getdin, sözün qaldı dünyada.

Ustadlar ustادnaməni bir yox, iki deyər, biz də deyək iki olsun, düşmənin gözü tökülsün!

Bu qoca dünyada yox ömrə vəfa,  
Görün olacaqdı nələr dünyada.  
İnsan olan şirin-şirin danışar,  
Heyvan olan gedər mələr dünyada.

Yeddi yerir, səkkiz çəkər, beş mələr,  
Mənəməm deyənlərin yurdu heş\* mələr,

---

\* Heş

Axan çaylar, qaynar bulaq, çeşmələr,  
Necə olacaqdı sular dünyada?

Üstündən el köçmüş dağlar görmüşəm,  
Dağılmış, talanmış bağlar görmüşəm;  
Mənəm deyənləri ağlar görmüşəm,  
Kimsə ağlar, kimsə gülər dünyada.

Səməd ki var, bir quruca cəsəddi,  
Dünyada hamiya ölüm rəsətdi;  
Qanlı fələk, bəs bu necə mürvətdi  
Cavan oğlanlar da ölü dünyada?!

Ustadlar ustadnaməni üç deyər, biz də deyək üç olsun, düşmən  
ömrü heç olsun!

Əgər bu dünyada ömr etsən yüz il,  
Əlində təsbehin düzülhadızıl.  
Nuh da ömr eylədi min doqquz yüz il,  
Sanasan ki, bir gün, bir axşam qaldı.

Təkəbbür insana salam eyləməz<sup>1</sup>,  
Səyrəqib kimsəyə ənam eyləməz<sup>2</sup>,  
Heç kəs bu dünyani tamam eyləməz,  
Çoxlar cəhd eylədi, natamam qaldı.

Qul Allahquluyam, ay nəsib eylə!  
Şəcərdən baş verib, ay nə sib eylə<sup>3</sup>,  
İskəndər mülküdü, aynası beylə,  
Nə Cəmşid padşah, nə də Cəm qaldı<sup>4</sup>.

Sizə ərz eləyim Pitlis şəhərindən. Pitlis şəhərində kimdən, Hacı Sayaddan.

Pitlis şəhərində Hacı Sayad adlı varlı-karlı bir kişi var idi. Bunun dünyada heç kəsdən əskikliyi yox idi. Amma bir oğul-züryəti yox idi ki, öləndən sonra mal-dövlətinə sahib olsun. Hacı Sayad bir gün qazanları asdırıb, qoyunları kəsdirib, ehsan verdi, bütün ac qarınları doydurdu, yalavacları geydirdi, özü də əhd elədi ki, bir züryəti olsa, Qanlı çaya körpü saldırsın. Arvadı hamilə qaldı.

Hacı Sayad bunu görən kimi Qanlı çaya körpü saldı. Doqquz ay, doqquz gün, doqquz saat, doqquz dəqiqədən sonra arvad yükünü yerə qoydu. Bundan bir cüt, yəni ekiz uşaq oldu: biri oğlan, biri qız. İndi təzəcə anadan olmuş uşaqlar ağlamaqda olsunlar, sən eşit Hacı Sayaddan. Arvad yükünü yerə qoyanda Hacı evdə yox idi, məsciddə namaz qılmağa getmişdi. Elə ki ona müstuluq verdilər, məsciddən çıxdı, hə-yətdən keçəndə qulağına bir çəga səsi gəldi. Çönüb hücrəyə baxanda gördü bir uşaqdı, əskiyyə bükülüb, atıblar hücrəyə. Hacı uşağı əbasına büküb evə gətirdi, arvadına dedi:

– Ay arvad, şükür Allahın böyüklüyünə! Biz birini istəyirdik, o, üçünü verdi.

Arvad uşağı alıb, üz-gözünə baxdı, Hacıya qaytarıb dedi:

– Mən halal südümü haramzadaya verə bilmərəm. Apar qonşuluq-dakı Xanı qarıya ver, o saxlasın. Bunları da mən özüm saxlayım, amma hələ adlarını qoymayaq.

Uşağı verdilər Xanı qarıya saxlamağa. Üç gündən sonra uşaqlara ad qoymağa başladılar. Bütün qarıları yiğdilar.

Qarılar cürbəcür olur: Pərcahan, Hürcahan, Zorcahan; Napak qarı, İpək qarı, Köpək qarı...

Pərcahan qarı dedi:

– Oğlanın adını mən qoyacam. Bax, bunun adı olsun Sicimqulu. Ömrü də sicim kimi uzun olsun.

Bu qarını eşiyə çıxartdılar ki, səndən ad qoyan olmaz. Bu səfər Hürcahan qarı gəldi, dedi:

– Oğlanın adını Örkənqulu qoyacam. Həm enlənsin, həm də uzansın.

Buna da acıqları tutub, eşiyə çıxartdılar. Sonra Zorcahan qarı gəldi, dedi:

– Oğlanın adını qoyacam Çatıqulu.

Bunu da qovdular. İndi də gəldi Napak qarı:

– Oğlanın adını qoyacam Poladqulu ki, heç ölməsin.

Köpək qarı bunu eşidəndə irəli gəlib dedi:

– Oğlanların birinin adını Dəmirqulu, birini də Poladqulu qoyacam ki, adları kimi möhkəm olsunlar.

Bunu da çölə çıxardıb, İpək qarını çağırıldılar. İpək qarı dedi:

– O qarılar qələt eləyir. Mən oğlanın adını qoyuram Məhəmməd, qızın adını Pəri, o tapılan oğlanın da adını Tapdıq.

Bəli, gün, ay gəlib keçdi, uşaqlar yaşa doldular. Oxuyub məktəbi qurtardılar. Bir gün çovuş<sup>5</sup> gəldi ki, hər kim Məkkəyə gedir gəlsin.

Hacı Sayad hər il Məkkəyə gedərdi. Çovuşun səsini eşidən kimi dedi:

– Mən gedirəm Məkkəyə.

Hacı Sayadın arvadı Gülüstan dedi:

– Mən də gedəcəm.

Oğlu Məhəmməd dedi:

– Mən də gedəcəm.

Bunlar yol tədarükü gördülər. Yola düşəndə Hacı Sayad Tapdığı çağırıldı, dedi:

– Oğul, bacını sənə tapşırıram, səni də Allaha. Məkkədən doqquz aya kimi gələcəyik. Sən ona kimi bacına yaxşı muğayat ol. Qoyma darıxsın.

Qərəz, bacısını Tapdığa tapşırıb, yola rəvan oldular. Bunlar getməkdə olsun, Tapdıq bacısının altı ay bacı-qardaş kimi rəftar elədi. Yeddinci aya ayaq qoyanda Xanı qarı onu küçədə gördü. Qarı Tapdığın halını soruştan sonra dedi:

– Oğul, nə qayırırsan? Bir şey əldə eləyibsənmi?

Tapdıq dedi:

– Qarı nənə, nə əldə eləyəcəm ki?

Qarı dedi:

– Necə nə əldə eləyəcəksən? Pəri xanımı. O sənin bacın ha döyük.

Tapdıq dedi:

– Bacım döyük?

Qarı dedi:

– Xeyr. O sənin bacın döyük. Əgər o sənin bacın olsa, onda bir qardaşın adını Məhəmməd qoyanda, sənin də adını Əhməd qoyardılar. Səni məsciddən tapıblar. Onun üçün də sənin adını Tapdıq qoyublar.

Bic söz həmişə bicin beyninə batar. Tapdıq bu sözü qaridan eşi-dəndə çox sevindi, tez bazardan qayıdır, nişanbazlıq üçün bir yaylıq aldı, gəldi Pəri xanımın yanına. Pəri xanım çox oxumuşdu. Ərəb, fars dillərində olan bütün kitabları qurtarmışdı. Gördü ki, Tapdığın gətirdiyi yaylıq xeyirli yaylıq deyil, soruşdu:

– Qardaş, bu nə yaylıqdır?

Tapdıq dedi:

– Xeyr, mən sənin qardaşın deyiləm. Mən səni alacam. Bu da nişan yaylığıdı, sənə almışam.

Pəri xanım dedi:

– Ay Tapdıq, Allaha bax, mən sənin bacınam. Belə şey olmaz.

Tapdıq dedi:

– Xeyr, elədi ki var. Mən səni alacağam. Öldü var, döndü yoxdu.

Pəri xanım dedi:

– Qardaş, bilirəm, şeytan sənin qəlbinə girib, amma lənət şeytana deyinən. Bu şər işdən çəkin!

Tapdıq tir deyib, sözünün üstə durdu. Pəri xanımın yaxasından əl çəkmədi. Pəri xanım yasəmən tellərindən üç dənə ayrıb, sinəsinə basdı, qardaşına yalvarmağa başladı:

Başına döndüyüüm, qurban olduğum,  
Çıxma yoldan, qardaş, aman günüdü!  
Alışib oduna büryan olduğum,  
Çıxma yoldan, qardaş, aman günüdü!

Mən tutaram ətəyindən dadınan,  
Pərvanayam, qovrulmuşam odunan,  
Məni rüsvay etmə bədnam adınan,  
Çıxma yoldan, qardaş, aman günüdü!

Gələndə nə deyim mən o Hacıya?  
Şirincə nemətim döndü acıya;  
Heç qardaş da kəc baxarmı bacıya?  
Tapdıq, çıxma yoldan, aman günüdü!

Bu dərd qalar Pəri xanın canında,  
Pərvana tək yanar şamlar yanında;  
Üzü qara durruq haqq divanında,  
Çıxma yoldan, qardaş, aman günüdü!

Tapdıq başını bulayıb dedi:

– Mənə qəzəl oxuma! Elə şey yoxdu, alacam səni.

Pəri xanım dedi:

– Zərər yoxdu. Gəl çıxaq balaxanaya<sup>7</sup>. Qırx pilləkəndən çıxdıqca mən nə desəm, sən də onu de. Sonra danışarıq.

Bəli, bunlar balaxanaya çıxmaga başladılar. Ayaqlarını pilləkənə qoyanda Pəri xanım dedi:

– Lənət şeytana!

Tapdıq da dedi:

– Lənət şeytana!

Belə-belə otuz doqquzunu çıxana kimi Tapdıq lənət şeytana dedi; qırxinciya gələndə Pəri xanım soruşdu:

– Qardaş, necəsən?

Tapdıq dedi:

– Xeyr, elə şey yoxdu. Səni alacam.

Pəri xanım bu sözü eşidən kimi yerdən astafanı götürdü, onun təpəsinə elə çirpdı ki, dığırlanıb düşdü pilləkənin dibinə. Pəri xanımın genə ürəyi durmayıb, yendi Tapdığın yanına, başından ipək çarğıtı açıb, onun başını sarıdı, götürdü otağa, bir həkim çağırıb, yarasını sağaltdı. Gün keçdi, ay dolandı, bir gün Tapdıq çıxıb eşikdə gəzirdi, birdən çovuş carraya-carra ya gəlib, darvazadan içəri daxil oldu. Tapdıq soruşdu:

– Hacılar salamatdımı, çovuş?

Çovuş dedi:

– Hamısı salamatdı, budu, gəlirlər.

Tapdıq hamıdan xəlvət bir at yəhərləyib mindi, özünü yetirdi hacıların qabağına. Hacıları ziyarət eləyib, salamlaşdı. Hacı Sayad dedi:

– Oğul, başına nə olub ki, sarımsan?

Tapdıq dedi:

– Əmi, heç soruşma! Burada desəm ayıbdı. Sonra deyərəm.

Hacı Sayad dedi:

– Yox, oğul, gərək deyəsən.

Tapdıq dedi:

– Əmi, nə deyim? Mənim yanımda bir qız qoyub gedibsən ki, məni binamus elədi. Hər gün bir kişi götürirdi. Mən öyünd-nəsihət verəndə vurub başımı da bu cür dağıtdı. Nə vaxtdı yatıram.

Hacı Sayad oğlu Hacı Məhəmmədi çağırıb dedi:

– Oğul, sən atını min, get, o üzü qara olmuş qızı öldür, köynəyini mənə gətir! Bizi binamus eləyib, papağımızı yerə soxub. Mənim gözüm onu görməsin.

Hacı Məhəmməd atını minib, getdi qızın yanına.

Qız gördü ki, Məhəmməd gəlir. Özünü yetirdi ki, Məhəmmədin ayaq torpağını ziyarət eləsin. Məhəmməd qoymadı, dedi:

– Bacı, əvvəl böyük Allahdı, sonra böyük ata-anamızdı. Gedək əvvəl onları ziyarət elə, sonra məni ziyarət eləyərsən.

Pəri xanım istədi ki, at gətirsin, Məhəmməd qoymadı, dedi:

– Bir at bəsdi, gəl tərkimə min, gedək!

Pəri xanımı tərkinə götürüb, hacılar gələn tərəfə yox, bir başqa tərəfə atı sürdü. Pəri xanım dedi:

– Qardaş, hacılar o tərəfdən gəlmirmi? Atı bu tərəfə niyə sürürsən?

Məhəmməd dedi:

– Xeyr, indi bu yolnan gəlirlər.

Sürhasür, gedib bir qəbiristanlığa çatdılar. Məhəmməd burda atı əylədi, dedi:

– Bacı, düş! Atamın buyruğudu, səni öldürəcəm.

Biynəva Pəri ağlaya-ağlaya düşüb dedi:

– Ay qardaş, məni niyə öldürürsən?

Məhəmməd dedi:

– Bacı, atamın buyruğudu. Tapdıq deyib ki, sən binamus işlər gör-müsən. Gərək oləsən.

Pəri xanım dedi:

– Qardaş, mən binamus olmamışam. Binamus Tapdıq olub. O məni almaq istədi, mən razı olmadım. Məndən əl çəkmədi. Vurdum başını yardım.

Məhəmməd inanmayıb dedi:

– Yox, atamın əmridi, gərək səni öldürəm.

Pəri xanım ağlaya-ağlaya dedi:

– Qardaş, qoy bir neçə kəlmə söz deyim, sonra öldür.

Pəri xanım saçından üç tel ayırib, sinəsinə basdı, görək qardaşına nə dedi:

Aldı Pəri xanım:

Başına döndüyüm, gülüzlü qardaş,  
Öldürmə, xudaya bağışla məni!  
Ağlaram, didəmdən gedər qanlı yaş,  
Öldürmə, Allaha bağışla məni!

Məhəmmədin Pəri xanıma yazığı gəldi. Aldı, onun cavabında dedi:

Başına döndüyüm, gülüzlü bacı,  
Bacı, qarı görmə bu işdə məni!

Öldürəcəm səni, yoxdu əlacım,  
Bacı, qarı görmə bu işdə məni!

Aldı Pəri xanım:

Qardaş, söylə görüm taxsırıım hası?  
Silinsin, könlümün qalmasın pası;  
Məni öldürəndə özün tut yası,  
Adın Məhəmmədə bağışla məni!

Aldı Məhəmməd:

Ay bacı, mən neyləmişəm, neylərəm,  
Xəncərinən qara bağrim teylərəm;  
Bir canım var, sənə qurban eylərəm,  
Bacı, qarı görmə bu işdə məni!

Aldı Pəri xanım:

Mən Pəriyəm, yalvarıram dadınan,  
Pəvanayam, qovrulmuşəm odunan;  
Sən məni öldürmə bədnəm adınan,  
Adın Məhəmmədə bağışla məni!

Aldı Məhəmməd:

Çərxi-fələk gör nə işlər qayırdı,  
Səni məndən, məni səndən ayırdı;  
Hacı Sayad Məhəmmədə buyurdu,  
Bacı, qarı görmə bu işdə məni!<sup>8</sup>

Söz tamama yetdi. Məhəmməd baxdı ki, gözləri baxa-baxa bacısını öldürməyə əli varmayacaq. Çox fikirləşib dedi:

– Bacı, mən sənə inanıram. Daha səni öldürməyəcəyəm. Gəl atdan düşək, burda bir qədər dincələk, sonra gedərik, əhvalatı atama deyərəm.

Pəri xanım atdan yerə düşən kimi Məhəmməd daldan ona bir qılınc vurdu. Qılınc Pəri xanımın küreyinin arasından dəyib parçaladı. Məhəmməd onu ölmüş bildi, qanlı paltarını götürüb, geri qayıtdı, atasının qulluğuna getdi.

Atası soruşdu:

– Oğul, öldürdünmü?

Məhəmməd dedi:

– Bəli, öldürdüm.

Hacı Sayad dedi:

– Oğul, çörəyim sənə halal olsun! Yaxşı oldu ki, mən o çəpelin üzünü görmədim.

İndi sizə kimdən xəbər verim, Pəri xanımdan. Pəri xanım gecənin bir vaxtı ayılıb gördü ki, bərk tərləyib. Əlini o tərəfinə, bu tərəfinə vurdu, baxdı ki, xeyr, bu tər deyil, qandı. Baxdı ki, qardaşı onun kürəyini iki parça bölüb. Yaraları sizim-sizim sizildiyir. Aldı, görək ağlaya-ağlaya nə dedi:

Namərd fələk, nələr gətdin başıma?!  
Mədəd Allah, səndən mənə bir imdad!  
Bilməm kimlər zəhər qatdı aşima,  
Mədəd Allah, səndən mənə bir imdad!

Həsrət qaldıım vətənimə, elimə,  
Qan bulaşıb müşkü ənbər telimə,  
Qardaş adı daha gəlməz dilimə,  
Mədəd Allah, səndən mənə bir imdad!

Ülkər doğub, odu, aydan ucadı,  
Gələn bəzirgandi, gedən xocadı;  
Bir deyən yox Pəri xanım necədi,  
Mədəd allah, səndən mənə bir imdad!

Pəri sözünü tamama yetirdi, sürüñə-sürüñə yaxındakı meşyəyə girdi. Az süründü, çox süründü, bir də gördü ki, bir başı kəsik çınar var. Çınarın üstünə çıxməq istəyəndə ayağı sürüşüb, düdü çınarın oyuğuna. Yarası elə bərk ağırdı ki, özündən gedib, qaldı çınarın oyuğunda.

İndi sizə hardan xəbər verim, vanlı Alı xandan. Alı xan gecə vayğasında gördü ki, bir tərlən tapıb, amma qanadı qırıqdı. Sabah açılan kimi Qara Vəziri çağırıldı, dedi:

– Qara Vəzir, bir vayğa görmüşəm, onu yoz!

Qara Vəzir dedi:

– Yozaram, de görün nə görmüsən?

Alı xan yuxusunu Qara Vəzirə nağıl elədi. Qara vəzir dedi:

– Bir yaxşı şey tapacağıq. Amma budu deyirəm, nə tapsaq, gərək yarı bölek. Özü də şey meşədədi.

Alı xan dedi:

– Yaxşı, bölrək. İndi sən atları yəhərlə, işıqlanmamış gedək meşəyə. Bəlkə, güzərimizə xeyir şey düşdü.

Atalarını yəhərləyib, başladılar yola. Ağızları düşdü həmən qız qalan qəbiristanlıqdan. Qəbiristanlıqda bir kəklik gördülər. Alı xan kəkliyi vurmaq istədi. Kəklik uçub Pəri xanım olan ağacın başına qondu.

Alı xan Qara Vəzirə dedi:

– Vəzir, deyəsən, uğrumuz xeyir olmadı. Birinci ovumuz boşça çıxdı.

Vəzir kəkliyin dalınca gedib ağaca çatanda gördü ki, bir işiq gəlir. Vəzir işığa yaxınlaşıb gördü bu bir gözəl qızdı, yaralayıb atıblar buraya. Bu şox da bunun şoxudu. Qara Vəzir istədi kəkliyi vurub aparsın, amma bu gözəlin burda olmasını Alı xana deməsin. Bir də dedi, xeyr, Alı xan biler, məni öldürər. Gəl qayıt, de, amma qoyma qızı aparsın. Əgər aparsa, sağalıb Alı xana gedəcək, məni bəyənməyəcək. Bəli, vəzir qayıdır gəldi Alı xanın yanına, dedi:

– Alı xan, vaygəmiz hasil olub. O ki sən vayğa görmüşdün: bir quş, qanadı da qırıq, mən də yozmuşdum ki: bir yaxşı şey tapacağıq, bir gözəl qız imiş, özü də yaralı, odu, oturub ağacın oyuğunda.

Alı xan dedi:

– Gedək görək.

Getdilər həmən qız olan ağacın yanına. Gördülər ki, bu bir elə gözəldi ki, heç belə gözəl yoxdu. Bunlar qızı çağırıldılar. Qız özündən getmişdi. Bunların səsinə ayılıb, öz-özünə fikirləşdi ki, utanmaqdan keçib; gəl bunlardan paltardan-zaddan istə. Odu ki, dedi:

– Ay səsi gələn, Allahi sevərsən, mana bir dəst paltar ver, geyinim. Yaraliyam, çılpagam. Özüm də zənən xeylağıyam. Geyinim, sonra bir neçə kəlmə sözüm var.

Alı xan atın tərkindən bir dəst öz paltarından çıxardıb atdı ona tərəf. Pəri xanım geyinib paltarı elə ki çıxdı, Alı xan gördü bu elə bir gözəldi ki, tayı-bərabəri yoxdu. Özünü saxlaya bilməyib, aldı, görək nə dedi:

Səhər seyri bir ov çıxdı qarşımı,  
Könül sevdilə sənin kimi maralı.

Üzündü mahitab, camalın günəş,  
Eylə bildim yerin, göyün qaralı.

Aldı Pəri xanım:

Başına döndüyüm, ay cavan oğlan,  
Könlüm dərd əlindən olub yaralı.  
Gecə-gündüz mən eylərəm ahü-zar,  
Gəlməyir səbrimin əsla qəralı\*

Aldı Alı xan:

Səyrağıblar bir araya gəlməsin!  
Danışiban gizlin sırrın bilməsin!  
Tanrı səni məndən ayrı salmasın!  
Dəli könül dönməz səndən aralı.

Aldı Pəri xanım:

Səyrağıblar bir araya göldilər,  
Danışiban gizlin sırrı bildilər,  
Qara bağrm dəlik-dəlik dəldilər,  
Pünhan-pünhan gül irəngim saralı.

Aldı Alı xan:

Çapardan ayrılib, golmişəm pünhan,  
Deyim məkanımı nişanbanişan;  
Xəbər alsan – mənəm vanlı Alı xan,  
Söylə görüm, sənin əslin haralı?

Aldı Pəri xanım:

Səhər-səhər doğan dan ulduzuyam,  
Aşıqların söhbətiyəm, saziyam;  
Adım Pəri, Hacı Sayad qızıyam.  
Xəbər alsan o Pitlisin maralı<sup>9</sup>.

---

\* Qərarı

Bunlar sözlərini qurtaran kimi Qara Vəzir dedi:

– Xan, atını sür, gedək! O, xeyirli adam deyil. Əgər xeyirli adam olsaydı, onu yaralayıb buraya atmazdılar. Kim bilsin nə yuvanın quşudu?

Ali xan bir vəzirə baxdı, bir də qızə baxıb, atın boynuna vurdu, getmək istədi.

Pəri xanım gördü ki, Qara Vəzir Ali xana bəd qandırıdı. Bunlar gedəcək, amma özü burda qalacaq. Can şirindi, əgər burda qalsa öləcək. Aldı, görək Ali xanı nə təhər geri qaytarır:

Atamı, anamı yaman qandırıdı,  
Zalim Tapdıq, xan, başına döndüyüm!  
Zalim qardaş şan-şan etdi sinəmi,  
Yaram verir qan, başına döndüyüm!

Uğradım çöllərə, mən oldum ahu,  
Yetişsin dadıma şahların şahı;  
Qismət belə yazıb əlbət ilahi,  
Qəbul eylə sən, başına döndüyüm!

Mən sığindım məzar sandıq daşına,  
Bir rəhm eylə gözdən axan yaşıma,  
Pəriyəm, Ali xan, dönnəm başına,  
Apar məni, can, başına döndüyüm!<sup>10</sup>

Ali xanın ürəyi yumşaldı, geri qayıdır dedi:

– Qara Vəzir, gəl bunu götürüb aparaq. Yazıqdı. Baxarıq, əgər yaxşı adam oldu, bir zati yaxşı adama verərik. Əgər pis adam oldu, biz də bir axmaq adama verərik, yaxamızdan rədd olub gedər.

Ali xan əlini uzadıb, Pəri xanımın əlindən tutdu, aldı tərkinə, gəttirdi öz evinə. O saat bir həkim gətirdi. Həkim başladı Pəri xanımın yarasını müalicə eləməyə. Pəri xanımın yarası sağaldıqca gözəlliyi də ziyanlaşdırıldı. Elə ki Pəri xanımın yarası sağaldı, gözəlliyi oldu birey beş. Qızın eşqi Ali xanın sinəsinə düşdü. Ali xanın ürəyi başladı eşqdən alışib yanmağa. Amma Qara Vəzir işi bururdu ki, bururdu. Bir gün vəzir Ali xana dedi:

– Çox da ki, aşiq olmusan. Biz buna şərifik. Görək qızı ortasından iki bölək. Aramızda şərtimiz var.

Camaat – ağıllı, dəli yiğilib dedilər ki, sağ adamı öldürmək olmaz. Hərəniz bir üzük qayırdırın, adınızı da üstünə yazdırın, göndərin qızı. Kimə getmək istəsə, onun üzüyünü götürsün. Daha onda dava da kəsilər. Bunlar iki üzük qayırdırlar. Birini Qara Vəzir adına, birini də Ali xan adına. Hər üzüyü bir məcmeyinin içində qoyub, üzünə də sərpuş çəkdilər, Pəri xanıma göndərtilər. Pəri xanım üzüklerin üstünü oxudu, Ali xanın üzüyünü qoydu gözünün üstünə, sonra keçirdi barmağına. Bu işdən sonra Qara Vəzirin sözü olmadığı dənişsin. Amma ki, qarnında xayınlıq saxladı.

Bəli, bu gündən Ali xan toy tədarükü gördü. Yeddi gün, yeddi gecə toy çaldırib, Pəri xanımı aldı.

İndi onlar ömür sürməkdə olsunlar; bir neçə müddət gəldi keçdi. Pəri xanımın bir cüt oğlu oldu. Birinin adını Məhəmməd, birinin adını Əhməd qoydular. Bunlar böyüüb, səkkiz yaşa çatdilar. Məktəbdə oxumağa başladılar. Bir günləri Məhəmmədnən Əhməd məktəbdən gəldikləri yerdə gördülər ki, anaları ağlayır. Məhəmməd dedi:

– Ana, niyə ağlayırsan?

Pəri xanım dedi:

– Oğul, bəs mən ağlamayım kim ağlasın? Mənim də elim, obam, atam, anam var.

Uşaqlar gedib əhvalatı atalarına söylədilər. Üstəlik xahiş elədilər ki, onları Pitlis şəhərinə göndərsin.

Ali xan hökm elədi, qırmızı kəcavələr quruldu. Qoşun cəm oldu. Qırmızı kəcavəyə Pəri xanım minib, Məhəmmədnən Əhmədi də bahəm kəcavədə əyləşdirdi. Ali xan Qara Vəziri qoşuna sərkərdə elədi. Kəcavə yeriyəndə Ali xanın üreyi durmayıb dedi:

– Pəri xanım, əylən, sənə deyiləsi sözüm var, qulaq as!

Aldı Ali xan:

Başına döndüyüm, alagöz Pərim,  
Pərim, gedərgisən, haçan gələssən?  
Sənə qurban olsun canınan sərim,  
Pərim, gedərgisən, haçan gələssən?

Aldı Pəri xanım:

Başına döndüyüm, qurban olduğum,  
Yarım, gedərgiyəm, genə gələrəm.

Zay olmasın ağlin, huşun, kamalın,  
Yarım, gedərgiyəm, genə gələrəm.

Aldı Ali xan:

Sizin yerlər bağçalımı, barlımı?  
Gilaslımı, heyvalımı, narlımı?  
Çünkü aparırsan bir cüt oğlumu,  
Pərim, gedərgisən, haçan gələssən?

Aldı Pəri xanım:

Uca dağdan cada yollar aşibdi,  
Qürbət eldə qara bağrim bişibdi,  
Sayad atam genə yada düşübdü,  
Bəyim, gedərgiyəm, genə gələrəm.

Aldı Ali xan:

Ali xan deyərlər mənim adıma,  
Darda qalsam, qırqlar yetər dadıma;  
Hər vaxt mənim Pəri düşər yadıma,  
Pərim, gedərgisən, haçan gələssən?

Aldı Pəri xanım:

Atam məni bağlamışdı nəzirə,  
Qürbət eldə yurdum oldu cəzirə;  
Mən Pərini tapşırmazdım Vəzirə,  
Bəyim, gedərgiyəm, genə gələrəm<sup>11</sup>.

Sözlərin tamama yetirdilər. Amma Ali xan Pəri xanımın işarəsini başa düşmədi. Pəri xanım da sözünü açıq deyə bilmədi. Kəcavələr yola düşdü. Pəri xanım Ali xandan ayrıldı. Günə bir mənzil, teyyi-mənazil, çox getdilər, az getdilər, bir neçə gündən sonra gedib bir meşəyə çatdilar. Gecəni bu meşədə qalası olanda Qara Vəzir qoşun əhlinə dedi:  
– Bu gecə qarovulu özüm çəkəcəm. Hamınız yixılın rahat yatın!

Qoşunda olanlar beş-bir, üç-bir dağılıb, meşənin içində yatdılar. Gecədən bir az keçəndə Qara Vəzir Pəri xanımın çadırına daxil oldu. Pəri xanım onu görəndə işi başa düşdü. Amma özünü bilməməzlilik vurub dedi:

– Vəzir, gecənin bu vaxtı nə üz verib ki, gəlmisən?

Qara Vəzir cavab verdi:

– Sən onu bilirsənmi ki, biz səni Alı xannan şərik tapmışdıq?

Pəri xanım dedi:

– Nə demək istəyirsən? Tapmayaydınız, sizə yalvarmirdim ki, gəlib məni tapasınız.

Qara Vəzir dedi:

– Onu demək istəyirəm ki, indiyənə kimi Alı xanın idin, indi də atangılə gedib qayıdana qədər mənim olacaqsan.

Pəri xanım başladı Qara vəzirə dəlil-dəlalət eləməyə. Amma nə qədər dedisə, kar eləmədi. Axırda Qara Vəzir dedi:

– Mənnən başbirlik eləməsən, böyük oğlunu öldürəcəm.

Pəri xanım cavab verdi ki:

– Oğlumu yox, özümü də öldürəsən, heç elə şey ola bilməz.

Qara Vəzir bərk acıqlandı. O saat Pəri xanımın böyük oğlu Məhəmmədin yanına gəldi, qılıncı çəkdi, yatdığı yerdə başını kəsmək istəyəndə Pəri xanım gözlərinin yaşını tökdü. Aldı, görək nə dedi:

Başına döndüyüm, ay Qara Vəzir,  
Öldürmə oğlumu, aman günüdü!  
Allah üstümüzdə hazırkı, hazır,  
Öldürmə oğlumu, aman günüdü!

Rəhm elə bağmana, pozma bu bağı,  
Ana ürəyinə gəl vurma dağı;  
Əridi, könlümün qalmadı yağı,  
Öldürmə oğlumu, aman günüdü!

And içirəm mərd igidlər sərinə,  
Yaradanın ərəninə, pirinə,  
Qiya baxsam, səni salar dərinə,  
Öldürmə oğlumu, aman günüdü!

Mən Pəriyəm, həsrət qaldım beş günə,  
Fələk kəmənd atdı ömrüm köşküne;  
Adı bəlli Məhəmmədin eşqinə,  
Öldürmə oğlumu, aman günüdü!<sup>112</sup>

Qara Vəzir onun yalvarmağına baxmayıb, Məhəmmədin başını kəsdi. Dedi:

– Min yalvarsan da, ağlasan da səndən əl çəkmərəm. İndi nə deyirsən? Əgər genə də razı olmasan, kiçik oğlun Əhmədin də başını kəsəcəm.

Pəri xanım ağlaya-ağlaya dedi:

– Oğlanlarımın başını kəsməyəsən, neyləyəsən, genə razı olmaram.

Qara Vəzir o saat çəkib qılınçı, Əhmədin də başını kəsdi.

Pəri xanım şivən elədi, oğlanlarının qanına boyandı, amma zalim vəzirin ona ürəyi yanmadı, ondan əl çəkmədi. Pəri xanım qaçmaq üçün kələk qurub dedi:

– Çox gözəl, mənim də istədiyim bu idi. Uşaqlar sırrimizi açardı. İndi sən mənim sən, mən də sənin. Bu gündən sonra kef sürərik.

Qara vəzir ona yaxınlaşmaq istədi. Pəri xanım dedi:

– Ancaq hələlik mənə yaxın gəlmə. Ürəyim çox pejmürdədi. Qoy bir çölə çıxmış, bəlkə hava dəyə mənə, bir az kefim açıla.

Qara Vəzir dedi:

– Qaçarsan.

Pəri xanım dedi:

– İndi ki inanmırsan, belimə kəndir bağla.

Qara vəzir buna razı oldu. Bir kəndir gətirdi, bir ucunu Pəri xanımın belinə bağladı, o biri ucundan da özü bərk-bərk tutdu. Pəri xanım yeriyə-yeriyə belindən kəndiri açdı, bir kola bağladı. Çarğatını da kolun başına atıb, asta qaçan namərddi, meşə ilə qaçmağa başladı.

Qara vəzir çox gözlədi, Pəri xanımdan səs çıxmadı. Kəndirdən tuta-tuta gedib baxdı ki, Pəri xanım hayandadı? İp kola bağlanıb. Qara vəzir işi belə görəndə tez qılincini sıvirib, öz bədənini bir neçə yerdən yaraladı. Çığır-bağır qoparıb, qoşunu topladı ki:

– Ay aman, özünüyü yetirin! Haramilar tökülüb uşaqları qırıldılar, məni də doğradılar. Pəri xanımı da apardılar.

Qoşunda olanlar istədilər Pəri xanımın dalınca gedələr, Qara vəzir qoymadı. Qorxdu ki, işin üstü açılsın. Əmr elədi kəcavəni qara bəzədilər,

uşaqların meyitlərini kəcavəyə qoyub, geri qayıtdılar. Bunlar geri dönməkdə olsunlar, sizə Pəri xanımdan xəbər verim.

Pəri xanım meşəynən qaçıb, atasının Qanlı suya saldırdığı körpünün üstünə gəldi. Qələmi çıxardıb, ağlaya-ağlaya görək nə yazdı:

Gedən bəzirganlar, gələn xocalar,  
Bu kağızı Ali xana yetirin!  
Evim yıldızı ay qaranlıq gecələr,  
Bu kağızı Ali xana yetirin!

Yazımı yazarın sına qələmi,  
Qaraymış yazısı, bədmiş kələmi;  
Oğlanlarım qırğı zalim haramı,  
Bu kağızı Ali xana yetirin!

Dərmanım bir ikən dərdim oldu yüz,  
Bir həkimdi, bir loğmandı, bir də siz;  
Öz adı Pəridi, məkanım Pitlis,  
Bu naməni Ali xana yetirin! <sup>13</sup>

Pəri xanım kağızı yazıb, körpünün üstə bir daş altına qoydu. O biri tərəfdən də bir sövdayar karvanı gəlib körpünün kənarında əyləndi. Sövdayarbaşı nökərini çağırıb dedi:

– Oğul, get bir az su gətir!

Nökər suya gedəndə gördü ki, körpünün üstə bir işiq düşüb. Özü də bəni-insan işığıdı. Bir addım irəli atıb gördü körpünün üstə bir qız oturub ağlayır. İşiq da onun işığıdı. Nökər buna valeh olub, fikirli-fikirli qabı çaya basdı. Qabın çölü islandı, içində su dolmadı. Nökər qabı aparıb sövdayara verdi ki, su içsin. Sövdayar gördü qabın içi boşdu, nökərdən soruşdu:

– Bəs niyə qabı boş qaytarmışan?

Nökər cavab verdi:

– Sövdayar sağ olsun, körpünün üstündə bir gözəl qız gördüm, ağlim başımdan çıxdı. Təxşir məndə deyil.

Sövdayar qız adı eşitcək tələsik başmağının birini əlinə alıb, birini də ayağına geyib, körpüyü yürüdü. Getdi gördü ki, lələ köçüb, yurdu ağlayır. Heç kim yoxdu. Ancaq bir kağız var. Kağızı oxuyub,

məzmunundan hali oldu. Sövdayar şəhərbəşəhər, kəndbəkənd kağızı gəzdirib, sahibini axtarmaqda olsun, eşit Qara Vəzirdən.

Qara Vəzir kəcavəni qara boyayıb, Vana çatdı. Ali xan işdən halı olub, başına-gözünə döyüdü. Uşaqlarını dəfn eləyib, gecə-gündüz dərd çəkməkdə olsun, eşit Pəri xanımdan.

Pəri xanım bir təpənin başına çıxmışdı. Gördü ki, bir sürü qoyun otlayır, bir çoban da çomağa söykənib, qoyunun yanında durub. Çoban Pəri xanımı görüb, ona tərəf getmək istədi. Baxdı ki, qız ondan qorxur, dedi:

– Bacı, qorxma, irəli gəl, görüm nəçisən?

Pəri xanım irəli gəlib dedi:

– Çoban qardaş, sənə deyiləsi bir neçə sözüm var, mən deyim, sən qulaq as!

Aldı Pəri xanım:

Nagah yerdən urcah oldum,  
İmdad eylə mənə, qardaş!  
Mən fağırnı bu günündə  
İmdad eylə mənə, qardaş!

Aldı çoban:

Nagah yerdən urcah oldun,  
Dərdin söylə mənə, bacı!  
Bəlkə bir ilac eyləyəm,  
Dərdin söylə mənə, bacı!

Aldı Pəri xanım:

Mənim bu halım bilerlər,  
Əl açıb yaman gülərlər;  
İndi dalımcı gələrlər,  
İmdad eylə mənə, qardaş!

Aldı çoban:

Dərin dəryaya dalaram,  
Canım odlara salaram,

Sənin qisasın alaram,  
Dərdin söylə mənə, bacı!

Aldı Pəri xanım:

Pəriyəm, nədi günahım?  
Ərşə dayanıbdı ahım;  
Bir Alı xandı pənahım,  
İmdad eylə mənə, qardaş!

Aldı çoban:

Nə gəzirsən dağdan-dağa?  
Canım canına sadığa;  
Qadan gölsin bu Budağ'a,  
Dərdin söylə mənə, bacı!

Pəri xanım dillə də dedi:

– Qardaş, ikimiz də and içək, qardaş-bacı olaq!

Çoban dedi:

– Olaq!

Hər ikisi and içib, bacı-qardaş oldular. Pəri xanım dedi:

– İndi gəl paltarını ver mənə geyim. Mənim də paltarımı bas xurcuna, bərabər gedək, anan-bacın varsa, apar onların yanına.

Çoban razı oldu. Gətirib ona bir dəst kişi paltarı verdi. Pəri xanım kişi paltarı geyindi, öz paltarını xurcuna basıb, qoydu eşşeyin belinə. Keçələ oxşamaqdən ötrü başına da bir qarın sələsi keçirib, saçını içində doldurdu. Çoban qoyunun qabağına düşüb, qoyunu çəkdi. Pəri xanım da qoyunun dalında, kağız çıxardıb, ağlaya-ağlaya bu sözləri yazdı:

Başına döndüyüm, ay çoban qardaş,  
Harda görsən, Alı xana de gölsin!  
Didəmdən tökürem mən qan ilə yaş,  
Harda görsən, Alı xana de gölsin!

Yəqin tanıyarsan görçeyin onu,  
Oddan köynəyidi, alovdan donu;  
Yaxandan tutaram qiyamət günü,  
Harda görsən, Alı xana de gölsin!

Adım Pəri xanım, Alı xan butam,  
Çərx-fələk eylədi mənə yüz sitəm;  
Qoymadı mətləbə, murada çatam,  
Mənsur kimi çəkdi dara, de gəlsin!<sup>115</sup>

Kağızı yazıb tamama yetirdi, çomağın ucuna bağlayıb, çobanın dalınca tulladı, qaçıb, özünü genə meşəyə saldı. Çoban bir də baxdı ki, Pəri yoxdu. Sürünü haylayıb, kəndə apardı. Hər kəsin qoyununu özünə verdi, Pəri xanımın paltarı olan xurcunu da çomağının başına keçirib, onu axtarmağa getdi. İndi eşit Pəri xanımdan.

Pəri xanım özünü yetirdi Pitlis şəhərinə. Gördü ki, Tapdıq oturub külafirəngidə. Pəri xanım ona yaxınlaşış dedi:

– Ay qardaş, mən qərib bir oğlanam. Məni nökər tutarsanmı?

Tapdıq cavab verdi ki:

– Yaxşı gəlmisən. Elə sənin kimi bir bədəğur keçəl lazımdır ki, hər gördükcə kəffarə verək.

Bu dəmdə Hacı Sayad eşiyə çıxdı. Pərini keçəl libasında görüb dedi:

– Oğul, irəli gəl görüm, nə işin sahibisən?

Pəri xanım irəli gələndə Hacı Sayad gördü ki, bunun gözü lap Pəri xanımın gözünə oxşayır. Bir ah çəkdi, dudu-damağına ləzzət verdi. Dedi:

– Oğul, əlindən nə iş gəlir?

Pəri xanım dedi:

– Hər bir şey əlimdən gələr. Amma simavar qoymaq, stəkan yumaq olsa, lap yaxşı olar.

Hacı dedi:

– Oğul, gəl. Danışmaq da lazım deyil. Nə istəsən verəcəm.

Pəri xanım burda qalmaqdə olsun, sənə kimdən xəbər verim, Alı xandan.

Alı xan fikir elədi ki, bir toğlusu, çəpişi itən axtarır, sənin Pəri xanım kimi vəfali yarın itib, niyə durmusan? Dəmirçiyə bir dəmir hasa, bir dəmir çarix qayırtındı, and içdi ki, bu hasa gödələnə, çarix dağılana kimi Pəri xanımı gəzəcəm.

Qara Vəziri də çağırıb, özü ilə götürdü, hər ikisi dərvişlibas olub, yola düşmək isteyəndə Alı xanın anası razı olmadı. Bu zaman Alı xan götürdü, görək anasına nə dedi:

Qadir Allah, sən bilirsən,  
Nə bələli başım mənim!  
Durum, başım alm gedim,  
Artıbdı təşvişim mənim!

Əlimdən uçurtdum bazım,  
Dərdimi kağıza yazım;  
Gərək gedim qurban gəzim,  
Dərvişlikdi işim mənim!

Baxar gözüm, yarı görməz,  
Qoçaq qoçaqdan iz sormaz,  
Axar çeşmim seli, durmaz,  
Ceyhun olub yaşım mənim.

Ali xan eyləyir nəzir,  
Yaradan üstündə hazır;  
Boynu sınmış Qara Vəzir  
İtirdi sirdaşım mənim!<sup>16</sup>

Söz tamama yetişdi. Ali xan anası ilə bülbül güldən ayrılan kimi görüşüb ayrıldı. İstanbula tərəf yola düşdü.

İndi Ali xan, yanında da Qara Vəzir İstanbula çatmaqdə olsunlar, sənə deyim Nərgiz xanımdan.

Nərgiz xanım külfətində əyləşib, ətrafa tamaşa eləyirdi, bir də gördü ki, budu, küçə ilə iki dərviş gəlir. Baxdı ki, dərvişlərin biri qara, kifir bir adamdı, amma ikincisi bir oğlandı ki, yemə, içmə, elə xətti-xalına tamaşa elə. Bir onluq qızıl qarabaşa verib dedi:

– Apar bunu o qabaqda gələn dərvişin kəşkülünə sal, adını da xəbər al.

Qarabaş gətirib qızılı kəşkülə salanda dərviş qızılı çıxardıb, geri verdi, dedi:

– Bala, biz pul yiğan dərvişdən deyilik. Bizim dərdimiz var, dərd əhliyik.

Qarabaş soruşdu:

– Bə adın nədi?

Dərviş cavab verdi:

– Mənim adım Ali dərvişdi, onun adı Qara dərviş.

Qız qayıdıb getdi, pulu Nərgiz xanıma verib dedi:

– Deyirlər biz pay alan dərvish deyilik, biz dərd əhliyik. Özü də o qabaqda gələnin adı Alı dərvışdı, sonra gələninkin Qara dərvış.

Nərgiz xanım bir könüldən min könülə Alı xana aşiq oldu. Onları evə dəvət elədi. Telindən bir tük ayırib, görək Alı xana nə dedi.

Aldı Nərgiz:

İltimas eylərəm, ay Alı dərvış,  
Gəl al məni, getmə bizim ellərdən!  
Sən də mənim kimi eşq oduna düş,  
Gəl al məni, getmə bizim ellərdən!

Aldı Alı xan:

İltimas eyləmə, ay Nərgiz xanım,  
Gedərgi qonağam, qala bilmərəm.  
Nə müddətdi bir tərlanım itibdi,  
Soraqçıyam, soraq ala bilmərəm.

Aldı Nərgiz:

Mənəm bu yerlərin sultanı, xanı,  
Tutmuşam dəstimdə gülü, reyhani.  
Mən səni sevirəm, sən də sev məni,  
Gəl al məni, getmə bizim ellərdən!

Aldı Alı xan:

Mənim yarım geyər alı, qırmızı,  
İşvəsi, qəmzəsi yandırır bizi.  
Bağın bənövşəsi, gülü, nərgizi,  
Ondan qeyri gülü dərə bilmərəm.

Aldı Nərgiz:

Sən mənim canımsan, canı–cananım,  
Sabahım, sərtacım, dinim, imanım,  
Sana qurban olsun bu Nərgiz xanım,  
Gəl al məni, getmə bizim ellərdən!

Aldı Alı xan:

Leyliyə Məcnundu, Əsliyə Kərəm,  
Nola, yar camalın bir də bir görəm;  
Qadir Allah, səndən möhlət istərəm,  
Aliyam, Pərisiz can da vermərəm.

Nərgiz xanım Alı xanın dərdindən halı olub onu yola saldı. Alı xan  
günə bir mənzil gedib, Həsən qalaya çatanda gördü bir böyük yiğinaq  
var. İrəli gedib gördü bir sövdayar əlində bir kağız tutub deyir:

– Kimdi bu kağızin sahibi?

Alı xan kağızı ondan aldı, baxanda gördü ki, Pəri xanımın dəsti-  
xəttidi. Tez oxuyub məzmunundan xəbərdar oldu, aldı, sövdayara nə  
dedi:

Aldı Alı xan:

Başına döndüyüm, bəzirganbaşı,  
Bu kağızı yazan sonam necoldu?  
Ayağına dəyməsin yolların daşı,  
Bu kağızı yazan sonam necoldu?

Aldı bəzirgan:

Başına döndüyüm, ay dərviş qardaş,  
Kağız mənə nagah yerdən tuş oldu.  
Sən də mənim kimi yaman dərdə düş,  
Kağız mənə nagah yerdən tuş oldu.

Aldı Alı xan:

Aləm bilir şirin candan bezaram,  
Özüm öz dərdimi pünhan yazaram,  
Pəri deyə, bu dünyani gəzərəm,  
Bu kağızı yazan sonam necoldu?

Aldı bəzirgan:

Eşqin səməndini minib çapmışam,  
Bənna olub, sıniq könül yapmışam,

Naməni çay üstə yoldan tapmışam,  
Namə mənə nagah yerdən tuş oldu.

Aldı Ali xan:

Ali xan deyərlər mənim adıma,  
Pərvanə tək qovrulmuşam oduna,  
Hər zaman düşəndə Pəri yadıma,  
Bu kağızı yazan Pərim necoldu?

Aldı bəzirgan:

Yetişsin dadına Heydəri-kərrar,  
Yolunda qoymuşam mal, mülk – hər nə var,  
Sana qurban olsun Saleh sövdayar,  
Kağız mənə nagah yerdən tuş oldu<sup>17</sup>.

Ali xan mərd adam idi. Sövdayar nə ki xərc eləmişdi, bütün xərcini verdi. Sonra kağızı da götürüb yola düdü. Çox getdi, az getdi, bir çobanla ürcəh oldu. Çoban elə ki Pəri xanımı axtardıqlarını bildi, öz başına gələn əhvalatı onlara danışdı. Üstəlik Pəri xanımın kağızını da göstərdi. Ali xan kağızı oxuyub, lap yəqin hasil elədi ki, Pəri sağdı, özü də bu aralardadı. Qərəz, çoban da bunlara qoşuldı, mənzilbəmənzil teyyi-mənənazıl gedib, çatdilar Pitlis şəhərinə. Bunlar Pitlis şəhərini gəzə-gəzə gəlib Hacı Sayadin qapısına çıxdılar. Pəri xanım qapıda durmuşdu, gördü ki, Qara Vəzir, Ali xan, bir də çoban, budu, gəlirlər. Özünü bir az da başqa şəklə salıb onları qabaqladı, salam verdi. Ali xan baxdı ki, bu bir keçəl oğlandı, amma nə isə gözə çox şirin gəlir. Ali xanın quşu qondu ona, soruşdu:

– Sən kimsən, adın nədi?

Pəri xanım dedi:

– Adım keçəl Əhməddi. Özüm də bu evdə nökərəm.

Ali xan soruşdu:

– Yaxşı, bura kimin evidi?

Pəri xanım dedi:

– Bu evin sahibinə Pitlisli Hacı Sayad deyərlər. Çox dünyagörmüş, gəzmiş, dolanmış bir adamdı. Həmişə kimin hər nə dərdi olsa, onun

yanına gələr. Əgər siz bir gecə ona qonaq qalsanız ondan çox şey əzx eləyə bilərsiniz.

Alı xan soruşdu:

– Bəs biz necə eləyək ki, ona qonaq olaq?

Pəri xanım dedi:

– Siz burada gözləyin, mən gedib ona deymim.

Pəri xanım daban aldı içəri, Hacı Sayadın yanına girdi. Hacı Sayad baxdı ki, keçəl sözlü adama oxşayır, soruşdu:

– Keçəl, nə sözün var?

Pəri xanım dedi:

– Hacı, bizim yerlərdən iki qərib dərviş gəlib, bu gecə mənə qonaq olmaq istəyirlər.

Hacı dedi:

– Get, çağır gəlsinlər. Sənin qonağın, mənim qonağım, təfavütü yoxdu.

Pəri xanım qaçıb Alı xangılı içəri çağırıldı. Dərvişlər yedilər, içdi-lər, gecə araya gələndə Hacigil də gəldilər bu otağa. De oradan, bura-dan söhbət başlandı. Pəri xanım üzünü tutdu Alı xana, dedi:

– Ağa dərviş, bir nağıldan-əhvalatdan deyin, qulaq asaq, gecəmiz keçsin.

Alı xan qızardı, dedi:

– Vallah, biz nağıl-zad bilən dərvişlərdən deyilik.

Nağıl adı gələndə çobanın kefi duruldu, dedi:

– Nağılin yaxşısın elə dədə-babadan keçəllər bilərlər. Sən birini danış, biz də qulaq asaq.

Yerböyerdən hamı çobanın sözünü təsdiqlədi. Pəri xanımı da elə bu lazımdı. Dedi:

– Çoban qardaş, mən bir nağıl deyərəm, amma ki, şərtim var. Mən nağılı qurtarana qədər gərək heç kəs bayira çıxmaya.

Çoban o saat çomağını ciyininə qaldırıb dedi:

– O məndə. Duraram qapıda. Bir adamı yerindən tərpənməyə qoy-maram.

Çoban bunu deyib keçdi qapının yanına. Hamı gözünü keçələ dikdi. Pəri xanım diz üstə əyləşib bir Tapdıqə baxdı, bir də dönüb Qara Vəzirə baxdı, nağıla başlayıb dedi:

– Ay Hacı əmi, günlərin bir gündənə bu Pitlis şəhərində dövlətli bir Hacı vardı. Bu Hacının oğul-uşağı yoxudu. Əhd elədi ki, Allah mənə züryət versə, Qanlı suyun üstündən körpü saldıracam. Xudavəndi-aləm ona bir cüt uşaq verdi – biri oğlan, biri qız. Haman gün Hacı bir uşaq da məsciddən tapdı, arvadına dedi:

– Arvad, biz ikisini istədik, amma xudavəndi-aləm bizə üçünü verdi.

Arvad cavab verdi ki:

– Mən halal südümü harama əmizdirə bilmərəm. O, yaxşı olsa idi, oraya atmazdılар.

Bu sözü eşidəndə Tapdıq Pərinin sözünü yarımcıq kəsib, Hacı Sayada dedi:

– Ay dədə, icazə ver bir eşiyyə çıxım, gəlim.

Hacı Sayad dedi:

– Ədə, dayan görünüm, bu, deyəsən qəribə əhvalat danışır.

Tapdıq durdu ki, çölə çıxsın. Çoban çomağı hərləyib dedi:

– Nə qədər ki başın üstündədi, yerində otur!

Tapdıq dönüb oturdu yerində. Hacı dedi:

– Oğul, danışgınən, görək dalı nə oldu?

Keçəl dedi:

– Hacı əmi, bir gün oldu ki, bu şəhərin hacıları haca getdilər. Bizim Hacı da qızı Pəri xanımla tapıb saxladığı oğlu Tapdığı evdə qoyub, haca getdi.

Günlərin bir gündənə Tapdıq bazardan gələndə o qarı ki, onu saxlamışdı, onnan qabaqlaşdı. Qarı dedi:

– Oğul, Pəriyənən necə yola gedirsən? Nə işdəsən?

Tapdıq dedi:

– Dolanıram da, nə işdə olacam?

Qarı dedi:

– Bə niyə arayı qatmamışan? O sənin bacın deyil ha.

Tapdıq soruşdu:

– Bə mən neyləyim?

Qarı cavab verdi:

– Get, bir nişan dəsmalı al, bu gecə arayı düzəlt.

Tapdıq getdi, bir dəsmal hazır eləyib, gəldi Pəri xanımın yanına, dedi:

– Nə cür olsa gərək mənə gələsən.

Pəri xanım nə qədər yalvardısa əlac eləyə bilmədi, axırda aftafanın küpüynən onun təpəsinə vurdu dağıtdı. Bir gün Məkkə çovuşu gəldi, xəbər verdi ki, hacılar gölirlər. Tapdıq Pəri xanıma deməyib, xəlvət atın birini mindi, qabağa getdi. Ziyarət edəndən sonra Hacı ondan soruşdu:

– Oğul, niyə bikefsən?

Tapdıq cavab verdi:

– Bir qız qoyub gedibsən ki, gündə filan qədər lotunu başına toplayıb, camaatin içində bizi biabır eləyirdi. Bir dəfə üstə düşdüm, bir neçəsini bıçaqladım, olar da məni bu günə salıb doğradılar.

Hacı oğlunu çağırıb dedi:

– Oğul, apar bacın ləçəri öldür, qanlı paltarını mənə getir!

Oğlan gedib, bacısını atın tərkinə alıb apardı öldürməyə.

Pəri belə deyəndə Hacı Sayadın gözündən yaş töküldü. Soruşdu ki:

– Oğul, bəs qızın meyiti nə oldu?

Pəri dedi:

– Hələ dayan, Hacı əmi.

Pəri başladı nağlin dalına. Ta söhbət o yerə gəlib çıxdı ki, Alı xan Pərini kəcavəynən Pitlisə yola salır. Bu yerdə Qara Vəzir ayağa qalxdı ki:

– Ay çoban, qoy bir çölə çıxmı, bu saat gəlirəm.

Çoban çomağı hərləyib dedi:

– A qara köpək, sən elə əvvəldən mənim gözümə birtəhər gəlir-sən. Otur yerində, səndə əngəl var.

Qara Vəzir qayıdib oturdu yerində. Alı xan dedi:

– Qurban olum sənə, keçəl, de görüm dalı nə oldu?

Pəri xanım əhvalatı necə ki, biz bilirik, əvvəldən axıra qədər danışdı, sonra Alı xanın naçağın götürüb sinəsinə basdı, dedi:

O zaman ki, çıxdıq Vandan İrana,  
Qatırlı, şuturlu, mayalı dərvish!  
Dindirəndə kəlmə-kəlmə danışan,  
Gəlindən, qızdan da hayalı dərvish!

O zaman ki, çıxdıq yollara Vandan,  
O qürbət ellərdə mən oldum candan,  
Halımı xəbər al Budaq çobandan,  
O bilir hər işi, əhvalı, dərvish!

Başım qoydum astanaya, daşa da,  
Bir rəhm eylə gözdən axan yaşa da,  
Mən də gördüm bir qaranlıq meşədə,  
O sən itirdiyin maralı, dərviş!

Fələk məni çox ağlatdı, güldürdü,  
Ağladıban göz yaşımı sildirdi,  
Duran Vəzir bir cüt oğlum öldürdü,  
Mərd igid qanına qan alı, dərviş!

Pəri xanım bir ətrafına göz dolandırıb, aldı sözünün axır bəndini, dedi:

Səhər tezdən doğan dan ulduzuyam,  
Atamın, anamın xoş avaziyam,  
İsmim Pəri, Hacı Sayad qızıyam,  
İstəsən göstərim camalı, dərviş!<sup>18</sup>

Pəri sözü deyib, başından yağlı sələyi çıxartdı. On dörd hörük yasəmən saçları töküldü topuğuna. Hacı Sayad, qardaşı, anası, hərəsi bir yandan cumdular qızın üstünə. Çoban çomağıynan onların hərəsini bir yana itələyib dedi:

– Çəkilin kənara! Bacımı yeməyəcəksiniz ki? Heç öldürmək istəyəndə ürəyiniz yanmırıldı. İndi niyə belə şirin olub?

Sonra çomağın ucundan paltarı götürüb qoydu Pərinin qabağına, dedi:

– Bacı, dur paltarını dəyiş! Səni heç kimə verəsi deyiləm. Öz evimizə aparacağam.

Hacı Sayad Tapdıqla vəziri göstərib dedi:

– İndi biz bunlara nə eləyək?

Çoban dedi:

– Onların da işinə özüm baxacağam. Hamidan qabaq bax bu Tapdıqın işinə baxacağam... Bir yerdə adam çörək yesə, ona xəyanət eləməz. O ola ki, qardaş bacıya xəyanət eləyə. Bunun günahı çox böyükdü. İndi mən Tapdıqla vəziri qıyma-qıyma doğrayıb, peyinliyə tullaya-cağam.

Çoban bunu deyib, o saat Tapdıqla vəziri parça-parça eləyib, alaqapının hər tərəfindən bir şaqqlarını asdı. O qarı ki Tapdıqı öyrətmişdi, onu da bağladı bir xam qatırın quyuğuna, dedi:

– Qarı bilər, qatır bilər, öz işləridi.

Bu işlər hamısı qurtarandan sonra Alı xan Pəri xanıma yanaşmaq istədi. Hacı Sayad qoymayıb dedi:

– Ay Alı dərviş, daha mən qızımı sana verməyəcəyəm.

Hacı Sayad Alı xana belə deyəndə çoban çomağı qaldırıb dedi:

– O mənim bacımdı, heç kəsə dəxli yoxdu, heç kəsə də verəsi deyiləm. Bacı, dur gedək evimizə!

Çobana nə qədər dedilərsə, bir şey çıxmadı. Pəri xanım gördü ki, çoban sözünün üstündə möhkəm durub, atası da onu buraxmaq istəmir. İş belə olanda götürdü Pəri xanım, görək nə dedi:

Qanlı dağlar genə düşdü araya,  
Haşa üzünüzdən, yaman ayrılıq!  
Ölüm haqqı bu dünyada insana,  
Ölüm dən betərdi, aman, ayrılıq!

Dərdim bir dəryadı, könlüm bir ada,  
Günbəğündən artdı, oldu ziyada;  
Hərdən bir cüt oğul düşəndə yada,  
Ucalır başımdan dumdan, ayrılıq!

Pəri gəlib bu meydanda durmağa,  
Müjgan oxun şirin cana vurmağa;  
Dünya bivəfadı bir də görməyə,  
Gəlmir sağlığımı güman, ayrılıq!

Alı xan davam gətirməyib aldı Pərinin cavabında, dedi:

Başına döndüyüüm, alagöz Pərim,  
Ala gözlü yarım, Pərim, ağlama.  
İstoyırlar səni məndən alalar,  
Yaxşı yerə gəlib karım, ağlama!

Fələkdən dağıldı bürcü hasarım,  
Yaxşı keçinmədi baxtim, iqbalmış,  
Mən ölündən sonra saxla paltarım,  
Səndə qalsın yadigarım, ağlama!

Aliyam, sığındım vəfali yara,  
Bu bitməz işlərə kim eylər çara?

Sən bivəfasanmış, a baxtı qara,  
Kəsdin mənim etibarım, ağlama!

Pəri xanım tavus quşu kimi qanad açdı, aldı, görək nə dedi:

Uzaq yoldan gələn yarım,  
Yoluna qurban olduğum!  
Bircə danış tuti kimi,  
Dilinə qurban olduğum!

Yoxdu səntək bir mərdana,  
Məni getirmisən cana;  
Gəl sarıl bəyaz gərdana,  
Qoluna qurban olduğum.

Keçib bu dağlardan aşaq,  
Mövc verib, dəryatək coşaq,  
Pəri der: gəl qucaqlaşaq,  
Belinə qurban olduğum!

Çoban da, Hacı Sayad da baxdılar ki, bunları bir-birindən ayırmaq  
heç insaf deyil. Hacı bir aşiq götirdi. Pəri xanımla Ali xana yeddi gün,  
yeddi gecə toy vurdu. Çobana bir sürü qoyun Hacı Sayad, bir sürü də  
Ali xan bağışladı.

Toyun axırıncı günü ustad aşiq gəlib, bu duvaqqapma ilə onların  
toylarını bağladı:

Sallanıban yüz nazıla,  
Gələn kimin yarıdı bu?  
Qəddi-qamət, nə qiyamət,  
Xirdaca dilbəridi bu?  
Qabağı vəchi-qəmər,  
Yanağı əhməridi bu?  
Qaşı kaman, kirpiyi ox,  
Gözləri xumarıdı bu?  
Sinəmdə dəftər olub,  
Dilimin əzbəridi bu.  
Əzbər boy bəstə,  
Dəhanı püstə,

Ləbləri məstə,  
Cənnət libasda,  
Dal gərdən üstə  
Qırılmış siyah tellər.  
Deyəsən şahmarıdı bu.

Heç tapılmaz bu misildə  
Gözəllər sultani deyim.  
Ərşdə mələk, yerdə qılman,  
Ol gülü xəndanı deyim.  
Ləl, mərcan, cavahirdi  
Dəhəni, dəndanı deyim.  
Vəsfî düşübdü aləmə,  
Dillərdə dastanı deyim.  
Dastan olmuş hali var.  
Ləblərinin balı var.  
Ağ üzünün xalı var.  
Nazik, inca beli var.  
Əcəb şirin dili var.  
Ağzı xoş bülbül kimi  
Kəlməsi şəkəridi bu.

Bircə baxın bu cavanın  
Nə əcəb türfə çağı var.  
Bəsləyib hər tərəfdən,  
Bir cüt şamama tağı var.  
Açılıb sinəsi meydan,  
Mərmərə bənzər ağı var.  
Müşk-ənbər iyili,  
Qoxusu, ətri, yağı var.  
Bağına bağban oldum,  
Cənnət misalı bağlı var.  
Bağında lala,  
Həm sağu sola.  
Çıxanda yola  
Düşdüm xəyalı.  
Başına bəla.  
Tərif deyim qulaq asın,  
Gözəllər sərdarıdı bu.

Çıxanda ceyran balası,  
Necə gəlir düzdə, baxın!  
Bir belə yeriş yeriməz  
Ördək ilə qaz da, baxın!  
Geyinib əlvən-əlvən,  
Örtübü gülgəz də, baxın!  
Süsən-sünbüll, tər bənəşə,  
Açılibdi yazda, baxın!  
Mən bu qədər vəsf edirəm,  
İhanmirsız, siz də baxın!  
Baxın bu qaşı kamana,  
Batıbdı qara, dumana.  
Könülü düşdü gumana.  
Oylağında gül, çəmənə,  
Tez yetirin bircə mana.  
Məhəmmədi dərdə salan,  
Belə sitəmkarıdı bu.



*Latif şah*



## USTADNAMƏ

Yığdırın bu dünyanın malın, dövlətin,  
Əllini keçirdin, yüzə nə qaldı?  
Ayaq getdi, əl gətirdi, diş yedi,  
Baxmaqdan savayı bizə nə qaldı?

Ölüm haqqı, çıxmaq olmaz əmrən,  
İpək tora halqa salma dəmirdən,  
Aydı, gündü gələr, gedər ömürdən,  
Tələsirik: görən yaza nə qaldı?

Haraya baxıram hava məxşuşdu,  
Gördüyüm oylaqlar yadına düşdü;  
Bir gün eşidərsən Ali<sup>1</sup> da köçdü,  
Sındı simli tarı, saza nə qaldı?!

Ustadlar ustadnaməni bir deməyib, iki deyər, biz də deyək iki olsun,  
düşmənin gözü oyulsun.

Ay arıflər, heç kəs yalqız olmasın,  
Yalqız işə daşdan divar deyərlər.  
Bəzirgansan, aç mətanın, xird eylə,  
Ararlar: yükündə nə var, – deyərlər.

Bəylər ələ alar alıcı quşu,  
Sərraflar tanıyar qiymətli daşı,  
Oğul atadan son artırsa işi,  
El içində ona tavar deyərlər.

Qızılıglulu dəstə-dəstə dərginən,  
Dəribən də pünhanlara sərginən,  
Hər nə versən öz əlinlə verginən,  
Yüz qadəni başdan sovar deyərlər.

Neylərəm bağçanı barı olmasa,  
Neylərəm heyvası, narı olmasa;  
Bir igidin dünya malı olmasa,  
Yeləksiz ox kimi çovar deyərlər.

İsgəndər atlandı, çıxdı zülmətdən,  
Qasım, Xızır içdi abi-həyatdan;  
Söz düşsə igiddən, qılıncdan, atdan,  
Süfrəni hamidən kübar deyərlər.

Ustadlar ustadnaməni iki yox, üç deyər, biz də deyək üç olsun,  
düşmən ömrü puç olsun!

Arif məclisində bir söz söylərəm,  
Nə xilaf, nə çəşqin, nə qələt olmaz.  
Loğmadan düz olan, nütfədən halal,  
İnşallah, heç yerdə xəcalət olmaz.

Mənim bu sözümü sərraflar qanar,  
Müxəmməslər etdiyindən utanar.  
Varlıqda dost ola, yoxluqda kənar –  
İgidəm deyəndə bu adət olmaz.

Ələsgər, mətləbin xudadan istə,  
İnsaf olmaz müxəmməsdə, nakəsdə;  
Bəylilik, göylük, səylik olan məclisdə,  
Qaç ki, orda xeyir-bərəkət olmaz.

Ustadlar belə nağııl eyləyirlər ki, Yəmən şəhərində Dərdli şah  
adında bir padşah varmış. Bunun dövləti, məmləkəti, əsgəri, ləşkəri,  
xəzinələri – hər şeyi başdan aşib-daşırı. Özü də çox ədalətli şah idi.  
Amma ki, dünyada özündən sonra mal-dövlətinə sahib olacaq bir zür-  
yəti yoxudu. Bunun üçün də çox dərd çəkib, dünya malına heç bax-  
mırıldı.

Dünyada həkim qalmamışdı, ziyarət qalmamışdı ki, padşah arvadı  
ilə getməsin. Amma heç bir yerdən bunun dərdinə çarə olmurdu.  
Padşah həmişə dərdlə gəzərdi, dərdlə oturub, dərdlə qalxardı. Buna  
görə də adına Dərdli şah deyərdilər.

Padşah bir gün vəzir-vüzəranı çağırıb dedi:

– Məndən sonra mənim mal-dövlətimə, xəzinələrimə, əsgərlə-  
rimə, ləşkərimə sahib olacaq bir züryətim yoxdu. Dünyada hər nə əlac-  
dedilər elədim, amma bir çarə olmadı. İndi siz deyin, mənim bu dər-  
dimə nə çarə var? Mən nə eləməliyəm ki, züryətim olsun.

Bu zaman vəzirlərin içindən Qoca Lələ adında biri dedi:

– Padşahım sağ olsun, yeddi yolayricında bir ev tikdir. Oraya halal adamlardan gözötçi qoy. Gələnə-gedənə çörək ver, aş ver, qonaq elə. Bəlkə bir ağızı dualı kimsə rast gəldi, sizin dərdinizin çarəsini dedi.

Dərdli şah Qoca Lələnin sözünü qəbul eləyib, yeddi yolayricında böyük evlər tikdirdi. Dillərdə söylənən hər cür ləzzətli yeməklər bişirtdirib, pulsuz-parasız gələnə, keçənə yedirdi. Bu minvalnan həftələr, aylar keçdi. Bir gün padşah Lələni çağırıb dedi:

– Ay Qoca Lələ, neçə aydı ki, biz yeddi yolayricında evlər düzəltmişik. Gel dərvişlibas olub, həm ova çıxaq, həm də o evlərə baxaq, görək gəlib-keçənə nə cür yemək verirlər. Bəlkə qulluqçular mənə xəyanət eləyib, gəlib-gedənə yemək vermirlər, onunçun də mənim züryətim olmur.

Qoca Lələ padşahın sözlerini qəbul elədi. Dərviş libası geydiler, axşama qədər gəzib, axşamüstü evlərin yanına gəldilər. Elə təzəcə yaxınlaşırıldalar ki, qulluqçular çıxıb bunları içəri dəvət elədilər. Zorla aparıb yedirdilər, içirdilər, sonra qulluqçulardan biri dedi:

– Ay dərviş babalar, sizin ağızınız dualı olar. Bizim padşahın züryəti yoxdu, dua eləyin, bəlkə Allah ona bir oğul verdi.

Padşahla vəzir dua oxudular.

Bu evin yanında böyük bir gül bağı vardı. Padşah ilə Lələ elə təzəcə bu bağa girmişdilər ki, birdən bir nurani dərviş onların qabağına çıxdı, padşaha salam verib dedi:

– Səlam-əleyküm, Dərdli şah!

Padşah dedi:

– Sən mənim dərdli olmağımı haradan bilirsən?

Dərviş dedi:

– Üz-gözündən görüürəm.

Padşah dedi:

– Onda sən mənim dərdimin çarəsini də bilirsən. De görüm, mənim dərdimin əlacı nədi?

Bu zaman dərviş cibindən bir qırmızı alma çıxardıb dedi:

– Ala, bu qırmızı almanın düz ortadan ikiliyə böl! Yarısını sən ye, yarısını da xanımına ver! Gün keçər, ay dolanar bir oğlunuz olar. Amma mən gəlməmiş oğlanın adını qoymazsınız.

Dərviş sözünü tamama yetirən kimi yox oldu. Padşah nə qədər ahtuh elədi, vaysındı, amma dərvişdən bir əsər də görə bilmədi. Padşah almanın götürüb, Lələ ilə bərabər evinə gəldi, soyunub əlini, üzünü yudu,

sonra əmr elədi bir qızıl məcməyi ilə bir qızıl bıçaq gətirdilər. Padşah almanın ortadan bələb, yarısını xanımına verdi, yarısını da özü yedi.

Doqquz ay, doqquz gün, doqquz saat tamam oldudan sonra Soltan xanım bari-həmlini yerə qoyub, bir oğlan dünyaya gətirdi ki, misli görülməmişdi. Padşaha müjdə xəbəri getdi.

Böyük şadlıq keçirildi, çalğı calındı, padşahın oğlunu bəsləmək üçün qırx incə qız ayrıldı.

Qızlar uşağı soyuqdan istiyə, istidən soyuğa göstərməzdilər. Nağıl uşağı tez böyüyər, uşaq böyüdü. Məktəbə verdilər. Amma uşaqa ad qoymurdular. Onun adına şahzadə deyirdilər. Uşaq on yaşına girdi. Amma yenə adsız idi. Bir gün Soltan xanım padşaha dedi:

– Padşahım sağ olsun, aləm bizə söyür ki, dünyada bir oğul tapdilar, onun da adı yox. Gəl bir məclis çağıracaq, şahzadəyə ad qoyaq.

Padşah dedi:

– Bunun adını biz qoya bilmərik. Şahzadənin adını bir nurani dərviş qoyasıdı. Qorxuram biz dərvişsiz ad qoyaq, sonra şahzadənin başına xata gələ. Dərviş gəlməsə, mən şahzadəyə ad qoymayacağam. O deyib uşağın olanda adını mən qoysacağam.

Padşah çox dedi, Soltan xanım az eşitdi, yalvardı, yaxardı, axırda padşahı razı saldı.

Padşah xanımının sözünü qəbul eləyib, sabahı gün bütün padşah-lara xəbər verdi ki, bəs filan ayın filan gündən xeyirli işim var. Oğluma ad qoysacağam. Məni istəyən gəlməlidi. Toy üçün hazırlıq görüldü. Hər tərəfdən dəvət olunan qonaqlar gəldilər. Bir cümə axşamı gecəsi məclis yığıldı, uşağın adını qoymaq üçün səhbət başlandı. Kimisi dedi Məhəmməd olsun, kimisi dedi ki, Hüseyn olsun. Bu qalmaqla içində birdən bir yaşıl abalı nurani, ağsaqqal dərviş içəri girib, salam verdi, ayaq üstə şahzadənin adını Lətif şah qoyuram, – deyib, yox oldu. Aşağı, yuxarı dərviş – dərvişi tapmadılar. Bütün məclis mat qaldı ki, bu nə hikmət idi. Bu zaman padşah barmağını dişləyib, başa düşdü ki, bu haman bağda alma verən dərviş imiş. Padşah daha da şad oldu. Bir həftə şadlıq keçirildi. Bir həftədən sonra məclis dağıldı.

Ay keçirdi, gün dolanırdı, Lətif şah da məktəbə davam eləyirdi. Bir gün yenə Lətif şah məktəbdə oturmuşdu, bir də gördü ki, iki atlı adam arxalarında tüfəngləri, qollarında heybələri, dallarında tazilər gedirlər. Molla nə qədər Lətif şaha dərs dedisə, Lətif şah gözlərini atlılardan ayırmadı. Bir az baxdıqdan sonra soruşdu:

– O atlılar kimdilər?

Molla dedi:

– Onlar avçılardı. At belində gəzib, av eləyirlər.

Lətif şah dedi:

– Nə olar, padşaha de, mənim üçün də at, silah alsın, mən də ava çıxım.

Molla Lətif şahı azad eləyib, özü düz padşahın yanına getdi. Lətif şahın istəyini padşaha söylədi.

Padşah dedi:

– Bala, Lətif şah, sən atanın-ananın bir oğlusun. Sənə nə lazımdı avçı olmaq? Get, oxu!

Şah nə qədər nəsihət elədisə, Lətif şah qəbul eləmədi. Axırda padşah Lətif şaha bir köhlən at, qılınc, avçı paltarı, bir də tazi verdi. Bu vaxt Lətif şahın on beş yaşı var idi. Padşah yeddi yüz yetmiş yeddi dəli də buna qoşdu. Lətif şah bu atlaları götürüb, Yəmən şəhərindən dağlara ava çıxdı.

Bunların atlarının ayaq səsindən harada bir maral, ceyran vardısa ürküb qaçırdı. Bunlar av tutmaq əvəzinə, nə qədər ki, av vardı ürküt-dülər. Az gəzdilər, çox gəzdilər. Gördülər ki, beləliklə bir şey vurmaq olmaz, axırda cüt-cüt olub, av axtarmağa başladılar. Hərə öz işində olsun, görək Lətif şah nə elədi. Lətif şah sabahdan günortaya kimi gəzdi, günorta vaxtı bir az çörək yeyib yatdı.

Bir az yuxulamışdı ki, haman dərviş yuxusuna gəlib eşq badəsini ona içirdi. Ayineyi-dövrəni çevirib, Hindistan şahının qızı Mehriban Soltanı ona göstərib dedi:

– Sənin qismətin budu. Bunu sənə buta verirəm.

Lətif şah qızı görən kimi bihuş olub özündən getdi. Ağzından köpük gəldi. Yoldaşları gəlib gördülər ki, Lətif şah qan-tər içində yatıb, ağzından köpük gəlir. Üzü saralıb, bal mumuna dönübüdü. Bunu haman saat qaldırıb, çadırına götürdüler. Handan-hana Lətif şah ayılıb özünə gəldi. Əhvalatı yoldaşlarına danışdı. Əhd eləyib, peyman bağladılar. Onlar da Lətif şaha qoşulub, yola düşdülər. Gəlib, gəlib Hindistan dağlarına çatdılar. Burada bir mağarada məskən salıb, yaşamağa başladılar. İndi bunlar burada qalsınlar, sizə haradan xəbər verim, Hindistan şahından.

Hindistan şahı ki vardı, bir ədalətli, dövlətli şah olub, aləmdə adı söylənirdi. Bunun da Mehriban Soltan adlı bir qızı vardı. Bu qızı hər nə qədər padşahlar istəyirdisə, qız heç kimsəyə getmək istəmirdi. Bir

gün günorta vaxtı qız yuxuya getmişdi, aləmi-röyada haman dərviş eşq badəsini ona içirtdi, ayineyi-dövranı çevirib, Hindistan dağlarında Lətif şahı ona göstərib dedi:

– Bu dünyada sənin qismətin ancaq bu oğlandı.

Qız bu oğlanı görən kimi bihuş olub yerə yixildi, ağızından qanlı köpük gəldi. Bu gündən sonra Mehriban Soltanın üzü gülmədi, könlü qəmlə, gözləri yaşıla dolu, saralıb solmağa başladı. Padşaha xəbər getdi ki: bəs niyə durmusan, qızın bərk xəstələnib. Padşah əmr elədi, həkimlər gəldi, cərrahlar gəldi, amma bir çarə olmadı. Axırda həkimlər-dən biri dedi:

– Bunun dərdi sarılıqdı. Hindistan dağlarında bir bulaq var, onda çimsə yaxşı olar.

Padşah əmr elədi, seksən minlik qoşun hazır oldu. Kəcavələr qoşuldu, yola düşdülər.

Gethaget, günlərin birində Hindistan dağlarında haman bulaq olan yerə çatdırılar. O gecə Mehriban Soltan bulaqda çımdi, xəstəliyi sağaldı. Dan ulduzu kimi işqlanıb yanmağa başladı.

İndi gəl xəbəri sənə kimdən verim, Lətif şahdan. Həmin gecə Lətif şah qarovul çekirdi. Gördü ki, çəməndə çadırlar qurulub. Lətif şah düz yaşıl çadırkı kəcavənin yanına getdi. Pərdəni açıb baxdı, nə gördü? Evin yixılsın, nə baxırsan, dərvışın göstərdiyi qız buradadı. Lətif şah qızın ay kimi camalını görəndə bihuş olub yerə yixildi. Mehriban Soltan da səsə kəcavədən çıxbaxdı ki, nə baxırsan, dərvış göstərdiyi oğlandı. Dayana bilməyib əmr elədi ki, kəcavələr qoşulsun. Bəli, kəcavələr qoşuldu. Yola düşəndə Lələ Mehriban Soltandan soruşdu:

– Bu kimdi?

Mehriban Soltan dedi:

– Bu bir qərib avçıdı. Kim olduğunu indi özün bilərsən. Aldı sazi sinəsinə, görək yana-yana nə dedi:

Dərdü qəm içində yatan, ey oğlan<sup>2</sup>,  
Bir od saldın şirin cana, gedirəm.  
Vallahi, kəsildi səbrim, qərarım,  
Atəş alıb, yana-yana gedirəm.

İnciynən tikəydim yaşılı, alı,  
Bundan belə gözüm gözləyər yolu.  
Əmanətdi, verdim bu ərzi-halı,  
Göhərəm, çatmışam kana, gedirəm.

Bu Mehriban sənə mübtəla oldu,  
Gözüm gördü, könlüm intizar qaldı.  
Mənzildən məkana üç aylıq yoldu,  
Xəbər alsan, Hindistana gedirəm.

Söz tamam oldu. Onun dediklərini Lələ bir-bir yazdı. Bəli, kağızı Lətif şahın qoynuna qoyub getdilər.

İndi gəl xəbəri kimdən verim, Lətif şahın yoldaşlarından. Bunlar aradılar, axtardılar, Lətif şahı tapmadılar. Hesab elədilər ki, əgər biz Lətif şahı tapmasaq, padşah bizim dərimizə saman təpəcək. Hər biri bir tərəfə dağılıb, Lətif şahı axtarmağa başladılar. Sağ tərəfə gedənlər gördülər ki, Lətif şah biuş olub yerə yixilib. Bunu beləcə götürüb gətirdilər, şey-şüylərini də toplayıb, düz Yəmən şəhərinə yola düşdülər.

Dərdli şah oğlunu belə pərişan görən kimi başından duman çıxdı. Lələyə dedi:

– Sənə üç gün möhlətdi. Lətif şahın dərdinə dərman tapmasan, boynunu vurduracağam.

Lələ başa düşdü ki, Lətif şahın dərdi eşqdi. Durub onun yanına gəldi, burdan-ordan söhbət saldı, axırda fürsət tapıb metləbin üstünə gəldi, dərdinin səbəbini soruşdu.

Lətif şah dedi:

– Mən sözlə dərdimi desəm, dilim yanar. Sazla deyim, qulaq as!

Aldı sazı sinəsinə, görək nə dedi:

Əziz lələm, nə sorarsan bu könlümün cəfasını?  
Etibarsız bu dünyadan kim görübdü vəfasını?  
Bir tavar, bir gözəl gördüm ki, atdı peykan oxunu,  
Xişm ilə tar-mar etdi ürəyimin səfasını.

Dərdə giriftar olmuşam, qurtarmıram heç bəladən  
Bir tülək tərlandı məni öz hüsнüнə heyran edən.  
Səksən min sərdar içində o düşdü kəcavədən,  
Ondan soruş bu qəlbimin, ürəyimin yarasını.

Lətif şah məzara gedər əgər əlacın bulmasa,  
Əlac mənə mümkün olmaz, qədər öz yerin almasa,  
Türbəmi ziyyəret edən o şux tərlənim gəlməsə,  
Loğman gəlsə tapa bilməz bu dərdimin davasını.

Lətif şah sözü tamam elədi, sonra da Hindistan padşahının qızı Mehriban Soltana aşiq olduğunu dedi. Lələ baxdı ki, eşq odu bunu yandırmaqdadı. Nə olur-olsun, sevdiyini tapmalıdı. Gəlib padşaha dedi:

– Padşahım sağ olsun, şahzadə Hindistan şahının qızı Mehriban Soltana aşiq olubdu.

Padşah dedi:

– Mehriban Soltan olmasın, öz gözəllərimizdən biri olsun. Götürin bütün qızları, kimi istərsə onu alarıq.

Qızların hamısını gül bağına topladılar. Lətif şahı da bunların yanına gətirdilər ki, bəlkə birini sevib alsın. Lətif şahın ürəyi yandı, aldı sazı, görək qızlara nə dedi:

Yığılıblar, seyrangahə çıxiqlar,  
Bu gün bayrammıldı günü qızların?  
Sona kimi nazü qəmzə satırlar,  
Məclislər saqısı hani qızların?

Mahitab sinəmə çəkibdi dağı,  
Şəmsinurun qoynu behiştin bağı,  
Yaxşının gözləri həramı, yağı,  
Baxışı heyran etdi məni qızların.

Güləşrəfin saçı gəzər birtəhər,  
Sayalının qoynu yazışan, şəhər,  
Sara, Gülli, Sona, Yetər – hər səhər  
Bülbül sədasıdü ünү qızların.

Dön bəri, qız, günəş çıxsın oyuna<sup>3</sup>,  
Mən qurbanam Telli, Əfruz boyuna;  
Dəyməz bizim yarın bir tək tuyuna,  
Yığılıb cəm olsa mini qızların.

Nigar nəzakətdə bənzər xanıma,  
Bağdagül bacımdı, gəlsin yanımı,  
Huri bir od saldı şirin canıma,  
Yox imiş imanı, dini qızların.

Lətif şah mayildi xəttü xalına,  
Surəhi qamətə, gül camalına,  
Ala gözlü Mehribanın yoluna,  
Tamam qurban olsun canı qızların!<sup>4</sup>

Söz tamamına yetəndə Lətif şahın üzü saraldı. Onu tez evlərinə apardılar. Lələ baxdı ki, alma kimi oğlan günü-gündən saralıb solmaqdadı. Padşahın yanına gedib dedi:

– Şah sağ olsun. Mən bu işi belə qoya bilmərəm. İcazə ver mən Hindistana gedim, ya başımı verəcəyəm, ya da Lətif şahın vergisini tapacağam.

Padşah icazə verdi. Lələ hazırlaşış yola çıxmaq istəyəndə Lətif şah Lələyə dedi:

– Mən özüm də səninlə gedəcəyəm.

Padşah, arvadı nə qədər yalvardısa, Lətif şaha söz kar eləmədi.

Axırda dərdli şah qırx dəvə yükü xas gümüş, qızıl verib, Qoca Lələ ilə Lətifi Hindistan şəhərinə, bəzirgan sıfətində yola saldı. Bunlar yola çıxıb, az-çox getdikdən sonra bir gün axşam vaxtı Yəmən dağlarına çatdırılar. Gün batan vaxt idi. Yəmən dağlarının başı yumurta kimi ağ görünürdü. Bu zaman Lətif şahın ürəyi dalgalanıb dedi:

– Biz gedirik, görəsən bir də qismət olacaqmı gəlib vətəni görək?!

Aldı sazı, dedi:

Kəsildi nişana, yad oldu vətən,  
Gözdən itdi bizim yerin dağları!  
Çünki Leyli intizarı-Məcnundu,  
Fəğan elər səhər, sübhün çağları!

Aldı Lələ:

Sən səbr elə zülmün hər bəlasına,  
O dərgahda sinanıbdi çoxları.  
Bu darlığa bir sərbəstlik verən var,  
Hikmətilə var edibdi yoxları.

Aldı Lətif şah:

Uzaqdı mənzilim, möhnət daşıdı,  
Cismimi yandıran eşq ataşdı;  
Əcəl ayrılığı haqqın işidi,  
Fələk bizdən cida saldı sağları!

Aldı Lələ:

Ərzilə içilməz fələyin zəhri,  
Ox vurdun sinəmə, çəkirəm qəhri;

Talandı könlümün mahalı, şəhri,  
Qırıldı qəddimin dal budaqları.

Aldı Lətif şah:

Lətif şah da vətənindən cidadı,  
Əmr-qadir Allah bari-xudadı.  
Fələk hicran tapdağılə budadı,  
Biçildi mehrimin gül budaqları<sup>5</sup>.

Aldı Lələ:

Sərgərdan Lələyəm, çəkərəm əza,  
Əksilməz bu yara, köhnəlməz, taza.  
Günbəgün sinəmə dağ çəkər qəza,  
Sönübüdü könlümün şam çıraqları<sup>6</sup>.

Sözü qurtarıb, yenə də yollarına davam elədilər. Gedə-gedə gün-lərin birində Hindistan şəhərinə daxil oldular. Mehriban Soltanın sara-yına yaxın bir yerdə bir dükan kiralayıb, mallarını satmağa başladılar. Hindistan qumasının, parçasının arşını otuz qəpiyə idisə, bunlar on dəfə yaxşı olan parçanın arşını on qəpiyə verirdilər. Şəhərə səs düşdü. Hər kəsə parça lazım deyildisə, o da almağa gəldi. Bir gün Mehriban Soltanın kənizlərinə xəber gəldi ki, filan küçəyə bir bəzirgan gəlib, parçanın arşını dörd qəpiyə verir. Qızlar yiğildilər, Mehriban Soltana dedilər:

– Üç ildi ki, sənin yanında işləyirik, bir dəfə də olsun paltarımızı təzələməmisən. Gəl bu dəfə təzələ! Şəhərdə ucuz qiymətə parça satılır.

Mehriban Soltan qızların sözünü yerə salmayıb Topal qızı göndər-di ki, parça alınsın. Topal qız gedib qırx top parça aldı. Qoca Lələ pulu isteyəndə Topal qız dedi:

– O cavan oğlanı yolla gəlsin, Mehriban Soltandan haqqını alsın. Lələ də Lətif şahı onunla yolladı.

Mehriban xanım Lətif şahı görən kimi əmr elədi ki:

– O oğlanı mənim yanımı yollayın, pulunu özüm verəcəyəm. Siz də, ay qızlar, Topal qız getirdiyi parçadan adama iki dəst tikdirin!

Qızlar paltarı biçməkdə olsunlar, Mehriban Soltan Lətif şahı gül bağına getirib, dərdini sazla deməyə başladı.

Aldı Mehriban Soltan:

Mən səni görmüşdüm xanlar donunda<sup>7</sup>  
Əlindəydi şah babanın fərmanı.  
Xak etdim üzümü, eylədim rica,  
Bəxş etmədin biçarəyə dərmani.

Lətif şah Mehriban Soltanı tanıdı. Huşu başından çıktı. Özünü birtəhər toplayıb, görək cavabında nə dedi:

Aldı Lətif şah:

Bir baxışda məni sərxoş eylədin,  
Kaş ki, o gün görməyəydi yar səni!  
Təğayir zülfərin nə zəhmi varmış,  
Bu sayaqda hörməyəydi yar səni!

Aldı Mehriban Soltan:

Yolların gözlədim müddət çağında,  
Sinəm qəm dağıdı, qəm duzağında.  
Yar, səhər çağında, gülşən bağında,  
Qızılıgüləm, bülbü'l kimi dər məni!

Aldı Lətif şah:

Qərar versən, qərarımda duraram,  
Arzum budu, muradımı alaram.  
Min günümü bir gününə verərəm,  
Cani-dildən billəm xilaskar səni.

Aldı Mehriban Soltan:

Mehriban geyərdi al ilə qara,  
Vücdum şəhrini vermişdim yara;  
Əgər gəlməsəydin bizim diyara,  
Yaxardı atəşin vərbəvər məni<sup>8</sup>.

Aldı Lətif şah:

Sərgərdan Lətfi sən etdin belə,  
Vücdum şəhrinə saldın vəlvələ;  
Pəridən xoşlıqa, qılmandan əla,  
Mələkdən mən gördüm lütfkar səni.

Söz tamam oldu. Gøyərçin balaları kimi bir-birinə sarışdılar. Lətif şah Mehriban Soltandan ayrılib, isitməli adam kimi beli qırıla-qırıla Lələnin yanına gəldi. Lələ soruşdu:

– Ay balam, sabahdan bu vaxta qədər harada idin?

Lətif şah dedi:

– Lələ, söz ilə deyə bilmərəm. Od tutub dilim yanar. Əgər istəsən, sazla deyərəm.

Aldı sazı, görək nə dedi:

Dost bağına vardım, Lələ,  
İşrətli divanı gördüm.  
Bir əzim möcüzat ilə  
Sanki Nuh tufanı gördüm.

Dövr etdim mən sağ, solnan,  
Çıxıb pərvaz etdi gülənən.  
Xilusi-qəlb, canü dilnən  
Sevdiyim cananı gördüm.

Lətif şahın müşkünəzi,  
Ahınan çıxar avazı.  
Hindistan şahının qızı,  
Mehriban Soltanı gördüm<sup>9</sup>.

Sözü qurtarandan sonra Lətif şah Lələyə dedi:

– Lələ, sən gərək gedib Mehribani gül bağında görəsən, danışasan. Lələ Lətifin xatirini sindirmayıb, gül bağına getdi.

Mehriban gül bağında Lələni görüb dedi:

– Kimsən? Nə isteyirsən?

Lələ dedi:

– Əgər anlasan, sazla deyərəm.

Lələ aldı sazı, görək nə dedi:

İradəm var, qəbul eylə sözümüzü,  
Rica üçün bir minnətə gəlmışəm.  
Mən bilirəm hökmüllahi-aləmsən,  
Hökmdarı hidayətə gəlmışəm.

Aldı Mehriban Soltan:

Yollarına inci düzüm xal kimi,  
Sərim üstə, mərhəmətə gəlmisən.

Hər nə desən, əmr, fərman sənindi,  
Buyur, Lələ, nə ülfətə gəlmisən.

Aldı Lələ:

Lətif zara gəlmış, bir məkansız quş,  
Pünhan sırr içində olubdu beyhus;  
Kərəm qıl, soltanım, etmə fəramuş,  
Müntəzirdi, əmanətə gəlmışəm.

Aldı Mehriban Soltan:

Kokəb bədirlənsə yenə ay olmaz,  
Nə qədər çalışsa, yoxsul bay olmaz.  
Xilaskarın heç əməyi zay olmaz,  
Buyur, Lələm, iltifatə gəlmisən.

Aldı Lələ:

Şahzadəyə fəda Lələnin canı,  
Kərəm qıl, soltanım, lütf et ehsanı;  
İxtiyar səndədi, ey mürvət kani,  
Müskülüm var, mərhəmətə gəlmışəm.

Aldı Mehriban Soltan:

Mehriban Soltanam, qıl sən qənaət,  
Qorxma, Lələ, səni etməm xəcalət;  
Fərman yazım, sənə verim vəkalət,  
Hər nə mətlub, təklifatə gəlmisən.

Lələ dedi:

– Yaxşı budu ki, mən gedim, Lətif şahı sənin yanına göndərim.  
Qız razi oldu.

Lələ gedib Lətif şahı qızın yanına göndərdi. İndi xəbəri sənə kimdən verim, fars padşahından. Fars padşahının adı, səni, dövləti dünyani tutmuşdu. Bu padşah iyirmi beş yaşa dolmuşdu, evlənmək istəyirdi. Hər tərəfə səyyahlar yollamışdı ki, dünyanın hankı tərəfində bir gözəl qız görsələr, gizlindən şəklini alıb, ona yollasınlar. Bu səyyahlardan biri də Hindistan tərəfinə düşmüdü. Bu tərəfə düşən səyyah Mehriban Soltanı görüb, şəklini çəkdi, düz aparıb fars padşahına verdi. Padşah Mehriban Soltanın şəklini görən kimi ağlı başından getdi. Vəzirlərinə

əmr elədi ki, ya bir nəfər qalana qədər qırılacaq, ya da qızı gətirəcəyik. Haman gündən elçilər yola düşdülər. Elçilərlə on min nəfərlik qoşun, bir də İsfəndiyar pəhləvan gedirdi.

Elçilər qoşun ilə günlərin birində gəlib Hindistana çıxdılar. Düz padşahın hüzuruna gedib, Allahın əmri ilə Mehriban Soltanı fars padşa-hına verməyini xahiş elədilər. Amma Hindistan padşahı qızı vermədi. İsfəndiyar da bir dağda qoşunla çadır qurub, hazır dayanıb, şahın cava-bını gözləməyə başladı.

İndi gel xəbəri kimdən verim, Lətif şahdan.

Lətif şah Hindistanda Səyid adlı bir nəfərlə qardaşlıq olmuşdu. Bir gün Səyid bazardan keçəndə eşitdi ki, fars padşahının qoşunu gəlib, Hindistan padşahının qızı Mehriban Soltanı zorla aparmaq istəyir. Hindistan padşahı da yeddi yaşdan yetmiş yaşa kimi əli silah tutamı toplayır.

Səyid özünü tez Lətif şaha çatdırıb, əhvalatı ona nağıl eləyib dedi:

– Nə durmusan? Mehriban əldən gedir! Tez başına çarə qıl! Qoşun hər yeri bürüyüb.

Lətif şah bu xəbəri eşidən kimi Lələni axtarıb tapdı, sazla Lələyə görək nə dedi:

Lələm, sənə şikayətə gəlmışəm,  
Bu gün əhvalımın yaman günüdü;  
Dünyanın tədbiri təğayir oldu,  
Dönüb dövran, çarxın azan günüdü.

Hani xan babamın tacıyla taxtı?  
Fələk vurdub, tərki-diyar buraxdı.  
Bu dərdli könlümün təğayir vaxtı,  
Bələlə başımın duman günüdü.

Mən Lətifəm, açma qəmli sinəmi,  
Fələk pozdu novraqımı, binəmi,  
Tülək tərlən çəngə saldı sonamı,  
Yar əldən üzülür, aman günüdü<sup>10</sup>.

Lətif şah dil ilə dedi:

– Mənə bir köhlən at, bir qılınc, bir dəst də dava libası hazır elə!  
Ya öləcəyəm, ya da yarıımı xilas edəcəyəm.

İndi gel xəbəri kimdən verim, İsfəndiyar pəhləvandan. İsfəndiyar yalnız qılınc Hindistan qoşununun içində girib, taxıl kimi biçirdi. Bir

kimsənə onun meydanında davam gətirə bilmirdi. Elə padşahlığı alhaal idı ki, Lətif şah atlı düz İsfəndiyar pəhləvanın meydanına girdi. Bəli, vuruşma başlandı. Bunlar gecə düşənə qədər didişilər. Qaranlıq olanda İsfəndiyar dedi:

— Ay oğlan, at üstü dava elədiyimiz bəsdi, indi gəl atdan düşək, hansımız güc gölsək, meydan onun olsun.

Bəli, hər ikisi atdan düşdülər. İsfəndiyar Lətif şaha hərbə-zorba gəlib dedi:

Öz-özünü salma düşmən qəhrinə,  
Mən cəngiyəm, bu meydana gəlmışəm.  
Cövlən edib şikarımı ararkən,  
Sən şikarı övgahımda bilmışəm.

Aldı Lətif şah:

Bu sevdadı, məni yaxar alavı,  
Mən bu eşqə düşən günü ölmüşəm.  
Bir gözəlin atəşinə yanaram,  
Pərvanə tək ətrafına gəlmışəm.

Aldı İsfəndiyar:

Alaylar dağıdır, tüplər pozaram,  
Min düşməni bir qılınca düzərəm;  
Qan etməyən günü qəmgin gəzərəm,  
Mən bir qaniçici cəllad olmuşam.

Aldı Lətif şah:

Baxmagilən eşq əhlinin ahına,  
Səni qərq elərəm qəm girdabına;  
Sığınmışəm mən də şahlar şahına,  
O şahlar şahından səbir almışam.

Aldı İsfəndiyar:

İsmim İsfəndiyar, xışmim tamam nar,  
Hindistanı mən etmişəm tari-mar;  
Fars şahına peşkəş üçün bir gülzar,  
Mehriban Soltanı şikar almışam.

Aldı Lətif şah:

Lətif şaham, mən də cana yağıyam,  
Hicran möhnətinin qəm dustağıyam;  
Mehriban Soltanın qurbanlığıyam,  
Yar yolunda mən ölməyə gəlmişəm<sup>11</sup>.

Sözü qurtarib, qılıncları aldılar, yenə qavğaya başladılar. Üç gün, üç gecə dava elədilər. Axırda Lətif şah qəzəblənib, İsfəndiyar pəhləvanın başından elə bir qılınc vurdu ki, baş boranı kimi iki parça olub, yerə düşdü. Lətif şah özünü onun qoşununa vurdu. Bütün fars padşahının pəhləvanlarını qırıb, qoşunu sindirdi. Hindistan padşahına xəbər getdi ki, bir nəfər oğlan fars padşahının qoşununu, pəhləvanlarını qırıb, bizi bələdan qurtardı. Padşah dedi:

– Bizim düşməni qıran kimdisə, mənim yanımıma gətirin! Onu elin çırığı eləyəcəyəm.

Lətif şahı padşahın hüzuruna apardılar. Hindistan padşahı onun alnından öpüb dedi:

– Sən mənim gözümün işığınan. Nə diləyin var, söylə, yerinə yetirim.

Lətif şah ədəblə təzim eləyib dedi:

– Padşah sağ olsun, mən diləyimi sazla deyəcəm.

Padşah izn verdi. Lətif şah sazı sinəsinə basıb, görək nə dedi:

Dinlə ey şökətlim, vəsf edim halı,  
Bilin, nə xəyalə uyub gəlmişəm.  
Çarxın çənbərindən keçdim, dolaşdım,  
O əhlət daşına dəyiib gəlmişəm.

Dərviş tek olmuşam divano, dəli,  
İstəmərəm səndən dövləti, malı;  
Tərk edib vətəni, obanı, eli,  
Xan babamı ağlar qoyub gəlmişəm.

Aşıqəm, qurmuşam cəngi, davarı,  
Uğrunda çəkmışəm kövrü, cəfanı.  
Gel, yetər, ağlatma mən binəvəni,  
Mehriban Soltanı deyib gəlmişəm.

Lətifəm, minmişəm eşqin atını,  
Almışam əlimə cəng alatını;  
Gözüm görə-görə ölüm qatını,  
Əcəl köynəyini geyib gəlmişəm.

Şah razı oldu, kızı Mehriban Soltanı ona verdi. Əmr elədi, toy məclisi qurdular. Qırx gün, qırx gecə toy eləyib, Mehriban Soltanı Lətif saha verdilər. Lətif şahla Mehriban Soltan murad hasıl elədilər.

Bir gün Lətif şah dedi:

– Neçə vaxtdı ki, mən Hindistandayam, bir kərə də olsun qayığa minib, dənizdən bu şəhərə tamaşa eləməmişəm, görəm nə təhər qu-ruluşu, küçələri, binaları var.

Bu fikir ilə bir cümə günü Lətif şah bir tutuquşu götürdü, qayığa minib, dəryaya çıxdı. Dəryadan Hindistan şəhərinə baxırdı ki, birdən dəli bir firtına başladı. Firtına Lətif şahın gəmisini dalğaların içində oynada-oynada balıq balası kimi götürdü, gözdən itirdi. Axşam oldu. Bütün şəhərdə işıqlar yandı. Elə idi, elə idi ki, şəhər göydəki uluzlar kimi görünürdü. Amma firtına qayığı o qədər uzağa aparmışdı ki, Hindistan şəhərinin ancaq bir dənə işığı quş gözü kimi parlayırdı. Bu zaman Lətifin ürəyi dolub, yana-yana bir namə yazdı, tutu quşunun boynundan asdı, düz Mehriban Soltanın yanına yolladı.

Lətif şah naməni quşun boynundan asanda görək quşa nə dedi:

Məlul-məhzun duran sən tutuquşu<sup>12</sup>,  
Qanad çal kənara, bir xəbər eylə!  
Göydə uçan quşlar rəhm etsə bizə,  
Uçub hər diyara bir xəbər eylə!

Nagahandan düşdüm girdab bəhrinə,  
Yunis möhnətinə, Yusif qəhrinə<sup>13</sup>.  
İxtiyar Lələmə, Yəmən şəhrinə,  
Atam ixtiyara bir xəbər eylə!

Lətifəm, görmədim qaşı kaməni,  
Qaldı qiyamətə vüsət zamani,  
Yəqin ərşə qalxar dadı-aməni,  
İntizardı, yara bir xəbər eylə!

Quş uçub getdi, düz Mehriban Soltanın qucağına qondu. Mehriban Soltan quşun boynundakı kağızı açdı, oxudu, gördü ki, Lətif şah dardadı. Bu da qoca Lələyə qanlı göz yaşı ilə bir məktub yazdı, quşun boynundan asdı, sonra saçlarından üç tel ayırib, sinəsinə basdı, görək quşa nə dedi:

Götür bu naməni qərib Lələyo,  
Vəzir-vükəlayə bir niyaz etsin!

Yüz sürtsün babamın xakı-payına,  
O taxti-vilayə bir niyaz etsin!

Lətif şahım müşkül qalmış döryada,  
Keçən günlər mənə gəlir röyada;  
Qırxlar, üçlər yetişsinlər fəryada,  
O Xızra, İlyaya bir niyaz etsin!

Mehriban Soltanın əhdidi, amanı,  
Yaradandan heç kəsməsin gümanı.  
Cansıza can verən, Sahib-Zamanı,  
Ol hazır hüzrayə bir niyaz etsin!<sup>14</sup>

Sözü qurtarib, quşun boynundan məktubu asdı, Lələyə yolladı.  
Quş məktubu aparıb Lələyə çatdırıldı. Lələ məktubu oxudu, qocanın  
beli elə bil ki, əyildi. Vəzirə, vəkilə, şaha xəbər verdi. Bunlar burda  
qalsınlar, indi gəl sənə xəbəri kimdən verim, Lətif şahdan.

Lətif şah bir həftə dəryanın üzündə ac-susuz qaldı. Mehriban  
Soltan xırda-xırda şəkərçörəyi qayırıb, quşun boynuna taxıb, Lətif  
şaha yollayırdı. Lətif şah da bununla dolanındı. Bir gün Lətif şah nə  
qədər gözlədisə quş gelmədi. Lətif şah bərk kədərləndi, yana-yana  
görək dəryaya nə dedi:

Qanlı dərya, heç insafın yoxmu?  
Gel rəhm eylə, molul-müşkül halıma!  
Yar yolunda çox çəkmişəm cəfalar,  
Həsrət qoyma mən bülbüllü gülümə!

Mən səfili qərq eylədin coşquna,  
İtirdim ağlımı, döndüm çəşqına.  
Bir fərəc ver Rəsulillah eşqinə,  
Hər tərəfdən hasar çəkmə yoluma!

Lətif şah der: hər yazılın silinməz,  
Üç gün əvvəl başa gələn bilinməz.  
Təqdir haqqı, tədbir təğyir olunmaz,  
Keçən xatirələr gəlir dilimə<sup>15</sup>.

Lətif şah burada qalsın, gəl xəbəri kimdən verim, fars padşahının-  
dan. Fars padşahı qulaqları, dodaqları, burnu kəsik gələn xəbərciləri  
gördükdə hiddətlənib yeddiidən yetmişə qədər hamını topladı, yenə də

Hindistana göndərdi. Qoşun gəmilərə minib, dərya üzü ilə gedirdi. Bir də gördülər ki, dəryanın ortasında bir qaraltı görünür. Yan alıb gördülər ki, bir qayıqdı, içində də bihuş bir cavan oğlan var. Bunu götürüb, gəmiyə çıxartdılar. Haman burnu, qulağı kəsilənlər onu görən kimi dedilər ki, amandı, onu bərk bağlayın, bizi bu hala salan, İsfəndiyar pəhləvani öldürən bu oğlandır. Bunu möhkəm bağladılar, zindana salıb sonra ayıldılar.

Lətif şah gözünü açıb, özünü düşmən əlində gördü. Cəlladlar ondan sorușdular:

– De görək sən kimsən?

Aldı Lətif şah:

Dindirmeyin, məlul-müşkül halım var,  
Atəş alıb yana-yana ağlaram;  
Bülbül olub dost bağına qonarkən  
Həsrət qaldım o gülşana, ağlaram.

Qanlı fələk məni yordan alıbdı,  
Sürgün edib dağa, daşa salıbdı;  
Gözü yolda intizarım qalıbdı,  
Batmışam vəbala, qana, ağlaram.

Mən Lətifəm, hərbə, cəngə dalmışam,  
Cəmi fars əsgərin əsir almışam.  
İsfəndiyarın qılınc çalmışam,  
İndi düşüb bu zindana, ağlaram.

Fars padşahının baş vəziri o zaman Qara Vəzir adlı biri idi. Padşah ona dedi:

– Ay Qara Vəzir, o oğlanı boğazından asdır!

Qara Vəzir də o saat Lətif şahı götürüb, dar ağacının dibinə götürdü. Ətrafi cəlladlar bürüdülər. Qara Vəzir Lətif şahdan sorușdu:

– Sən buraya nə cür düşdün? Hara gedirdin?

Lətif sazi alıb, onun cavabında görək nə dedi:

Xəbər alsan əsilzadə nəsliyəm<sup>16</sup>,  
Hökumət mülkündə qaldım bir zaman.  
Sən kimi şahları payəndaz ilə,  
Xak ilə payimə saldım bir zaman<sup>17</sup>.

Gəlib görsən cahilliqda neylərdim,  
Həramilər avgahını boylardım.  
Bəzirgan soyardım, dənglər paylardım<sup>18</sup>,  
Xas qumaşlar satdım, aldım bir zaman.

Lətif şaham, fars elini boyladım,  
Şah əmr etdi, qulluğunda söylədim;  
Mehriban Soltana düyüñ eylədim,  
Ona murad verdim, aldım bir zaman.

Söz tamama yetişdi. Bu zaman fars padşahının bacısı Əsma xanım da seyrə çıxmışdı. Əsma xanım Lətif şahı görən kimi ağılı başından gedib ona aşiq oldu. Cəlladlara dedi:

– Bu cavan oğlana aman verin, görək nə iş sahibidi.  
Cəlladlar ona aman verdilər. Dərdli Lətif də sazını alıb, görək Əsma xanımı nə dedi.

Aldı Lətif şah:

Ay ağalar, gəlin sizə söyləyim<sup>19</sup>,  
Əsilzadə qəm-diyarə düşübdü.  
Hər tərəfdən ahü-zardı çökirəm,  
Zəif canım gör nə halə düşübdü.

Aldı Əsma xanım:

Dinləyin, ağalar, mən də söyləyim,  
Eşq odundan cismim nara düşübdü.  
Üz sürtərəm xakə, ayaq öpərəm,  
Yeksər canım tarimara düşübdü.

Aldı Lətif şah:

Yığılar zalımlar, eylər tamaşa,  
Belə ədalətdən gözlər qamaşa;  
Əzəl fürsət bizdə idi həmişə,  
İndi fürsət zülmkara düşübdü.

Aldı Əsma xanım:

İlahi, sevərsən, o ələmdarı,  
Dolandır başına, azad et barı!  
Gözümün müştaqi, didəmin nuru,  
Könlümün tərləni tora düşübdü.

Aldı Lətif şah:

Lətif şah da əcəl şərbətin içər,  
Ruhum quşu qalxıb bədəndən uçar;  
Əlacsız, namümkün, qalmışam naçar,  
Aslan canım cəngə, dara düşübdü.

Aldı Əsma xanım:

Əsma xanım edər bu ələmanı,  
İmdada çağırram Şahi-Mərdanı;  
Zülm etmə, öldürmə belə cavani,  
Qəza ilə ahü-zara düşübdü.

Əsma xanım qoymadı Lətif şahı assınlar. Onu yenə də zindana atdırılar.

Bir gecə Əsma xanım paltarını dəyişib, zindanın qapısına getdi. İçəri girib, Lətif saha dedi:

– İndi mən səni buradan qurtarsam, sən məni alarsanmı?

Lətif şah dedi:

– Qoy sazla deyim, qulaq as.

Aldı Lətif şah:

Çox da cəfa çəkmə, hərcayı gözəl,  
Sən deyən xəyalə uyan deyiləm;  
Mən öz məşuqəmin mübtəsiyəm,  
Hər kəsi bir gözdə görən deyiləm.

Aldı Əsma xanım:

Sübħü şer də qoşun çəksə üstümə,  
Vallahi, mən cəngi quran deyiləm.  
Bu eşqin atəşi kül etdi məni,  
Bil ki, bu sevdaya duran deyiləm.

Aldı Lətif şah:

Siyah zülfün şahmar kimi sallanı,  
Mizraq kimi sinəm üstə nallanı;  
Əlimdən uçurdum tülək tərlanı,  
Özgə zülfə meyil verən deyiləm.

Aldı Əsma xanım:

Müsəlmanam, mən də əhli-lisanam,  
Az qalır ki, öz canımdan usanam.  
Vallahi, billahi, mən də insanam,  
Şahmar kimi səni vuran deyiləm.

Aldı Lətif şah:

Sərgərdan Lətifə eyləmə minnət,  
Yaralı könlümə yaraşmaz zinət.  
Özün qılman olsan, məkanın cənnət,  
Müsafirxanənə girən deyiləm.

Aldı Əsma xanım:

Əsma xanam, bu sırlarə yetmişəm,  
Cəlallanıb, namus, arım atmışam;  
Əl uzadıb damənini tutmuşam,  
Çökilib kənara, duran deyiləm<sup>20</sup>.

Hər ikisi sözlərini tamama yetirdilər. Lətif şah Əsma xanımın sözlərini qəbul elədi. Hər ikisi zindandan çıxdılar, silah götürüb, tövlədən köhlən atlar çəkib mindilər, yola rəvan oldular. Bir az getməmişdilər ki, Lətif şah dedi:

– Beləcə gizlindən qaçsaq, mənim adıma eyib olar. Gəl bir kağız yazıb, zindanın qapısına yapışdırıq, sonra gedək.

Aldı Lətif şah, görək nə yazdı:

Şah, sənə xəbərlər olsun,  
Ürəyinə vurdum düyüñü.  
Başına tələ qurardın,  
Gördünmü olmaz oyunu?

Yıxmışam bina, barını,  
Viran eylədim varını;  
Çəkərsən zülmün narını,  
İndi yol başın tuyunu!

Lətifə atdın kəməndi,  
Əsma xanım qurdı fəndi,  
Mehriban Soltanın indi,  
Gedər, tutaram toyunu<sup>21</sup>.

Sonra Hindistan şəhərinə tərəf yola çıxıb getdilər. Az getdilər, çox getdilər, günlərin birində Hindistan şəhərinə çatdılar. Şəhərdən kənar bir cütçü gördülər. Baxdılar ki, bu cütçünün özü də, öküzləri də, cütü də, çubuğu da qaradı. Lətif şah dedi:

– Görəsən, bunda nə iş var? Gəl gedim cütçü babadan soruşum.

Lətif şah cütçüdən soruşdu:

– Cütçü baba, niyə belə qara geymisən?

Cütçü dedi:

– Üç aydı ki, bizim padşahın damadı dəryada qərq olub. Ona görə də padşahın əmri ilə hamı qara geyir.

Lətif şah dedi:

– Ay baba, sən get padşahı müjdələ ki, damadın Lətif şah gəlir.

Sənən çoxlu xələt verər.

Qoca dedi:

– Lətif şah haradan gələcək? Kim bilir onu hansı balıqlar yedi.

Lətif şah dedi:

– Mən Lətif şaham. Sən get müjdəyə, qorxma.

Qoca elə hesab elədi ki, yeri sürəndə xəzinəyə rast gəlib, dedi:

– Yaxşı, gedim. Əgər gerçekə olsa, padşah mənənə çox xələt verəcək.

Yalan olsa, qoy şahzadə dənizdə boğulduğu kimi, məni də padşah cəllada öldürtsün. Qiyamət ki qopmaz.

Cütçü tez gedib, padşahı müjdələdi. Padşah dedi:

– Əgər bu müjdə gerçekə olsa, səni dünya malından qəni edəcəm.

Yalan olsa, boynunu vurduracam.

Padşah əmr elədi, qocanı burada saxladılar.

Gəl xəbəri kimdən verim, qoca Lələdən. Qoca Lələ Lətif şahdan sonra yeyib-içməzdi, göz yaşını qurutmazdı. Beli əyilib, ikiqat olmuşdu. Qış zamanındakı tut ağacına dönmüşdü. Bəli, cütçü hələ yetişmədən Lətif şah Hindistan şəhərinə gəlib, Lələnin olduğu yerə çatdı. Nə qədər səs elədi, Lələ onu tanımadı. Lətif şah sazını alıb, görək ona nə dedi:

Qoca Lələm, nə dərd-qəmə dalmışan?  
Hicran qəhri dal qəddini əyibdi<sup>22</sup>.  
Nədən bu şəhərin nası gülməyir,  
Nə səbəbdən yas donunu geyibdi?

Aldı Lələ:

Qınamayıñ, atəş alıb yanaram,  
Qanlı fələk xatırıma dəyibdi.  
Bir tərlanın qanadılə uçardım,  
İtkin düşüb, məni məlul qoyubdu.

Aldı Lətif şah:

İtkin düşdüm, gəzdim Yəmən, yəsarı,  
Verdilər cəllada, qurdular dari;  
Hicran yeksaniyam, qəm tarımarı,  
Yaralı könlümü qəm budayıbdi.

Aldı Lələ:

Üç aydı geymişəm əynimə qara,  
Sinəmdə açıldı yenilməz yara.  
Yol bilmirəm, gedim hankı diyara?  
Bu həsrətim qiyamətə qalıbdi.

Aldı Lətif şah:

Lətif şahım, cövrə saldım mən səni,  
Əfv eylə suçumu, ey könlü qəni,  
Dağlayıb zarıncı eyləyib məni,  
Zəif cismim öz canımdan doyubdu.

Aldı Lələ:

Biz də qıldıq tərkin, atdıq tilani,  
Heç qova bilmədik dərdi, bələni.  
Bir canı var, vur qurtarsın Lələni;  
Lətif şah yoluna qurban deyibdi.

Qoca Lələ Lətif şahı tanıdı. Haman saat boynuna sarılıb dedi:

– Bala, harada idin indiyə qədər?

Lətif şah o gecə Lələnin yanında qaldı, bütün başından keçənləri ona danışdı. Sabah olan kimi Əsma xanımı Lələnin yanında qoyub, özü düz Mehriban xanımın yanına getdi. Mehriban bunu görən kimi, on iki yasəmən hörüklərindən birini ayırib, sinəsinə basdı, görək Lətif şaha nə dedi:

Gəl görüm, nə xəyaldasan,  
Etibarı yalan yarım!  
İlqarı boş, ey vəfasız,  
Məni gözdən salan yarım!

Aldı Lətif şah:

Vaqif ol vəsf-i-halima,  
Budu başa gələn, yarım!  
Qərq oldum dəryayı-ümmanna,  
Məni tutdu talan, yarım!

Aldı Mehriban Soltan:

Məni saldın qəmə, yasa,  
Bədnam etdin xəlqunnasa;  
İş qalıbdı iltimasa,  
Şad, xürrəm olan yarım!

Aldı Lətif şah:

Mənə belə töhmət vurma!  
Aşıqə xəcalət vermə!  
Sürəhi dəstində durma,  
Saqi kimi dolan, yarım!

Aldı Mehriban Soltan:

Mehribanam, qəm saqisi,  
Qədəhim zəhrim ağusu,  
Tənhada canım yanğusu,  
Üzdə şirin gülən yarım!

Aldı Lətif şah:

Lətifindı qəm meydani,  
Qandırmaq olmaz nadanı,  
Yolunda can sərf edəni,  
Etibarsız bilən yarım!<sup>23</sup>

Söz tamam oldu. Hər ikisi görüşüb qucaqlaşdırılar. İki-üç gün keçdi, Lətif şahdan Əsma xanımı bir cavab gəlmədi. Bu zaman Əsma xanım dedi:

– Ey çiy süd əmən insan oğlu! Sənə də etibar olarmı? Bu da mənim sənə yaxşılıqlarım. Sən məni unutduñ.

Əsma xanım götürüb Lətif şaha belə bir namə yazdı:

Etibardan düşən etibarlı yar,  
Dönüb etibarı kəmə, yalvari.  
Çünkü ondan yoxdu bizi bir fayda,  
Varı gedən hicran, qəmə yalvari.

Mən sənə neylədim, tanrı zalımı?  
Gəlib heç sormadın vəsfi-halimi.  
Tutdum damanını, kəsdin əlimi,  
Bundan belə, bu yar kimə yalvari?

Əsma xanım düşdü fitnə-fellərə,  
Məni abdal etdin, saldın çöllərə,  
Yara düşsün yaman deyən dillərə,  
Kağız yanan yazar namə, yalvari<sup>24</sup>.

Əsma xanım kağızı bir xidmətçiyyə verib, düz Lətif şaha göndərdi. Lətif şah məktubu aldı, açdı, Əsma xanımın xəttini görəndə dərindən bir ah çəkdi. Mehriban Soltan soruşdu:

– Niyə belə kefin pozulub ah çəkdin?

Lətif şah dedi:

– Dil ilə desəm dilim yanar, qulaq as, sazla deyim.

Aldı sazını, görək nə dedi:

Bir miskinin vəbalına batmışam<sup>25</sup>,  
Heç kimsə halımdan xəbərdar deyil,  
Öğrun-oğrun pünhan sevda çəkirəm,  
Deyə bilməm, açılacaq sırr deyil.

Aldı Mehriban Soltan:

Bir fəqirin odalarına yanmışan,  
Mən də bildim söylədiyin car deyil.  
Öğrun-oğrun pünhan sevda çəkirsən,  
Geniş dünya bu başına dar deyil.

Aldı Lətif şah:

Fars elində aldım Əsma xanımı,  
Dardan alıb, xilas etdi canımı,

Tapşırsan cəllada, töksə qanımı,  
Vaz keçmərəm, etibarsız yar deyil.

Aldı Mehriban Soltan:

Mən də xan babama namə yazaram,  
Ara yerdə mabeynini düzərəm<sup>26</sup>;  
Əsma xanım qulluğunda gəzərəm,  
İki tərlən bir igidə ar deyil.

Aldı Lətif şah:

Lətif şah ovunu yetirdi dama,  
Nazlı yardan gəldi mənə bu namə,  
Çoxdan bəri düşməmişdim bu bəmə,  
Bundan belə mənim dərdim bir deyil.

Aldı Mehriban Soltan:

Mehriban Soltanın budu deyini,  
Mövlam güldürməsin qəlbini xayini,  
Məndən əzel tutam onun toyunu,  
O qəribdi, mənim ağlim zay deyil.

Bir müddət genə də zövqi-səfa ilə vaxt keçirib, yaziq Əsmaya bir xəbər yollamadılar. Əsma xanım baxdı ki, Lətif şah onu tamamilə yaddan çıxartdı. Halı qarışdı, başladı ağlamağa. Elə bu halda Lələ gəldi, dedi:

– Balam, Əsma xanım, neçün ağlayırsan, dərdin nədi?

Əsma xanım dedi:

– Sözlə desəm dilim yanar, Lələ, yaxşısı budu, qoy sazla deyim.

Aldı Əsma xanım:

Mən ki varam, qan ayaqlı zənənəm,  
Açma sirrim, heç kimsələr bilməsin.  
Məni belə gözü yaşlı eləyən,  
Məhşərə tək şad oluban gülməsin.

Üzə gülən imiş o qəlbinqara,  
Hardan meyil verdim o biilqara,  
Neçün məni saldı bu ahü-zara,  
Mənim kimi heç kimsə xar olmasın.

Əsma xanım deyir: yanaram oda,  
Qohumdan, qardaşdan düşmüşəm cida;  
Niyazım budu ki, təqdiri-xuda,  
Mənim ahım Lətif şahda qoymasın!

Gəl xəbəri kimdən verim, Lətif şahla Mehribandan. Lətif şah fikir elədi ki, mən nə eleyirəm. Ayı, günü mənim üstündə görən qoca anam, atam gözlərini Hindistan yollarına dikib, baxmaqdan kor oldular. Mən sevgililərimi götürüb tezliklə Yəmən şəhərinə getməliyəm. Lətif şah bu xəyalda idi, birdən Mehriban Soltan dedi:

– Neçün belə pozuldun?  
Lətif şah dedi:  
– Axır mən də bir ana-atanın övladıyam. Mən öz yurduma getmək isteyirəm. Mən dərdlərimi sənə sazla söyləyim, sən qulaq as!  
Aldı Lətif şah:

Gəzdiyim o yerlər, gördüyüüm günlər,  
Hərdən gəlir bir xəyalə, sevdiyim!  
Anam, atam o Yəmənin yolunda  
İntizardı indi yola, sevdiyim!

Aldı Mehriban Soltan:

Dəmdəm xəyallısan, divanə oğlan,  
Məni saldın müşkül hala, sevdiyim!  
Yenə nə xəyalə vaqif olmusan,  
Gətirdin başıma bəla, sevdiyim!

Aldı Lətif şah:

Sən Leylisən, mən Məcnundan betərəm,  
Nə buyursan cavabını tutaram;  
Qohum, qardaş, oba deyin gedərəm,  
Halal eylə bundan belə, sevdiyim!

Aldı Mehriban Soltan:

Sən Məcnunsan, mən Leylidən betərəm,  
Nə buyursan cavabını tutaram;  
Qohum, qardaş, oba, eli ataram,  
Üz qoyaram sizin elə, sevdiyim!

Aldı Lətif şah:

Lətifəm, arzumun cavabını qan!  
Mənsur kimi təndə qalıbdı bu can.  
Sən, mən, Qoca Lələ, bir də Əsma xan,  
Tədbir budu: düşək yola, sevdiyim!

Aldı Mehriban Soltan:

Mehriban xan sənə vəfali yardı,  
Tərk elərəm bu vətəni, bu yurdu;  
Xan babamdan alam bir alay ordu,  
Elə gedək sizin elə, sevdiyim!

Lətif şah əqd-nikah eləyib, qızların hər ikisini aldı. Hamı qara pal-tarı çıxarıb, qırmızı paltar geydi. O qoca əkinçini də dünya malından qəni elədilər. Bundan sonra Hindistan şahı böyük cehiz, qoşun, karvan ilə Lətif şahı, Mehriban Soltanı, Əsma xanımı, bir də qoca Lələni yola saldı.

Onlar günlərin birində gəlib Yəmən şəhərinə varid oldular. Padşaha müjdəçi getdi. Böyük şadlıq oldu. Yəmən padşahi bütün xalqı yiğib, Mehriban Soltana böyük gəlin, Əsma xanıma da kiçik gəlin adı ilə qırx gün, qırx gecə toy elədi, şadyanalıq keçirdi<sup>27</sup>.

Şadlıq məclisində ustad aşiq sazı döşünə basıb, bu duvaqqapma ilə onların toyunu bağladı.

Ay qonaq, bir bəri bax,  
Gör necə dilbər oynayır...  
Gül zərif, dəstə dərif,  
Dəstində güllər oynayır.  
Nazılə ağ üzünə  
Düzübüdü tellər oynayır.  
Səsinə, həvəsinə  
Car çəkib ellər oynayır.

Bu sona əcəb xına  
Gör nə yaxıb əllərinə.  
Mərdana dal gərdənə,  
Naxış düzüb tellərinə.

Bu qəmər gümüş kəmər  
Qurşayıbdı bellərinə,  
Bu vaxtda ağ otaqda  
Qoyub səmavər oynayır.

Ay gözəl, bundan əzəl,  
Müştəriyəm qələm qaşa.  
Bu dünyada, bu zibada,  
Səni görüm min il yaşa.  
Dilbərim, bu ellərim  
Qəm mülküne olub paşa.  
Bu başdan, qələm qaşdan,  
Qurtarıb millər, oynayır.

Nə cahanda, nə rizvanda  
Yoxdu sənin kimi pəri.  
Ev yıldın, qiya baxdın,  
Ağlım olubdu sərsəri.  
Sən canın, sən cananın  
Olaydım şirin nökəri.  
Od salır, canlar alır  
Qaşlarının qələmləri.  
Buxaqda, ay qabaqda  
O əbrişimlər oynayır.

Mən sevdim, qiymət qoymadum  
Tellərinə yüz min manat.  
Ay pəri, bu telləri  
Gəl saxla mənə amanat.  
Gər bilsə, yəqin gəlsə  
Əgyar, eyləyər xəyanət.  
Çöllərdə, bu ellərdə,  
Bil ki, eylərəm qiyamət.  
Əlbəttə, Xəyyat Mirzənin  
Başında ləşkər oynayır.



Şahzadə  
Əbülfəz



## USTADNAMƏ

Qadir Allah, budur səndən diləyim,  
Sən mərdi namərdə möhtac eləmə.  
Qeyb xəzinəndən yetir ruzisin,  
Sən mərdi namərdə möhtac eləmə.

Qadir Allah, sənin kərəmin çoxdu,  
Tənəli söz xəncər, nizədi, oxdu;  
Qardaşın qardaşa vəfası yoxdu,  
Qadaşı qardaşa möhtac eləmə.

Namərd körpüsündən ölsəm keçmənəm,  
Karvan olsam mənzilinə düşmənəm,  
Əlindən cami-mey alıb içmənəm,  
Sağ əli sol ələ möhtac eləmə.

Şair olan deyər sözün varisi,  
Varisi olmasa, olsun yarısı;  
Qoy lap olsun gözlərimin birisi,  
Bu gözü o gözə möhtac eləmə.

Dəllək Murad deyir sözün zatını,  
Əl əldən ötkündü işin çətini,  
Qurda, quşa qismət elə ətini,  
Atanı oğula möhtac eləmə.

Ustadlar ustadnaməni bir deməz, iki deyər, biz də deyək iki olsun.

Xalq olunub hamı bir qotrə sudan,  
Hər yetən gədayə xan demək olmaz.  
Yatıb, qəflətdədi, qalxmaz yuxudan,  
Nalayıq insana can demək olmaz.

Xoş keçinsə ömür başın tacıdı,  
Tale kəc gətirsə baxt qiyqacıdı;  
Hər tənə söz zəhrimardan acıdı,  
Bilməyən nadana can demək olmaz.

Düz çıxar həmişə mərdin ilqarı,  
Müxənnətin olmaz heç etibarı;  
Yığan caynağına şəbnəmdən arı,  
Çəkməsə nizama şan demək olmaz.

Əyri olan bilməz yolu, ərkanı,  
Saxlıyar könlündə şəri-şeytanı,  
Bədəsil tanımaz yaxşı-yamanı,  
Namərd sırasına nan demək olmaz.

İman yad ellərdə candan usanı,  
Hərcayı sözlərdən hərdəm utanı,  
Hər gündə cəsədi bir qədər yani,  
Ləhzədə alışib yan demək olmaz.

Ustadlar ustadnaməni üç deyərlər, biz də üçünü deyək:

Gözüm göz olası, könül oyuncaq,  
Ha bu gözlər gördüm tarı təkhətək.  
Adəmdən irəli, xatəmdən bəri  
Kimin vardı ümidvari təkhətək?

Nəzər salıb qara daşı dindirən,  
Hökəm ilə ay ilə günü döndərən,  
On dörd oxu bir cilleyə mindirən,  
Kimin vardı kəmandarı təkhətək?

Göyçək Rza haqdı mətləb bitirən,  
Cəm məxluqun ruzusunu yetirən,  
Göy çadırı tənabsızca götürən,  
Kimin vardı tənabdəri təkhətək?

Günlərin bir günü bir tərəkəmə qızı alaçıdan çıxıb, dərədəki bulağın üstünə gəlib oturdu. Bu vaxt bir qoca qarı yoldan keçirdi. Qızı qəmgın gördükdə yanına gəlib xəbər aldı:

– Qızım, niyə belə qəmgın oturmusan?  
Qız utandığından ona cavab vermədi. Qarı dedi:  
– Qızım, yoxsa nişanlıının ayrılığının qəmini çəkirsən?  
Qızın yanaqları qızardı, gözlərinin yaşını tökdü. Qarı ona təsəlli verib dedi:

– Sənin nişanlın hara gedib?

Qız ağlayıb dedi:

– Toyumuzu eləməyə gücü çatmadı, pul qazanmaq üçün diyar-badiyar düşdü.

Qarının qızı yazığı gəlib dedi:

– Qızım, fikir eləmə, inşallah gələr. Qoy mən sənə bir nağıl deyim, bəlkə bir az qəmin dağıla.

Qız dedi:

– Çox sağ ol nənə, danış!

Qarı nağılı söyləməyə başladı:

– Sənə kimdən xəbər verim, qızım, Misirdə bir padşah var idi. Bu padşahın şahzadə Əbülfəz adlı bir oğlu var idi. Bu oğlan çox gözəl və ağıllı iddi. Padşah da oğlunu çox isteyirdi. Ona görə ki, bundan başqa övladı yox idi. Şahzadə Əbülfəz oxuyub elmləri sinədəftər eləmişdi deyin eyş-işrətlə məşğul olurdu. Bir gecə taxtın üstündə yatmışdı. Röyada gördü ki, bir bağda gəzir. Bağ nə bağ? Bu bağda rəngarəng çiçəklər açılıb, bülbüllər cəh-cəh vurub oxuyurlar. Şahzadə çox susuz olduğundan gəlib bir çarhovuzun yanına yetişdi. Gördü bir nazənin sənəm, gəl məni gör, dərdimdən öl, incə miyan qız oturub. Qız Əbülfəzi görən kimi o saat ayağa qalxdı, çarhovuzun fəvvərəsindən bir cam su doldurub dedi:

– Oğlan, al bu suyu iç.

Şahzadə irəli gedib, camı qızın əlindən alıb içdi. Sonra qızdan xəbər aldı:

– Ey gözəl qız, bura haradı? Sən kimsən?

Qız cavab verdi:

– Bura Yəmən şəhəridi. Mən də Yəmən padşahının qızı Sərvinaz xanımam. Məni sənə buta veriblər.

Elə bu vaxt şahzadə Əbülfəz hövlnak yuxudan oyandı. Amma şahzadə dəli kimi olmuşdu. Canı yarpaq kimi əsirdi. Üzüquylu uzanıb, qəmə mübtəla oldu. Sabah açıldı, padşah oğlunu çox gözlədi, amma oğlu gəlmədi. Əbülfəzin harada olduğunu qul-qarabaşdan soruşdu. Dedilər:

– Bəs, şahzadə naxoşlayıbdi.

Padşah bu sözü eşitdikdə dünya gözünə tar oldu, ayağa durdu, oğlunun otağına getdi. Nə gördü? Şahzadənin gül rəngi zəfəran kimi solub, başını yastiğə söykəyib, gözlərinin yaşını abi-leysan kimi tökür.

Padşah oğlunun başını dizinin üstünə aldı, gözlərindən öpdü, xəbər aldı:

– Oğlum, sənə nə olub? Dərdin nədi? Niyə gözlərinin yaşını tökürsən?

Padşah nə elədisə oğlan cavab verməyib, gözünün yaşını tökürdü.  
Padşah qəzəblənib dedi:

– Əgər dərdivi deməsən, onu bil ki, özümü öldürəcəyəm!

Oğlan ağlaya-ağlaya atasına dedi:

– Şah baba, izn ver sazımı gətirsinlər, dərdimi deyim.

Padşah əmr elədi, şahzadənin sazını gətirdilər. Şahzadə bu söz-lərlə görək atasına dərdini nə cür bildirir:

Qəflətdə yatmışdım, gəldi yuxuma,  
Ürəyim eşq ilə doldu, neyləyim?  
Oyandım yuxudan, ayrıldım yordan,  
Sevdasın başıma saldı neyləyim?

Padşah oğlunun bu cür yanğınlı oxumağına təəccüb eləyib dedi:

– Oğlum, başa düşmürəm nə deyirsən? Açıq söylə!

Əbülfəz aldı sözünün gerisini:

Seyr etmişəm bağçasını, bağını,  
Yəməndən almışam mən sorağını,  
Əridibdi ürəyimin yağını,  
Şaxta vurdu, gülüüm soldu, neyləyim?

Gəzib bağın, güllərini biçmişəm,  
Eşqin çeşməsindən bir cam içmişəm.  
Dost yolunda bu canımdan keçmişəm,  
Gözel yarım mənsiz qaldı, neyləyim?

Şahzadə sözünü qurtarıb, dillə də dedi:

– Ata, Yəmən padşahının qızı Sərvinaz xanımı mənə buta veriblər, onun dalınca gedəcəyəm.

Padşah mat-məbhut qalib dedi:

– Oğlum, haraya gedirsən? Mən səni buraxa bilmərəm, kimin qızını istəyirsən sənə alım.

Oğlan aldı, görək atasına nə dedi:

Aman babam, yetişgilən ərzimə,  
Gəl and içim, inangilən sözümə,  
Dünya qaranlıqdı, billah, gözümə,  
İzn ver, şah babam, mən getməliyəm!

Bülbül kimi itirmişəm gülümü,  
Ay ata, gözləmə mənim yolumu,  
Tərk edirəm vətənimi, elimi,  
İzn ver, şah babam, mən getməliyəm!

Xülasə, padşah gördü şahzadənin əhvalı pəjmürdədi, onu saxlamaq mümkün olmayacaq, çarəsi kəsilib, izn verdi.

Şahzadə Əbülfəz mükəmməl geyindi, qılincini həmayil elədi, atasını ilə vidalaşib, bir qədər də qızıl götürdü, atına süvar oldu, tək-tənha yola düşdü. Dağlardan, dərələrdən, meşələrdən keçib, gecə-gündüz yol getdi, ta ki, bir müddətdən sonra bir qələçəyə yetişdi. Şahzadə çox yorulmuşdu, qələçənin qapısını döyüdü, bir nəfər qulam qapını açdı. Şahzadə soruşdu:

– Bu qələçənin sahibi kimdi?

Qulam dedi:

– Qələçənin sahibini neyləyirsən?

Şahzadə dedi:

– Mənə bir saat icazə verin, burada rahat olum, yorulmuşam, yol adamıyam, yenə gedəcəyəm.

Qulam diqqətlə şahzadəyə baxıb dedi:

– Olmaya, sən şahzadə Əbülfəzsən?

Şahzadə təəccüb eləyib dedi:

– Bəli, şahzadə Əbülfəzəm. Məni haradan tanıyırsınız?

Qulam dedi:

– Biz üç ildi ki, burada sənin yoluğu gözləyirik.

Atın cilovundan tutdu, şahzadə atdan düşdü. Qulam onu içəri apardı.

Şahzadə gördü bura behişt misallı bir qəsrəti. Qulam dedi:

– Gedim, sizin gəlməyivizdən xanımı müştuluqluyum.

Şahzadə çox təəccüb elədi. Öz-özünə fikirləşdi ki, görəsən bunu haradan tanıyırlar. Bu vaxt gördü bir məlek misallı qız, yanında da neçə kəniz, budu, xuraman-xuraman gəlir. Qız oğlana ədəblə salam verib dedi:

– Şahzadə Əbülfəz, xoş gəlibssən, səfa gətiribssən, buyur içəri!

Qız oğlanın əlindən tutub apardı, öz taxtının üstündə oturdu, özü də yanında oturdu. Kənizlərə tapşırıd yemek hazır eləsinlər. Qızın danışıçı şahzadənin çox xoşuna gəldi. Bir azdan sonra cürbəcür xörəklər, içməklər araya gətirdilər. Yeyib içdikdən sonra qız dedi:

– Niyə məndən kim olduğumu, səni haradan tanışığımı soruşmursan?

Oğlan dedi:

– Vallah, mən elə xəyal eləyirəm ki, bura behiştə, sən də cənnətdə olan hurilərin ən gözəlisən. Onun üçün də səndən heç bir söz soruşmadım.

Qız gülüb dedi:

– Xeyr, nə bura behiştə, nə mən huriyəm. Ancaq sənin məhəbbətiindən mən bu biyabanda məskən salmışam. Mən Çin padşahının qızıyam, adım da Rəna xanımdı. Atamın məndən başqa övladı yoxdu. Atam məni çox oxutdurubdu. On beş yaşına çatdıqda hər vilayətdən şahzadələr mənə elçiliyə gəlirdilər. Mən isə heç birinə getmirdim. Atam da bu barədə mənə etiraz eləmirdi. “İxtiyar özündədi” – deyirdi. Günlərin bir günü çox fikir elədim ki, görəsən mənim axırım necə olacaq? Bu fikir ilə yatdım. Aləm-röyada bir oğlan gördüm. Birindən xəbər aldım:

– Bu oğlan kimdi?

Dedilər:

– Misir padşahının oğlu şahzadə Əbülfəz.

Biixtiyar yuxudan oyandı. Abidləri çağırıb yuxumu nağıl elədim. Abidlər mənə dedilər:

– Xanım, o oğlanın başına bir qəziyyə gələcək ki, vətənidən ayrı düşüb bu tərəflərə gəlib çıxacaq.

Hər elmdən xəbərdar olduğumdan kitabı alıb baxdım. Gördüm abidlər doğru deyir.

Mən atamdan izn alıb üç ildi ki, bu biyabanlarda məskən salmışam. Biçarə atam mənim ayrılığımı tab etməyib vəfat etdi. Camaat çox istədi ki, mən atamın yerində padşah olam. Amma mən qəbul eləmədim. Dövlətimi cəm eləyib buraya gətirdim. İndi nə vaxtdandı ki, sənin yolunu gözləyirəm. Hər yoldan gedən adamın adını xəbər alıram. Ancaq bir dəqiqə də olsun yadımdan çıxmırsan. Elə bil hər gün gözü-mə görünürsən. Odu ki, bu gün səni görən kimi tanıdım. İndi şükür

eləyirəm Allaha ki, səni gördüm. Bu neçə ildə çəkdiyim zəhmətlər hədərə getmədi.

Şahzadə bu sözləri eşidən kimi hay-küy ilə ağlamağa başladı. Qız ona təskinlik verib dedi:

– Özizim, iki gözüm, niyə ağlayırsan? Nə dərdin var söylə, sənin dərdinə şərik olmağa hazırlam.

Şahzadə Əbülfəz dedi:

– İzn ver sazla deyim.

Oğlan sazını götürüb döşünə basdı, aldı, görək Rəna xanıma nə dedi:

Can çıxıb cəsəddən, ixtiyarı yox,  
Könlümün bir yerdə həm qərarı yox,  
Düşdüm eşq oduna, bir kənarı yox,  
Qoy gedim gözəlim, yenə gələrəm.

Yəmən diyarında var neçə bağlar,  
Məhəbbət atəsi ciyərim dağlar,  
Atam, anam fəraigimdə qan ağlar,  
Qoy gedim gözəlim, yenə gələrəm.

Yerlərin çıçəyi, göyün ulduzu,  
Qəflətdən sevdaya salıbdı bizi,  
Sərvinazdı, Yəmən şahının qızı,  
Qoy gedim gözəlim, yenə gələrəm.

Rəna xanım Əbülfəzin Sərvinazı sevdiyini biləndə gözünün yaşını töküb dedi:

– Heyf olsun, çəkdiyim zəhmətlər zay oldu!

Sağclarından bir tel ayırib sinəsinə basdı, aldı, görək ağlaya-ağlaya nə dedi:

Səndən ayrıldan bir gün görmərəm,  
Söylə görüm mana, nə vaxt gələrsən?  
Mən meylimi heç kimsəyə vermərəm,  
Söylə görüm mana, nə vaxt gələrsən?

Xəbər göndər vətəninə, elinə,  
Mayıl oldum göftarına, dilinə,  
Neçə ildi göz dikmişəm yoluna,  
Söylə görüm mana, nə vaxt gələrsən?

Maral azğın düşüb, qalar çöllerdə,  
Sən gedərsən, gözüm qalar yollarda,  
Aşıqların sözü olar dillərdə,  
Söylə görüm mana, nə vaxt gələrsən?

Qızın belə yanıqlı sözlərindən şahzadənin dərdü-qəmi daha da artdı. Bir yandan öz dərdi, bir yandan Rəna xanımdan ayrılmak fikri qəlbini parçaladı. Aldı, görək nə dedi:

Mehman olub, otağına girmədim,  
Həsrət qalıb, güllərini dərmədim,  
Çərxi-dun əlindən bir gün görmədim,  
Səbr eylə gözəlim, yenə gələrəm.

Aşıqlərdə söhbət olar, saz olar,  
Məşuqqədə işvə olar, naz olar,  
Gedibən gəlməyim, gözəl, tez olar,  
Ağlama gözəlim, yenə gələrəm.

Əbülfəzin dərdü-qəmin təzələ,  
Cavan ömrüm bağlı döndü xəzelə;  
Fəda olum Rəna adlı gözələ,  
Ağlama gözəlim, yenə gələrəm.

Şahzadə Əbülfəz bu sözləri deyib, ayağa durdu:

– Yolcu yolda gərək, – deyib qılınçı boynuna saldı, yola düşmək istədikdə Rəna xanım dedi:  
– Şahzadə, indi ki gedirsən, Allah köməyin olsun! Amma səndən bir iltimasım var.

Oğlan soruşdu:

– Buyur! Canla-başla əməl etməyə hazırlam.

Qız dedi:

– Bilirəm, orada sənənən çok hiylələr quracaqlar. Hər hara səni gəndərsələr, məbədə məni görməmiş gedəsən.

Oğlan “baş üstə”, – deyib, yola rəvan oldu. Rəna xanım onun dalınca həsrətlə baxıb, ağlamağa başladı. Amma şahzadə dayanmayıb, gecə-gündüz at sürdü, ta ki, Yəmən şəhərinə çatdı. Bir karvansaraya düşüb rahat olandan sonra şəhərə çıxdı. Gəzə-gəzə gedib bir qəssab dükəninin qabağına yetişdi. Gördü bura camaat yığışib. Dükanın içində

otuz-qırx yaşılı bir kişi, qolları çırmalı, bir neçə cavan şagirdləri ilə alış-veriş eləyirlər. Şahzadə bu işə təəccüb qalıb öz-özünə dedi:

– Yəqin burada bir şey var, yoxsa bir qəssab dükənинe bu qədər adam yiğilmaz.

Bir kişidən soruşdu:

– Bu camaat niyə buraya yiğilib?

Kişi cavab verdi ki:

– Məgər qəribiniz?

Əbülfəz dedi:

– Bəli, qəribəm. Bu gün şəhərə yeni varid olmuşam.

Kişi dedi:

– O dükənин sahibini ki, görürsən, onun adı Qəssab Həmzədi. Şəhərimizdə ondan elmlı adam yoxdu. Camaat da ona çox hörmət eləyir. Bizim padşahın bir qızı var, gözəllikdə misli-bərabəri yoxdu. Şəhərimizdən, bir də qeyri vilayətlərdən o qızın çox aşiq olanlar var. Kürdəoğlu adlı bir pəhləvan da qızın aşiqdi. Amma qız onu istəmir, deyir ki, mən özümü öldürərəm, Kürdəoğluya getmərəm. Qızın atası padşah da Kürdoğluandan qorxur. Ona görə də padşah deyib:

– Şəhərin bir ağaçlığında, qədim zamanдан qalmış tilsimli bir hamam var, kim o hamama getsə, orada halva çalıb tilsimi sindirsə, qızımı ona verəcəyəm.

İndi iki ildi, nə qədər padşah oğlanları, pəhləvanlar o hamama gedirsə də, geri qayıdan olmur. Tilsimə düşüb orada qalır. Bu camaatın da buraya yiğilmasına səbəb odu ki, Qəssab Həmzə həmin hamamın sırrını bılır.

Şahzadə Əbülfəz əhvalatı bilib, bir tərəfdə dayandı. Bir saatdan sonra adamlar dağılıb getdilər. Oğlan da başını aşağı salıb fikrə getdi. Bir vaxt gördü ki, Qəssab Həmzə qabağında durub. Oğlan ayağa durub, salam verdi. Həmzə oğlanı qərib bilib, dükənə apardı, şagirdlərinə tapşırıd yemek hazır elədiler. Oğlana dedi:

– Oğlum, söylə görüm kimsən? Nədən ötrü buraya gəlibsin? Mən uzaqdan səni görəndə bildim ki, qərib adamsan. Çox xoşuma gəldin. Yəqin ki, sən bu şəhərə bir işdən ötrü gəlmisen. Əgər fikrini mana deməsən peşman olarsan. Sən cavansan, dünyanın hiylələrindən xəbərdar deyilsən. Gizlətmə, dərdini mənə söyle.

Oğlan fikir elədi, gördü ki, düz deyir, gərək bu qərib ölkədə ona bir kömək eləyən olsun. Odu ki başına gələn əhvalatı başdan ayağa kimi Həmzəyə danışdı. Həmzə ona dedi:

— Oğlum, indi ki belə oldu, mənim övladım yoxdu. Sən mənim oğlumsan. Nə qədər əlimdən gəlir, sənə kömək eləyəcəyəm. Malımı, canımı sənin yolunda qoyacağam. Amma kənar yerdə olmağına razı deyiləm. Mənim evimə gedək!

Axşamçağı Həmzə oğlanı da götürüb evə getdi. Arvadı soruşdu:

— A kişi, qonaqın kimdi?

Həmzə dedi:

— Bu, qonaq deyil. Övladımız yox idi, haqq-taala bizə oğul əta eləyib.

Xülasə, şahzadənin kim olduğunu arvadına söylədi. Axşam taamı yedikdən sonra hər kəs öz yerinə girdi. Gecədən bir qədər keçmiş oğlan gördü ki, ayaq səsi gəlir. Yavaşça gözün açıb gördü ki, Həmzə geyinib, qılinci boynuna salıb, evdən bayırı çıxdı. Şahzadə hələ ki gördü Həmzə bayırı çıxdı, bu da tez ayağa durdu, qılincini götürüb, onun dalınca getdi. Bir qədər yol gedib, şəhərin kənarındaki bir qalın meşəyə çatdılar. Qəssab Həmzə meşəyə daxil oldu, oğlan da onun dalınca gedib, gördü meşənin qalın yerində bir böyük otaq var. Otağın yuxarı başında bir taxt qoyulub. Ətrafda adamlar oturub. Adamların hamisinin başları aşağı, fikrə getmişlər. Amma taxtin üstündə heç kim yoxdu. Həmzə içəri girib, keçib taxtin üstündə oturdu. Oğlan da onun dalınca girib, gördü baxan yoxdu, bir boş yer görüb oturdu. Bir az keçməmiş bir adam qapıdan girib, düz şahzadənin qabağına gəldi, qolundan tutub dedi:

— Dur mənim yerimdən.

Şahzadə qəzəbləndi, onun başına bir yumruq vurub, yerə sərdi. Bundan da heç kəsin xəbəri olmadı. Bir-iki saat belə keçdi. Sonra Qəssab Həmzə başını qaldırıb dedi:

— Mən sizə deyirəm, amma bacara bilmirsiniz. Bu müşkül işdən əl çəkin. Durun, dağılın, gecə keçib, yatmaq vaxtıdır.

Hamı ayağa durdu. Hərə bir tərəfə dağılıb getdi. Qəssab Həmzə də isteyirdi çıxsın, bu halda şahzadəni görüb, xəbər aldı:

— Oğlum, sən də gəlmisən?

Şahzadə dedi:

— Bəli.

Həmzə dedi:

— Bəs harada oturmuşdun?

Oğlan dedi:

– Sənin yanında.

Sonra şahzadə əhvalatı Həmzəyə danışıb dedi:

– Ata, çox təvəqqə eləyirəm, bu işdən məni agah eləyəsən.

Həmzə dedi:

– Evə gedək, danışaram.

Yola düşüb evə gəldilər. Evdə şahzadə yenə ondan əl çəkməyib, yalvardı, bu sirri ona söyləməsini xahiş elədi. Həmzə dedi:

– Oğlum, bizim şəhərimizin bir ağacliğında bir büllur hamam var, özü də tilsimdi. Hər kim gedib o hamamda halva bişirib gətirsə tilsim sinar. O halvanı yeyən adamin da həm ömrü uzun olar, həm də gec qocalar. Padşah bu işdən xəbərdardı. Ona görə şərt qoyub ki, hər kəs o hamamda halva bişirib gətirsə, qızını ona verəcək. O gördüyüն oğlanlar böyük-böyük adamların oğlanlarıdı. Mənim yanımı onuncün yiğişmişdilər ki, büllur hamamın sərrini məndən başqa bilən yoxdu. İndi iki ildi hər gecə mənim yanımı cəm olurlar. Mən də bildiyimi onlara deyirəm. Bir neçə adam gedibse də qayıdan olmayıb. Çünkü orada olan əcaib qorxulu heyvanları gördükdə cürət eləməyirlər.

Şahzadə bu əhvalatı eşidəndə onun əllərindən öpüb dedi:

– İndi ki sən hamamın sərrini bilirsən, nə olar mənə öyrədəsən. Allah kərimidi, bəlkə bir yol tapıb ora gedə bildim.

Həmzə dedi:

– Oğlum, qəm çəkmə! Mənə yeqindi ki, bu tilsim sənin əlin ilə sindirilacaq. Budu, sənə deyirəm: hər nə gördün, qorxma! Əgər mənim cavan vaxtım olsaydı, bu tilsimi sindirmişdim, padşahın qızına da sahib olmuşdum. Ancaq mənə lazımdır.

Sonra Həmzə hər nə ki lazımdı, oğlana öyrətdi. Bir-iki gün keçdi. Bir axşam gecədən bir qədər keçmiş Həmzə dedi:

– Oğlum, ayağa dur, vaxtdı.

Oğlan yerindən durub, qılincını boynuna saldı. Sonra lazımlı olan şeyləri götürüb, Həmzə ilə birlikdə yola rəvan oldular. Gəlib bir bala-ca dağın dibinə yetişdilər. Həmzə dedi:

– Oğlum, tilsimlər bu dağın dalındadı, get, səni Allaha tapşırdım. Yenə sənə deyirəm: məbada qorxasan. Elə ki tilsimi puç elədin, heç kimə baxmayıb, buraya gələrsən. Mən burada səni gözləyirəm.

Oğlan Həmzənin əlini öpüb, ondan ayrıldı, üz qoydu getməyə. Dağın üstünə çıxdıqda gördü biyabandan işıq gəlir. İşıq gələn tərəfə getməyə başladı. Bir də gördü qabağı dəryadı, mövc verir. Qorxmayıb

özünü suya vurdu. Bir neçə addım atandan sonra gördü heç su-zad yoxdu. Yoluna davam elədi. Bir az getmişdi, gördü tamam çöl-biyaban od tutub yanır. Qorxmayıb özünü odun içinə vurdu. Od da onu yandırmadı. Gedib hamamin lap qapısına yetişdi. Necə ki, Həmzə demişdi, iki nəhib şir oğlana hücum elədi. Onların hərəsinə bir yumruq vurub yerə yıldı. Qapıdan içəri girib, gördü bir adamı başısağlı asıblar, birisi də onun ətini tikə-tikə kəsib ağızına verir. Asılan adam oğlanı gördükdə başladı yalvarmağa ki: məni bunun əlindən xilas elə. Oğlan asılanı qılıncla vurub, iki parça elədi. O biri də qaçıb hamamin içinə girdi. Oğlan da hamama daxil oldu. Gördü hamamin içi gündüz kimi işıqdı, heç kəs də yoxdu. Şahzadə əsla qorxmayıb, bir tərəfdə oturdu, halva bişirməklə məşğul oldu. Bu əsnada gördü hər tərəfdən ona kəsilmiş qol, qıç atırlar. Oğlan onları götürüb, odum kimi bir-birinin üstünə qalaqladı. Ondan sonra üç dənə kəsilmiş baş atdırılar. Oğlan bunlardan da qorxmayıb, tələsik halvanı bişirdi. Halva bişib qurtaran kimi hamamin hər tərəfindən bir əl uzanıb, ondan halva istədi. Oğlan açıqlandı, hər ələ bir çömçə vurub geri qaytardı. Halvanı bir dəsmala bağlayıb ayağa durdu, bayır çıxməq istəyəndə hamamin bir tərəfindən bir nazənin qız, əlində dəf, çala-çala, oxuya-oxuya onun qabağına gəlib dedi:

– Ay oğlan, nə olaydı, mənim ilə bir qədər söhbət eləyeydin, ya da halvadan mənə də bir az verəydin.

Qız əlini uzadıb, istədi oğlanın əlindən tutsun, şahzadə tez qılınçı cəkib onun başından vurub, iki parça elədi. Bu vaxt bir gurultu, nərlili qopdu. Oğlan gurultu, nərlili qurtarana qədər dayandı. Elə ki gurultu sakit oldu, oğlan baxıb gördü nə hamam var, nə tas, nə çöl, nə biyaban, nə də tilsim.

Sübəhün açılmasına az qalmışdı. Oğlan gördü qabaqcə gördüyü əlamətlərdən də bir əsər qalmayıb. Bildi ki, tilsim simib. Düz Qəssab Həmzənin yanına gəldi. İkisi də şad, xəndən gəldilər evə. Həmzə oğlanı rahat eləyib, halvanı da bir yaxşı yerdə saxladı. Sabah oldu, padşaha xəbər gətirdilər ki, bu gecə büllur hamamın tilsimini sindirmişlər, amma kimin tərəfindən sindirildiği məlum deyil. Padşah bu xəbərdən çox şad olub dedi:

– Car çəkdirin, hər kəs büllur hamamın tilsimini sindiribdirdə, dayanmayıb yanına gəlsin.

Kürdoğlu da ki, həmişə padşahın möclisində olardı, bu sözdən çox qəmgin oldusa da büruzə vermədi. Adamlar dəstə-dəstə padşahın

yanına gəlir, hərəsi də bir qab halva bişirib gətirirdi. Padşah isə halvalara baxıb qaytarırıdı. Üç gün keçdi. Həmzə şahzadəni təmiz, pakızə geydirdi, halvanı da götürüb, padşahın hüzuruna gəldi. Təzim eləyib dedi:

– Bu oğlan Misir padşahının oğlu. Şərtini eşidib, tilsimi sindirib. İndi şərtinizə əməl eləyin.

Halvanı da taxtın yanına qoydu.

Padşah şadlığından bilmədi nə eləsin. Oğlanı qucaqladı, üzündən-gözündən öpüb dedi:

– İndi sən mənə oğul oldun.

Ondan sonra vəzirə dedi:

– Rəiyyətə xəbər elə ki, yeddi ilin xəracını onlara bağışladım.

Yeddi il onlardan xərac almayıacağam.

O günün sabahı bir ali möclis qurdu, əyan-əşrafi çağırıb dedi:

– Bu gündən sonra şahzadə Əbülfəz mənim oğlumdu, qızımı da ona nişanladım.

Həmi mübarəkbadlıq elədi. Kürdoğlunun çarəsi kəsilib, üzdən oğlan ilə dostluq elədi, batındə hiylə qurmağa başladı. Bunun bir sehr bilən qulamı var idi. Onu yanına çağırıb dedi:

– Mənim ürəyim od tutub yanır. Bu haramzada Sərvinaz xanıma sahib olsun, mən dayanıb baxım? Nə hiylə bilirsən eləməlisən.

Qulam dedi:

– Mən bu gecə qızı oğurlayıb apararam, bir ceyran sürətinə dön-dərib, meşədə saxlaram. Oğlan bir müddət gəzib tapmaz, sonra əli üzülər, vilayətinə çıxıb gedər, yenə qız sənin olar.

Kürdoğlu qulamın tədbirini bəyəndi. Qulam gecənin bir alemində qızı oğurladı, əfsun oxuyub bir ceyrana döndərdi. Özü də bir qoca şəklinə girib, qız ilə bərabər meşədə oturmaqdə olsun, sabah kənizlər qızı mənzilində görməyib, ağlaya-ağlaya padşahın yanına gəldilər, əhvalatı ona bəyan etdilər. Ağlamaq, sıvən padşahın sarayına düdü. Şahzadə bu xəbəri eşitdi, padşahın yanına gəlib, gördü padşah qəm dəryasına qərq olub. Şahzadə dedi:

– Şahım, heç fikir eləmə, tezliklə gedib qızı taparam.

Ondan sonra şahzadə atına suvar olub, yola düşdü, gedib Rəna xanımın qələçəsinə yetişdi. Rəna xanım onu görüb dedi:

– Əzizim, xoş gelmişən, nə olub ki, əhvalın pərişandi?

Şahzadə dedi:

Salam olsun sana, nazənin dilbər,  
Ağlayıb-ağlayıb gülən varmola?  
İtirmişəm qara gözlü ceyranı,  
Həmdəm olub onu görən varmola?

Səməndimi qava-qava gətirdim,  
Baş götürüb dərgahına yetirdim.  
Sərvinazı tapmış idim, itirdim,  
O gözəl sənəmi görən varmola?

İstəyirdim seyrə çıxam gülzara,  
Çərxi-dun qoymadı, qaldım avara;  
Rəhm elə gözəlim, elə bir çara,  
Görən onun yerin bilən varmola?

Oğlan əhvalatı Rəna xanımı danışdı. Qız bir qədər fikirdən sonra dedi:

– Bu işlər tamam Kürdoğlunun hiyləsidi. Sərvinazı Kürdoğlunun qulamı aparıb, ceyran surətinə salıb, məşədə saxlayır. Bax, bu yolla gedərsən, məşəyə çatıb görəcəksən ki, bir qoca kişinin yanında bir ceyran var. O qoca kişi Qulamdı, ceyran da Sərvinaz. Əvvəl xoşluq ilə qızı ondan istərsən, əgər verməsə öldürüb, qanını ceyranın üstünə çilərsən, dərhal öz surətinə düşər. Amma yenə sənə tapşırıram, hər yerə səni göndərdilər, məni görməmiş getməzsən.

Oğlan onunla vidalaşıb, yola düşdü. Rəna xanımın göstərdiyi yol ilə gedib, ta ki, məşəyə çatdı. Meşəni gəzdi. Bir qalınlıq yerə yetişib, gördü bir qoca oturub, yanında da bir ceyran var. Şahzadə qocaya salam verdi.

Qoca dedi:

– Kimsən, nə deyirsən?

Şahzadə dedi:

Qoca, bir ərzim var sənə,  
Amandı, rəhm eylə mənə!  
Qoyma məni yaman günə,  
Ver mənə aparım, gedim!

Razi olma gülüm solsun,  
Bağçada bağbanım ölsün;  
Cavanam, yazığın gəlsin,  
Ver mənə, aparım, gedim.

Qoca dedi:

– Mən başa düşmürəm nəyi aparasan?

Oğlan dedi:

Sənsən bir qoca piranı,  
Sürübən səfa dövrəni;  
Qoltuğundakı ceyranı  
Gəlmışəm aparım, gedim.

Əbülfəzəm, mən şahzada,  
Gedərsən əlimdən bada,  
Öldürrəm səni burada,  
Ver mənə aparım, gedim.

Qoca hirslənib dedi:

– Rədd ol buradan, mən heç kəsə ceyran-zad vermərəm!

Oğlan dinməz bir qılinc onun başından vurdu, iki parça elədi, qanını da götürüb, ceyranın üstünə tökən kimi qız öz donuna düşüb dedi:

– Sən kimsən ki, məni bu məlun cadunun əlindən xilas elədin?

Oğlan dedi:

– Mən şahzadə Əbülfəzəm. Bir ildi ki, sənin eşqindən tacü taxtı atıb, diyarbadiyər gəzirdim. Sən mənim nişanlımsan.

Qız dedi:

– Bəs mənim nişanlım sənsən?

Oğlan dedi:

– Bəli.

Bir qədər söhbətdən sora şahzadə qızı götürüb, yola rəvan oldu. Az getdilər, çox getdilər, gedib şəhərə çatdilar. Padşah çox şad oldu. Oğlan bütün əhvalatı tamam-kamal padşaha danışdı. Xülasə, toy tədarükünə düşdülər. Kürdəoğlu haramzada yenə bir hiylə ilə padşahın yanına gəlib dedi:

– Şah, sənin bu damadın çox qoçaq oğlandı. Padşahlar yanında sənin başını qəlbi eləyib. Ancaq bir iş var, onu da əmələ gətirsə, misli-bərabəri heç olmaz.

Oğlan bu sözü eşitdikdə dedi:

– O nə işdi, söylə? Əmələ gətirməyə hazırlam.

Kürdəoğlu dedi:

– İrəm bağçasında bir bulaq var, üstündə bir alma ağacı var. Altın-da da bir qara qoyun otlayır. Qoyunun əti, bir də almalar hər dərdə

dərmandı. Əgər onları tapıb gətirsən, o vaxt bizə məlum olar ki, sən çox hünərli, bacarıqlı oglansan.

Şahzadə dərhal yerindən durdu, padşahdan iznini aldı, hamı ilə vidalaşıb, yola rəvan oldu. Vəzirlər öz aralarında dedilər: – heyif olsun şahzadəyə. Kürdəoğlu haramzada onu hiylə ilə ölümə göndərdi.

Oğlan gecəni gündüzə qatıb at sürdü. Ta ki, gəlib Rəna xanımın qələçəsinə yetişdi. Rəna xanım oğlanı gördükdə biixtiyar ayağa durdu, onun əlindən tutub dedi:

– Söylə görüm, yenə bu zalımlar səni haraya göndərirler?

Oğlan əhvalatı danişdi. Qız bir qədər fikrə gedib dedi:

– İrəm bağçasını mən sənə nişan verərəm, bu şərt ilə ki, qayıdanda bir gecə burada qalıb, sonra gedəsən.

Oğlan dedi:

– Xanım baş üstə!

Ondan sonra Rəna xanım İrəm bağçasını nişan verdi, yolunu da göstərdi. Oğlan dayanmayıb qızın göstərdiyi yol ilə getməyə başladı.

Qız dediyi kimi, dağın arasından keçib, bağçaya yetişdi. Almaları ağacdən dərdi, qoyunu da götürüb qayıtdı. Axşam vaxtı Rəna xanımın qələçəsinə çatdı. Qız gülə-gülə onun qabağına çıxıb dedi:

– Şükür olsun Allaha, səni salamat gördüm. Bəs hanı gətirdiyin şeylər?

Oğlan almaları qoyun ilə bərabər ona göstərib, otağa keçdi. Gecə bir qədər söhbətdən sonra, oğlan o biri otağa girib yatdı. Qız almaları götürüb, yerinə başqa alma qoydu, qoyunun da yerinə başqa qoyun bağladı. Səhər açılcaq şahzadə yerindən durdu, Rəna xanımın yanına gəlib dedi:

– Getməyimə izn verirsənmi?

Rəna xanım dedi:

– Bəli, gedə bilərsən.

Oğlan Rənaya həsrət ilə baxa-baxa yola düşdü.

Bu tərəfdən də padşah, əyan-əşraf şahzadəni gözləyirdilər. Şahzadə gəlib çıxdı. Padşah qollarını oğlanın boynuna salıb üzündən öpdü, çox şad oldu. Üzünü vəzirə tutub dedi:

– Dayanmaq lazıim deyil. Gərək bu gündən şahzadənin toyu başlasın.

Kürdəoğlu fikir dəryasına qərq olub, öz-özünə dedi:

– Daha hər tərəfdən əlim üzüldü, ayrı çare yoxdu, bunu bir tədbirlə öldürməliyəm.

Sonra təklikdə şahzadəni tutub dedi:

– Şahzadə, səndən bir təmənnəm var, zəhmət çəkib, bir gecə mənə qonaq gələsən.

Oğlan xəyal elədi ki, əgər getməsəm, deyər məndən qorxdu. Dedi:

– Niyə zəhmət çəkir? Yaxşı, gələrəm.

Kürdəoğlu şad yola rəvan oldu. Bir neçə gün keçdi. Hami şad, xəndən toya hazırlıq görürdü. Şahzadə də çox şad idi. Öz-özünə: muradıma çatacağam, – deyirdi. Yenə Kürdəoğlu haramzada oğlanın yanına gəldi. Başladı dil tökməyə ki:

– Bu gecə mənə qonaq gəl.

Şahzadə dedi:

– Nə zəhmət çəkirsən. Ayrı vaxt gələrəm. İndi otur burada söhbət eləyək.

Kürdəoğlu dedi:

– Sabahdan başımız toya qarışacaq. Ondan sonra da bilirom ki, vilayətə gedəcəksən. Daha mümkün olmayıacaq.

O məlun bilirdi ki, bu gecədən başqa fürsət ələ düşməz. Bir tövr ilə razı salıb, onu öz mənzilinə apardı. Yeyib-içdikdən sonra söhbət başladılar. Gecə yarı oldu. Oğlan durub getmək istəyəndə Kürdəoğlu dedi:

– Şahzadə, yaxşı qəhvə hazır eləmişəm, bir fincan iç, sonra ixtiyarın var, gedə bilərsən.

Fincanları götürdü, birini oğlanın qabağına qoydu. Qəhvəni içən kimi oğlanın başı gicəlləndi, bihuş olub, yerə yixıldı. Zalim Kürdəoğlu qılıncı çevirib, onu öldürdü. Tez bir çadırşəbin arasına büküb sandığa qoydu. Sandığın ağızını bərkitdi, dalına götürdü. Gecə sübhədək yol getdi. Sübhə bir az qalmış bir biyabanda sandığı yerə qoydu. Özü isə mənzilinə qayıtdı, qanlı şeyləri gizlədib rahat oldu. Bir kimsə onun bu işindən xəbərdar olmadı.

İndi eşit Rəna xanımdan. Rəna xanım yuxusunda gördü ki, qandan bir dərya var, şahzadə onun içindədi. Qışqırıb deyir: “Ay aman, məni azad eləyin!”

Qız hövlnak yuxudan oyanıb, qulluqcularını çağırıldı, hamısı hazır oldular. Qız dedi:

– Tez atları hazırlayın!

Atlar hazır oldu, hamısı atlanıb, yola düşdülər. Rəna xanım gecə vaxtı divanə kimi biyabani gəzirdi. Sübh zamanı Yəmən şəhərinə gedən yola çıxdı. Bir yerə yetişib, gördü çoxlu quş var. Quşlara tərəf gedib,

gördü burada bir sandıq var. Hökm elədi sandığı açıdalar. Sandığı açıb nə gördü. Şahzadə Əbülfəz al qanına boyanmış yatır. Rəna xanımın ağlı başından çıxıb fəryad elədi. Bir qədər ağladıqdan sonra qulamlara buyurdu, sandığı götürüb evə apardılar. Evdə İrəm bağından gələn qoyunu kəsib bişirdirdi. Yağını oğlanın doğranmış yerlərinə sürdü. Ətini nazik əskilərə yihib bədəninə bağladı. Qoyunun dərisini də üstünə sarıldı. İrəm bağçasından gətirilən almaları da şərbət bişirib hazır qoydu. Ondan sonra oğlana baxıb, görək nə dedi:

Aç şəhla gözünü, yuxudan oyan,  
Pozğun əhvalına qurban olduğum!  
Məni məcnun edib çöllərdə qoyan,  
Məlek surətinə qurban olduğum!

Kəsdirmişəm nazbalışın yanını,  
Sanamışam kirpiklərin sanını,  
Nə tapmışan bu yuxunun kamını,  
Oyan, gözlərinə qurban olduğum!

Nisfi-şəbdə yatmışdım, oyandım,  
Eşqin atəşinə alışdım, yandım,  
Məhəbbət yolunda möhkəm dayandım,  
Gəzən yerlərinə qurban olduğum!

Eşqinə olmuşam dəli-divana,  
Yanmışam odundan misli-pərvana;  
Kimiłr səni bulaşdırı al qana?  
Sərv qamətinə qurban olduğum.

Rəna qurban olsun qara telinə,  
Bu gül kamalına, miskin halına,  
Qönçə dəhanına, şirin dilinə,  
Ahu baxışına qurban olduğum!

Rəna xanım oğlanının yanında ahü-zar edib ağlayırdı. Bir neçə gündən sonra oğlan huşa gəldi, yəni ayıldı. Rəna xanım şadlığından bil-mədi nə eləsin. Xəbər aldı:

- Mənim əzizim, səni kim bu hala saldı?
- Oğlan başına gələni danışib soruşdu:
- Bəs məni buraya kim gətirdi?

Qız əhvalatı söylədi. Bir neçə müddətdən sonra oğlanın yaraları tamam sağıldı. Qız bunun başına pərvanə kimi dolanıb, xidmətində olurdu. Bunlar burada qalsın, qayıdaq geri, görək padşah neylədi?

Sübh olduqda padşaha dedilər:

– Şahzadə Əbülfəz yoxdu.

Bu xəbərdən padşahın gözünə dünya dar oldu. Keşikçəkənləri çağırıb dedi:

– Bu necə işdi? Şahzadə niyə yox olsun?

Cavab verdilər ki:

– Bizim borcumuz odu ki, gələni içəri qoymayaq. Axşam gördük ki, şahzadə Kürdəoğlu ilə səhbət eləyir. Ondan sonra geyinib getdi. Bizdə nə cürət var ki, soruşaq hara gedirsən.

Padşah onları mürəxxəs eləyib, vəzirə dedi:

– Nə tədbirin var?

Vəzir dedi:

– Padşahım, hər nə bəla onun başına gəlibəsə, Kürdoğludan gəlib. Ona xəbər göndər, gəlsin, görək şahzadə necə olub.

Padşah adam göndərdi, Kürdəoğlu hazır oldu. Padşah acıqlı ondan xəbər aldı:

– Hanı şahzadə?

Bu acıqlı sözü eşitdikdə Kürdəoğlu qəzəbnak olub, cavab verdi:

– Sən bir məkanı məlum olmayan adama qızını verirsən, adını da şahzadə qoyursan. Hər gecə qızın yanına səhbətə gedirdi. İndi də qızın-dan xəbər al!

Bu sözü deyib acıqlı çıxıb getdi. Padşah dedi:

– Vəzir, bu necə söz idi ki, bu dedi?

Vəzir dedi:

– Yalan deyir, özünün hiyləsidi.

Padşah hərəmxanaya gedib, qızdan xəbər aldı. Qız and içib dedi:

– Şahzadə cadunu öldürüb, məni gətirəndən sonra üzünü görməmişəm.

Bəli, bir müddət keçdi. Kürdəoğlu padşahın yanına adam göndərdi ki, qızı mənə versin. Padşah məəttəl qalıb dedi:

– Vəzir, necə eləyək?

Vəzir dedi:

– Bir qızdan ötrü vilayətdə fitnə-fəsad salmağın heç lüzumu yoxdu. Sən qızı ona verməlisən.

Padşah bir qədər fikirdən sonra durub hərəmxanaya getdi. Əhvalatı qızı dedi. Qız dəhşətə düşüb dedi:

– Heç vaxt mən bu işə razi olmaram!

Padşah çıxıb getdi. Sonra qızının yanına bir neçə adam göndərdi ki, ona öyünd-nəsihət verib, yola gətirsinlər. Adamlar qızın yanına gəldilər, yalvar-yapış ilə qızı razi eləyib, padşaha, Kürdoğluya xəbər göndərdilər ki, Sərvinaz xanım deyir: mənə qırx gün möhlət verin, nişanlım var, görək ondan nə xəbər çıxır? Əgər xəbər çıxmadı, baş üstə, hazırlam, toyumu elər.

Kürdoğlu bu xəbəri eşidib dedi:

– Nə eybi var, qoy gözləsin.

Amma ürəyində dedi: mən ki, onu öldürmişəm, bir də dirilib gəlməyəcək? Qoy nə qədər istəyir gözləsin.

O biri tərəfdən oğlan Rəna xanımın yanında şadü xürrəm gün keçirirdi. Şahzadə bir gecə yuxuda gördü Sərvinaz ağlayır, soruşdu:

– Niyə ağlayırsan?

Dedi:

– Necə ağlamayım? Məni yadından çıxardıb, zalim Kürdoğlunun əlində giriftar elədin.

Oğlan yuxudan oyanıb, sübhədək yatmadı. Elə ki sübh oldu, Rəna xanım yerindən durub gəldi görsün oğlan oyanıb ya yox, otağa daxil olub, gördü oğlan çox pərişəndi. Rəna xanım onun yanında oturub dedi:

– Əzizim, nə olub yenə belə qəmginsən?

Oğlan cavab verməyiib ağladı:

Qız onun ağlamağını görüb dedi:

– Niyə ağlayırsan? Bilirəm dərdin nədi? Utanma, söylə.

Oğlan sazı götürüb görək nə dedi:

Canım Rəna, gözüm Rəna,  
Qoy mən gedim, gözəl yarım!  
Sənə qurban özüm Rəna,  
Qoy mən gedim, gözəl yarım!

Mən olmuşam şeyda bülbül,  
Rəna olubdu qönçə gül;  
İxtiyar əlimdə döyü,  
Qoy mən gedim, gözəl yarım!

Durna gedər qatar-qatar,  
Meşələrdən keçib ötər,  
Zalim rəqib kama yetər,  
Qoy mən gedim, gözəl yarım!

Oğlan bu sözləri oxuyanda Rəna xanım başaşağı ağlayırdı. Birdən biixtiyar qollarını bunun boynuna salıb dedi:

— Bülbül gülə aşiq olan kimi, mən də sənə aşiq olmuşam. Səndən ayrılməq istəmirəm. Çox istədim ki, bu eşqi gizlədim, ta ki, sənin Sərvinaza olan məhəbbətinə mane olmayıam, amma nə fayda, mümkün olmadı.

Oğlan onun sözünü kəsib dedi:

— Mənim mələyim, sən mənim canım, iki gözümsən. Mənim diriliyimə səbəb sənsən. Ancaq mən xəcalətimdən bilmirəm nə eləyim. Nə eləyim ki, ixtiyar əlimdə deyil. Nə qədər çalışıram getməyəm, mümkün olmur, dayana bilmirəm. Gərək məndən inciməyəsən.

Sonra qızın əllərindən tutub dedi:

— Mənim gözəlim, bu dəfə də gedirəm, ya gətirərəm, ya da ölürem, sən də rahat olarsan.

Rəna xanım ağlayıb dedi:

— Mənim sevgilim, Allah eləməsin sənin başından bir tük əskik olsun. Onsuz da mənim ömrüm sona çatıbdi. Səndən sonra mən yaşayacağammı? Əzizim, mən esqdən xəbərdaram, bilirəm ki, öz ixtiya-rında deyilsən, məhəbbət səni çəkib aparır. Mən əzəl gündən sənin yolunda canımdan keçmişəm. Sənə izn verirəm, get. Ancaq mənə qulaq as! Gərək təgyir-libas olub gedəsən ki, səni tanımasınlar. Əgər səni tanışalar, yenə başına bəla gətirəcəklər. Kürdəoğlu toya başlayıb. Onlar səni ölmüş hesab eləyirlər. Sənin bura gəlməyin iki aydı. Padşah qor-xusundan Kürdəogluya söz verib. Qızın da əli səndən üzüldükdən sonra razı olub.

Bu sözü deyib, əllərini onun əllərindən çəkdi, məlul-məlul dedi:

— Əzizim, mən səndən əl üzdüm, get, Allah amanatı! Amma məni yaddan çıxartma!

Dübarə qulac saçlarından bir tel ayırib, sinəsinə basdı, aldı, görək nə dedi:

Nə deyim, nə çarə eləyim!  
Heç dönmür könül, sevgilim!

Mən kimə dərdim söyləyim,  
Heç dönmür könül, sevgilim!

Nə baxırsan yanı-yanı,  
Könlümün sultani, xanı;  
Yolunda qoydum bu canı,  
Heç dönmür könül, sevgilim!

Vəhşi maral kimi gəzdim,  
Bağçaların gülün düzdüm;  
Daha mən səndən əl üzdüm,  
Heç dönmür könül, sevgilim!

Şahzadə Əbülfəz dedi:

– Ağlama, sevgilim, ölməsəm yenə qayıdır gələrəm.

Bir-birinin boynuna qol salandan sonra ağlaya-ağlaya bir-birindən ayrıldılar. Rəna xanım ona bir dəst aşiq paltarı geydirdi, sazi da əlinə verib dedi:

– Gərək belə gedəsən, heç kəs səni tanımışın, elə bilsin aşiqsan.

Şahzadə ondan ayrılib yola düşdü, az getdi, üz getdi, dərə-təpə düz getdi, Yəmən şəhərinə çatdı. Gördü bütün bazar, dükan bağlıdı. Adamlardan xəbər aldı:

– Nə üçün bazar, dükan bağlıdı?

Dedilər:

– Padşahın qızı Sərvinaz xanımı Kürdoğlu pəhləvana ərə verirlər. Bu gün toydu. Odu ki, cəmi əhali toyدادı.

Şahzadə Əbülfəz bu xəbərdən çox qəmgin oldu, bir baş padşahın sarayına tərəf getdi. Gördü şah sarayında bir cəlal, bir büsat var, gəl görəsən. Oğlan saraya daxil oldu. Adam olan onu sazlı götürüb soruştular:

– Oğlan, aşiqsanmı?

Şahzadə dedi:

– Bəli, aşigham, özü də həmişə şahlar sarayında oxuyuram. Eşitdim ki, şah qızına toy eləyir, gəldim.

Adamlar padşaha xəbər verdilər ki, aşiq gəlib.

Padşah dedi:

– Gətirin görüm necə aşiqdır?

Şahzadəni padşahın yanına apardılar. Şahzadə ədəb salamını yerinə yetirib, xidmət məqamında dayandı. Oğlan gördü padşahın yanında

əyanlar, Kürdoğlu oturublar. Sərvinaz xanım da pərdənin dalındadı. Padşah diqqətlə Əbülfəzə baxıb dedi:

– Adam da adama bu qədər oxşayarmı? Gör bu aşiq şahzadə Əbülfəzə necə oxşayır?

Vəzir dedi:

– Oxşasa nə çıxar? Şahzadə Əbülfəzin indi sümüklərini də qurdquş yeyib.

Padşah şahzadəni lap taxtının qabağında əyləşdirdi. Qız pərdənin dalından oğlana baxıb dedi:

– Ay qızlar, baxın o aşiq necə şahzadəyə oxşayır?

Anası dedi:

– Qızım, onu yaddan çıxart, adam adama oxşayar da.

Qız gözlərindən damla-damla yaş süzüb, yanağı aşağı axıtmağa başladı. Padşah şahzadəyə dedi:

– Oğlan, bir az oxu, qulaq asaq.

Oğlan sazi sinəsinə mindirib, görək bülbül kimi nə cür fəğan elədi:

Salam olsun sana, rəhmlı şahım,  
Ədalətli şahım, et divanımı!  
Uşaq idim, düşdüm dördü möhnətə,  
Ədalətli şahım, et divanımı!

Axıb-axıb döryalara dolmuşam,  
Saralmışam, gül rəngimdən solmuşam;  
Şah oğluyam, indi gəda olmuşam,  
Ədalətli şahım, et divanımı!

Padşah vəzirə dedi:

– Vəzir, qulaq ver gör nə deyir? Burada başqa iş var.

Aldı şahzadə gerisini:

Gecə-gündüz işim ahü fəğandi,  
Ciyərim kasəsi qırmızı qandı;  
Bu cavan canıma rəhm et, amandı,  
Ədalətli şahım, et divanımı!

Bu sitəmkar məni saldı tufana,  
Rəhm etmədi bir mən kimi cavana;  
Qılinc çəkib bulandırdı al qana,  
Ədalətli şahım, et divanımı!

Sərvinazım fəraqımda ağladı,  
Rəna xanım ürəyini dağladı,  
Biinsaf Kürdəoğlu məni doğradı,  
Ədalətli şahım, et divanımı!

Kürdəoğlu adını eşitdikdə diqqətlə baxıb gördü ki, bu oxuyan aşiq deyil, şahzadə Əbülfəzdi. Ancaq yerində qupquru qaldı, nitqi qurudu. Padşah, vəzir, vəkil də şahzadəni tanıdlılar,ancaq hələ sakit dayanırlar. Qız anasına dedi:

– Ana, bu Əbülfəzdi...

Anası dedi:

– Dayan görək axırı nə olacaq?

Şahzadə sazı döşünə aldı, dübarə görək nə dedi:

Aman şahım, canım şahım,  
Yarım egyptara dil verib.  
Məgər ölüb şeyda bülbül,  
Qönçə gül xara dil verib?

Ərz eləyim sultanıma,  
Qəfildən gəldi yanına;  
Bulaşdırıcı al qanıma,  
Gəlib dildara dil verib.

Yuxusunda məni sevdi,  
Durub əhvalımı duydu;  
Rəna xanım qanım yudu,  
Yar özgə yara dil verib.

Sürməmişəm zövqü səfa,  
Yolunda çox çəkdim cəfa;  
Sərvinaz olub bivəfa,  
Bir sitəmkara dil verib.

Padşah yerindən qalxdı, qolunu şahzadənin boynuna saldı, ağla-mağ'a başladı. Vəzir, vəkil, əyan, əşraf şahzadənin halına yandılar. Kürdəgluya nifrət elədilər. Hamı şahzadənin salamat olmasına çox şad oldu. Şahzadə Əbülfəz sazı döşünə basıb, görək saha nə deyir:

Bir ərzim var, şahım, sana,  
İzn ver mənə, söyləyim.

Bu zalim zülm edib mana  
Qoy məni, gedim öldürüm.

Yalvarıram zarı-zarı,  
Ayırmışdı nazlı yarı;  
Rəhm etginən, səni tarı,  
İzn ver, gedim öldürüm.

Uşaqlıqda keçdim candan,  
Yara dəyib mana yandan;  
Budu iltimasım səndən:  
İzn ver, gedim öldürüm.

Qoy durum gedim yanına,  
Bir qorxu salım canına,  
Bulaşdırım al qanına,  
İzn ver, gedim öldürüm.

Padşah hökm elədi, Kürdoğlunun qollarını bağladılar, o saat zindana göndərdilər. Oğlan başına gələn qissəyi başdan ayağa kimi nağıl elədi. Padşah kədərlənib dedi:

– Səni daha öz yanından kənara buraxmayacağam.  
Əbülfəz dedi:  
– Heç insaf deyil mən burada eyş-işrətdə yaşayam, Rəna xanım gözü yaşılı qalsın. Mənim həyatıma səbəb oldu.

Padşah dedi:  
– Vəziri göndərərəm, onu gətirər, sən heç narahat olma.  
Şahzadə Əbülfəz dedi:  
– Rəna xanım çox ağıllı, sədaqətli qızdı. Ola bilər ki, buraya gəlməsin. İzn verərsən Sərvinazı oraya apararam. Ata-anamın da gözü yoldadı.

Toy geri çevrildi. Yeddi gün, yeddi gecə toy eləyib, Sərvinaz xanımı şahzadə Əbülfəzə verdilər. Bir neçə gün burada qaldılar. Sonra şahdan icazə alıb, yola düşdülər. Dərələrdən sel kimi, təpələrdən yel kimi, badeyi-sərsər kimi gedib, Rəna xanım olan yerə çıxdılar. Rəna xanım külfərirəngidən baxırdı, onları gördü, pişvazına çıxdı. Onları evə gətirib, bir qədər rahat eləyəndən sonra o biri evə girib, bir şüşə zəhər içdi, tez onların yanına gəlib şahzadə Əbülfəzə dedi:

– Bu biçarəni niyə cəlalından ayırib biyabanlara saldın? Mənim kimi bədbəxt elədin? Mən ki, səna həmişəlik icazə vermişdim. Niyə, onda bilmədin ki, mən canımdan keçmişəm?

Şahzadə Əbülfəz baxdı ki, Rəna xanımın rəngi-ruhi qaçıb, dedi:

– Mənim mələyim, niyə elə danişırsan? Məgər sənin ayrılığına mənim tabım var? Sənin eşqin məni buraya gətirmişdir. Mən səndən əl çəkəsi deyiləm.

Rəna xanım yavaş səslə dedi:

– Əzizim, eşqimi sana məlum eləyirəm. Mənimki bura qədər idi.

Rəna sözünü yarımcıq kəsdi, dayandı. Onun ürəyi döyündü, əlləri əsdi... öz halında deyildi. İçdiyi zəhərin təsirindən bədəni xəzan yarpağı tək əsirdi. Gül rəngi zəfəran kimi saralmışdı. Elə bil gülüstana afat bürkübü çökmüşdü. Nə dinir, nə danışır, elə hey ah çekirdi. Birdən dedi:

– Şahzadə, lap yaxın gəl!

Şahzadə gəlib, onun başını dizinin üstünə aldı. Rəna xanım gözlerini çevirib, yaralı maral kimi onun üzünə baxdı, zariya-zariya dedi:

– Əzizim, hazırladığım zəhər şərbətini içmişəm! Eşq yolunda canımı fəda elədim! Son dəqiqlik üzünə baxıb, pərvana kimi həlak oluram:

Misir şahzadəsi, qulaq ver mana,  
Halal elə, dəxi mən gedər oldum.  
Neçə vəsiyyətim var indi sana,  
Halal elə, dəxi mən gedər oldum.

Maral kimi oxlanmışam dizimdən,  
Doymamışam yarın şirin sözündən,  
Ahu baxışından, xurma gözündən,  
Halal elə, dəxi mən gedər oldum.

Anam yoxdu sinəsini dağlaşın,  
Atam yoxdu fəraigimda ağlaşın;  
Qoy kənizlər gözlərimi bağlaşın,  
Halal elə, dəxi mən gedər oldum.

Şahzadə Rəna xanımı bağırna basdı, ağlaya-ağlaya dedi:

– Zindəganım, bu nə işdi tutmusan? Özünə rəhmin gəlmirdi, bəs mənə niyə rəhmin gəlmədi? Elə xəyal eləyirdin ki, səndən sonra mən sağ qalacağam?..

Rəna xanım dedi:

– Əzizim, bir könülə iki məhəbbət sığmaz. Sizin xoşbəxt yaşamağınız üçün bu işi gördüm:

Məhəbbət rişəsin sökə bilmədim,  
Daha göz yollara tikə bilmədim,  
Eşqin odunu mən çəkə bilmədim,  
Halal elə, dəxi mən gedər oldum.

Məhəbbətin artdı sahatbasahat,  
Eşqindən olmadım bir ləhzə rahat,  
Yar yanında can verirəm farağat.  
Halal elə, dəxi mən gedər oldum.

Rəna xanım bir yanıqlı ah çəkdi: “Əlvida, sevgilim, əlvida!” – deyib, gözlərini yumdu. Şahzadə Əbülfəzlə Sərvinaz xanım fəğan eləyib, başlarını yoldular. Şahzadə dik ayağa qalxdı, gözüyaşlı dedi:

– Gərək mən özümü cananıma yetirəm. Əzizim, məni qoyub, niyə tək gedirən:

Qurbanı olduğum gülüzlü yarımlar,  
Dayan, gözəl yarımlar, mən də gəlirəm!  
Üzüldü taqətim, getdi qərarım,  
Dayan, gözəl yarımlar, mən də gəlirəm!

Uşaqlıqda seyr eylədim cəhanı,  
Eşq odundan çəkdəm ahi, fəğani,  
Səndən sonra istəmirəm dünyani,  
Getmə, gözəl yarımlar, mən də gəlirəm.

Tərki-vətən olub, gəldim bu dəştə,  
Otağın oxşayıր bağı-behiştə,  
Mələk deyim sana, ya ki, fəriştə,  
Getmə, gözəl yarımlar, mən də gəlirəm.

Sana qurban olum, ay qaşı kaman,  
Aç şəhla gözünü, ölürəm, aman!..  
Lazım deyil mənə səndən ayrı can,  
Getmə, gözəl yarımlar, mən də gəlirəm.

Sərvinaz ağlaya-ağlaya şahzadənin yanına gəlib, ona təsəlli verməyə çalışdı. Onun dərdine ürəkdən şərik oldu. Şahzadə sakit olmadı, gözünü Rənadan ayırmadı. Aldı, ağlaya-ağlaya görək Sərvinaza nə dedi:

Uşaqlıqdan valeh, heyran olduğum,  
Xudahafiz, daha mən də gedirəm!  
Ağlar gözlerinə qurban olduğum,  
Xudahafiz, daha mən də gedirəm!

Oxuyub dərsimi, yetdim tamama,  
Qara xəbərimi göndər anama;  
Cavan öldüm, yetişmədim mən kama,  
Xudahafiz, daha mən də gedirəm!

Sağalmadı bu qəlbimin yarası,  
Tapılmadı bu dərdimin davası,  
Anama yazgilən saxlasın yası,  
Xudahafiz, daha mən də gedirəm!

Yazgilən üstümdə qəbir tiksinlər,  
Gəlib məzarımda gullər əksinlər,  
Bəylik otağıma qara çəksinlər,  
Xudahafiz, daha mən də gedirəm!

Məndən sonra bu dünyadan doysunlar,  
Şahana rəxtimi mənim soysunlar,  
Rəna ilə bir məzara qoysunlar,  
Xudahafiz, daha mən də gedirəm!

Söz tamama yetdi, şahzadə sazı yerə çırpıb sindirdi. Xəncərinin çəkib, ürəyinin başına sancdı, Rəna xanımın yanına yığıldı. Can verə-verə aldı, həzin səslə görək nə dedi:

Eşq odundan rəngim saralıb soldu,  
Ürəyim rişəsin dərdü qəm aldı,  
Tamam arzularım ürəkdə qaldı,  
Dayan, gözəl yarımlı, mən də gəlirəm!

Məqamın cənnətdi, özünsən mələk,  
Ayrılığı saldı bu zalim fələk;  
Sərvinaz da nakam qaldı sənin tək,  
Getmə, gözəl yarımlı, mən də gəlirəm!

Tərlan kimi gəzdim Yəmən çölündə,  
Bülbül olub, oxudum gülşənində;  
Can qoyaram vəfali yar yolunda,  
Dayan, gözəl yarımlı, mən də gəlirəm!

Ürəyimi qəm ləşgəri bürdü,  
Ciyərlərim qana dönüb əridi,  
Cavan ömrüm zay oluban çürüdü,  
Dayan, gözəl yarım, mən də gəlirəm!

Əbülfəzəm, bitməz olub diləyim,  
Cəfa çəkdir, bada getdi əməyim,  
Nakam oldum, qubar etdi ürəyim,  
Fəda olum sana, mən də gəlirəm!

Oğlan canını Rəna xanıma tapşırdı. Sərvinaz xanım onların başının üstündə oturub, göz yaşını abi-leysan kimi tökməyə başladı. Yer-göy ağladı. Həzin yağış yağmağa, göy guruldamağa başladı. Şimşək şığıdı, ildirim çaxdı, ruzigar Sərvinaz xanıma səs verdi. Sərvinaz xanım ayağa qalxdı, Əbülfəzin qanlı xəncərini götürüb, ürəyinin başına sancdı, o da onların yanına yixıldı.

Adamlar yiğildilar, ağladilar, hər üçünü bir qəbrdə dəfn elədilər. Kənizlər də qəbrdə mücövür olub qaldılar.

Qarı nağılı deyib qurtarana qədər tərəkəmə qızı elə hey ağlayırdı. Elə bu zaman müştuluqçu gəldi ki: – Xeyir xəbər... Qızın sevgilisi səfərdən gəlib çıxdı. Öpüşüb görüşdülər, şadlıq keçirdilər. Tərəkəmə qızı muradına çatdı. Qarı da bunlara analıq elədi, ruzigarlarını xoş gün, xoş saatla keçirdilər. Siz də muradınıza çatasınız, biz də çataq.

## **QEYDLƏR**

### **“QURBANI”**

Bu dastan xalq içərisində “Qurbaninin nağılı” adı ilə məshhurdur. Əldə olan məlumatə görə, Qurbani Şah İsmayıł Xətayi ilə müasir olmuş, hətta ona mənzum bir məktub da yazmışdır. Cəbrayıl rayonunun Hasanlı kəndi yaxınlığında, Dırı dağ döşündəki qədim qəbiristanda Aşıq qəbri adlı bir qəbir vardır. Yerli əhali içərisində gəzən rəvayətlərə görə, bu, Qurbaninin qəbridir. Cilddə gedən bu dastan Gəncə şəhərində yaşayan Aşıq Qara Mövlayevdən planlaşdırılmışdır. Toplayanı Əhliman Axundovdur.

Rəvayətə görə bu dastan şairin qoşmaları əsasında Gəncə aşıqları, ikinci versiya isə yenə də onun qoşmaları əsasında Qarabağ aşıqları tərəfindən sonradan düzəldilmişdir.

Cənubi Azərbaycan aşıqları tərəfindən düzəldilmiş bir versiya da vardır ki, mükəmməl toplanmadığına görə nəşri hələlik məsləhət görülmədi. Cənubi Azərbaycan versiyasının düzəldilməsinə, deyəsən, “Tahir və Zöhrə”, “Vərqa və Gülsə” süjetlərinin ənənəvi başlanğıcından istifadə edilmişdir.

1. Ustadnamə – qüvvətli nəsihətamız şeirlərə aşıqlar içərisində ustادنامه deyilir. Cox qədimlərdən bəri aşıqlar bir ənənə olaraq hər dastanı məşhur ustad aşıqlar tərəfindən deyilmiş üç ustادنامه ilə başlayırlar. Bu ənənə bir səra başqa cəhətləri ilə birlikdə həm də yazıya düşməmiş ustad aşıqların adlarını və əsərlərini xalq içərisində yaşatmaq yollarından biri olmuşdur.

2. Xəstə Qasım – anadan olması və ölməsi haqqında əlimizdə dəqiq məlumat yoxdur. Ehtimala görə, XVII əsrдə Azərbaycanın Tikmədaş kəndində yaşamışdır. Ustad aşıqlardandır. Gözəl mənalı ustادنامه'ləri ilə səhrət tapmışdır.

3. Səməd – Azərbaycan aşıqları içərisində Səməd təxəllüsü ilə şeir yazan və yaxud qoşan bir neçə aşiq olmuşdur. Bunlardan biri XIX əsrдə Tovuzda yaşamış, o biri isə Qazax rayonundandır. Bu ustادنامه'nin əslində hansı Səməd tərəfindən deyilmiş olduğu dəqiq məlum deyildir.

4. Molla Cuma – XIX əsrin sonu, XX əsrin əvvəllərində yaşayıb-yaratmış məşhur xalq şairlərindəndir. 1853-cü ildə Nuxa rayonunda anadan olmuş, 1920-ci ildə vəfat etmişdir. Öz şeirlərindən anlaşıldığına görə, şairin adı əslində Süleyman imiş. Farsca, ərəbcə və türkçə savadlı olduğuna görə, Molla adı ilə səhrətlənmişdir. Cuma isə şairin ədəbi təxəllüsü imiş.

Şairin gözəl qoşmaları, gərəyliləri, əvvəl-axırları, müxəmməsləri aşıqlar içərisində çox geniş yayılmışdır.

5. Xudafərin – Bərgüşadla Həkəri çaylarının Araza töküldüyü yerdən beş kilometr aralı, Araz çayı üstündən salınmış məşhur körpünün adıdır. A. Bakıxanovun yazdığını görə, bu körpü 644-cü ildə salınmışdır.

6. Zəy də verməyəcək – heç nə verməyəcək.

7. Abi-kövsər – cənnət suyu.

8. Doxsan min kəlməmə bəyan dedilər – bu misrada Quran-dakı sözlərin miqdarına işarə edilir.

9. Qurbani savadlı şair olmuşdur. Onun işlətdiyi sözlər, hətta bəzən misralar, bəndlər, mənası çox zaman anlaşılmadığı üçün peşəkar aşıqların ifasında pozulmuş, təhrif edilmiş, mənasız hala düşmüşdür. Belə misraları “düzəltmək” saxtakarlıqdır. Buna görə də biz başqa variantların köməyi ilə bərpa edilməsi mümkün olanları bərpa etmək, mümkün olmayanları isə toplanmış olduqları şəkildə saxlamaq yolu ilə getdik. Bəlkə belə misraların sonalar tapılacaq daha düzgün variantları orijinalin necə olduğunu müəyyənləşdirə bildi.

Bu bənddəki “ovçunun məskəni dağ arxasında” da belə pozulmuş misralandandır.

10. Bu qoşma variantların çoxunda belədir:

Yatmışdım, üstümə gəldi ərənlər,  
Səfil, nə yatmışan, oyan, – dedilər.  
Düldülün sahibi, Qənbər ağası  
Bu dövrəna şahi-mərdən dedilər.

Oyandım qəflətdən, açdım gözümü,  
Ərənlər payına sürtdüm üzümü;  
Dindirdilər, haqq söylədim sözümü,  
Doxsan min kəlməmə bəyan dedilər.

Qurbani, batıbsan qəm dəryasına,  
Ovçunun məskəni dağ binasına,  
Bir siyəl versənə könül pasına,  
Aşıqi məşuqə qurban dedilər.

Qoşmanın Qazaxdan toplanmış belə bir variantı da vardır:

Yatmışdım, üstümə gəldi ərənlər:  
Tifil, nə yatmışan, oyan, – dedilər.  
Aləmi-vayqada açdım gözümü,  
Görünənə şahi-mərdən dedilər.

Qafil, nə yatıbsan, qəflətdən oyan!  
Oxu sözlərini sən, eylə bəyan!

Qəlbində nə varsa eyləmə pünhan!  
Doxsan min kəlməyə inan, – dedilər.

Qurbani, giribsən qəm dəryasına,  
Ahular çəkilib dağ səhrasına,  
Bir siyğəl çəkdilər könül pasına,  
Məğribdən məşriqə ürşan dedilər.

11. Ya minəl-əta – ey bəxşış sahibi olan. Misranın mənası belədir: şəninə “ey bəxşış sahibi” yazılın.

12. İmam ola, damad-Əhmədi-Mürsəl-Məhəmmədin kürəkəni Əliyə işarədir.

13. İstədim mətləbim payı-Qənbərdən – dini rəvayətlərə görə, Qənbər Əlinin nökeri olmuşdur. Buna görə də Əlinin bir adı da Qənbər ağasıdır. Qurbani özü də qoşmalarının birində onu “Düldülün sahibi, Qənbər ağası” adlandırır. Burada aşiq öz mətləbini Əlinin qulu Qənbərin ayağının torpağından isteyir.

14. Əlif qədim dal yazılmış o burca – ərəb əlifbasının birinci hərfi olan əlif düz şaquli bir xətdən ibarətdir. Dal hərfi isə ortadan ikiyə qatlanmış əlifə oxşayır. Qurbani bu misra ilə öz taleyinin əvvəldən qara yazılmış olduğunu, baxtinın beli bükülmüş “d” hərfinə oxşadığını demək isteyir.

15. Variantların eksəriyyətində bu şeir tek Qurbani tərəfindən deyilən qoşma şəklindədir. Yalnız Gəncədən toplanmış variantda ata ilə oğul arasında gedən deyişmə şəklinə düşmüşdür ki, bu da, bizcə, dastanın həmin variantını yaratmış Gəncə aşıqlarının işidir. Deyişmənin Mirzalı xan tərəfindən deyilən bəndləri də öz üslubuna, ruhuna, sanbalına görə bunun doğrudan da belə olması ehtimalını qüvvətləndirir. 1935-ci ildə Salman Mümtaz tərəfindən tərtib və nəşr edilmiş “El şairləri”ndə qoşmanın iki bəndi də belə getmişdir:

Geymək üçün yaşılı var, alı var,  
Əmmək üçün ləblərinin balı var,  
Xublarının bir özgə cür halı var,  
Hər yetənlə vurmaq olmaz pəncə hey!

Qurbani der: vüsalına ermədim,  
Qul oluban qulluğunda durmadım,  
Gəzdim İran, Turanı mən, görmədim  
Gözəllikdə, məhbubluqda səncə hey!

16. Əyyub kimi sinəm şanbaşan oldu, Göründü gözümə yaralar mənim – dini əfsanələrə görə, Əyyub guya son dərəcə dözümlü və səbirli peyğəmbər imiş. Guya Allah imtahan məqsədi ilə ona min bir bəla

göndərmiş, onu dözülməz əzab-əziyyətə salmışdır. Onun bütün bədəni yara tökmüş, qurdanmış, çürüməyə başlamışdır. Lakin Əyyub bütün bu işkən-cələrə dözmüş, öz dediyindən dönməmişdir. Buna görə də bu ad yazılı və şifahi ədəbiyyatda dözümlülük, dönməzlilik, səbir və səbat rəmzi kimi çox qədimlərdən bəri işlənməkdədir.

17. Bu şerin Qazaxdan toplanmış variantı belədir:

Aləmi-röyada yarımi gördüm,  
Göründü gözümə oralar mənim.  
Qara bağrim şan-şan oldu, dəlindi,  
Baş verdi sinəmdən yaralar mənim.

Şeyda olub gülşənimdə ötmədi,  
Canan gəlib göz önungən ötmədi,  
Çox aradım, əlim yara yetmədi,  
Günbəgün irəngim saralar mənim.

Əvvəl başdan belə yazılıb yazı,  
Kim gedər ki, dünya, səndən irazı?  
Şahim şəfaətçi, haqq özü qazı,  
Qurbaniyəm, işim aralar mənim.

18. Bəzi variantlarda Qurbani bu yerde Əli mədhinə bir neçə qoşma deyir. Bu qoşmalar bizim cildə daxil etdiyimiz variantda yoxdur. Başqa variantlardakılar da çox nöqsanlı və pozulmuş haldadır. Əsillərini bərpa etmək hələlik mümkün olmadığı üçün buraya daxil edə bilmədiik.

19. Bu qoşma Qurbaninin, doğrudan da savadlı bir şair olduğunu aydın şəkildə sübut edir. Sözlərin ərabə əlifbası ilə yazılışı formasından istifadə ilə şair qıfılbönd düzəltmişdir.

Birinci bənddəki kafü lamü kaf – “gələk” deməkdir. Mənası: dost bizi şərafətlə xidmətinə çağırkı. Biz cavab verdik ki, baş üstə, gələk. Bundan sonrakı həyyü lamü kaf – “hələk”, mimü lamü kaf – “mələk”, kafü lamü kaf isə – “kələk” deməkdir.

20. Bu şerin Gəncədən toplanmış belə bir variantı da vardır:

İbtida qədəmi basdım məclisə,  
Aşıqlar ustadı, görüm, handadı?  
Onun dərdi, qəmi çoxdu canımda,  
Gövhərli sözlərim hələ xandadı.

Şahin – şonqar bir tərlana səyyadam.  
Dövrəsində dolanıram dəmadəm,

Gəncə şəhərində mənim iradəm,  
Bilmirəm ki, qismət nə məkəndədi.

Mana badə verib Həzrət Əli,  
Nə buyurubsa da demişəm: – bəli;  
Qurbaninin fikri, zikri, xəyalı,  
Axırı mətləbim Pəri xandadır.

1938-ci ildə xalq şairi Süleyman Rüstəm və Məmməd Rahim tərəfindən tərtib və nəşr edilmiş “Qoşmalar”dakı variantı isə belədir:

İbtida eyləyib girdim meydana,  
Şagirdlər ustası, görün, handadı.  
Pünhanı dərdlərim çoxdu canımda,  
Dürr-gövhərlərim hələ kandadı.

Nazlı yar əlindən nə sinədağam,  
Bərk yuxuya dalmamışam, oyağam,  
Yar nə qədər yaşayır, mən də sağam,  
Dü çəşmim gözləyir sübhü dandadı.

Sana qurban olum, ya Həzrət Əli!  
Sailə bağışla dövləti, malı,  
Yetim Qurbaninin fikri, xəyalı,  
Gecə-gündüz butam Pəri xandadı.

21. Şeyx gümbez – böyük Azərbaycan şairi Nizami Gəncəvinin qəbri xalq arasında bu adla məşhurdur.

22. Bu şerin Qazax və Şəmkirdən toplanmış belə bir variantı da vardır:

Nazlı dərviş, naz eyləmə,  
Belə naz eyləmək olmaz.  
Pünhan sözüm vardı sana,  
El içində demək olmaz.

Dərdim söylə bilənlərə,  
Dərd başına gələnlərə;  
Hər üzünə gülənlərə  
Etibar eyləmək olmaz.

Dərviş ol dərvişlər ilə,  
Haqqaya layiq işlər ilə:

Heç sinanmamışlar ilə  
Düz rəftar eyləmək olmaz.

Qurbani der: gotir məzə,  
Köhnə dərdim oldu təze;  
Dərd biləni dərd bilməzə,  
Giriftar eyləmək olmaz.

Cənubu Azərbaycandan toplanmış variantda isə belədir:

Ala gözlü nazlı dərviş,  
Belə naz eyləmək olmaz.  
Budu, gəldi bahar fəsli,  
Mürkü zar eyləmək olmaz.

Yoldaş ol dərvişlərinən,  
Haqqın bir düz işlərinən,  
Hər sinanmışlarından,  
Beh-bezar eyləmək olmaz.

Dərdini de bilənlərə,  
Dərd başına gələnlərə,  
Hər üzünə gülənlərə,  
Açıb sərr demək olmaz.

23. Bu şeir “El şairlərin”ndə belə verilmişdir:

Yer ilə göy yoxkən bir nəzər qıldın,  
Əridibən gövhəri, dürr eylədin, şah!  
Yox yerdən aləmi müxtəsər etdin,  
Cismini qəndildə nur eylədin, şah!

Gətirdin kəlamı cümlə-cahana,  
Qırxları göstərdin əhli-ürfana,  
Peyğəmbər kitabın gətdin dəhana,  
Həbibin söhbətin şir eylədin, şah!

Dirili Qurbana göstərdin indi,  
Boynundadı məhəbbətin kəməndi,  
Dərya üzündə oynadır səməndi,  
Özünü Cəbrailə pər eylədin, şah!

24. Bu şerin Qazaxdan toplanmış variantı belədir:

Usta, bir qız sevdim sizin ellərdən,  
Cəm gözəllər onun səbəbkarıdı;  
Alma yanaqlıdı, qəmər üzlüdü,  
Laçın qaynaqlının can şikarıdı.

Ustam, sana zərər etməz bu sözlər,  
Bağında açılar gülü nərgizlər;  
Canan intizardı, yolumu gözlər,  
Gözü yollarımın intizarıdı.

Canan gəlməyimi bilsə can eylər,  
Canını canana ərməğan eylər;  
Qəzəbnakdı, qəmzələri qan eylər,  
Mələklər şahının sitəmkarıdı.

Ala gözlü Pərimin zülfü şeydadi,  
Quranda yazılan əlif-beydədi;  
Qurbani, sərində bu nə sevdədi? –  
Ala göz Pərimin yadigarıdı.

Cənubi Azərbaycanda toplanmış variantı isə belədir:

Bir gözəl sevmişəm Döv ellərində,  
Hurinin, pərinin xoş göftarıcı.  
Aydı məşşatəsi, gündü məşəli,  
Xublar sərdarının cümlə varıdı.

Varmı mənim kimi cana qəsd edən?  
Öz-özünnən seyrağıbı dost edən?  
Əmibəni ləblərindən məst edən,  
Əmməyə ləbləri həməvarıdı.

İki qaşın arası dü heyyadı,  
Quranda oxunan qülhüvəlladı,  
Desələr: Qurbani, sərində nə sevdədi?  
Deyərəm: o da Pərimin yadigarıdı.

Bu şerin Laçından toplanmış variantı isə belədir:

Bir Pəri sevmişəm, sizin ellidi,  
Gözəlliyi hamiya nümunvarıdı.

Şux göz, mina gərdən, incə bellidi,  
Gecə-gündüz işi ahü-zarıdı.

Əcaib gözəldi, nə xoş dilbərdi,  
Cəmalına cümlə aləm əfsərdi,  
Ağzında dişləri ləlü gövhərdi.  
Sinəsi dağların təzə qaridi.

Qurbani der: zülfün ucu xəyətdi,  
Qurandakı qülhüvəllah əhətdi;  
Desələr: sərində bu nə halətdi?  
De ki, bir Pərinin yadigarıdı.

25. Külli şey ün halik – Allah deyibdi – yəni Allah – “hər şey məhv olacaqdır” – deyibdir.

26. İki qabi-qovsun, qürrətüleynin – yəni “iki qaşın, iki gözü-nün işığı”.

27. Ya şəbi-yəldadı, ya rəqayıbdi – şəbi-yəlda – ilin ən uzun gecəsi, rəqayıb isə dini əfsanələrə görə, guya Məhəmmədin ana bətninə düşdürüyü gecə imiş.

28. Bu da mənəsi pozulmuş misralardandır.

Ehtimal etmək olar ki, misra əslində belə imiş: “Camalına cümlə-aləm məzhərdir”. Yəni: cümlə-aləm sənin camalında təzahür etmişdir.

29. Dədə Yediyarla Qurbanının deyişməsi təqdim etdiyimiz dastanda getməmişdir. Bu deyişmə altı qatar qifilbənddən ibarətdir. Mövzusu əsasən dinidir. Qazaxdan və Şəmkirdən toplanmış variantlara görə, Qurbani Dədə Yediyarla yox, Aşıq Heydərlə deyişir. Bu variantlara görə, Pəri xanımın əmisi oğlunun da adı Məhəmməd xandır.

30. Bu şerin Qazaxdan toplanmış variantı belədir:

Sizə qurban olum, xan cəlladları,  
Mənim bu dərdimi yara deyərsiz!  
Canan xəbər alsə ərzi-halımı,  
Könlü qəmgin, günü qara, – deyərsiz!

Yetsəniz Pərimin xaki-rahına,  
Könül səcdə qılar haqq dərgahına,  
Otağından çıxar seyrəngahına,  
Yaxıncaq tez vara-vara deyərsiz!

De ayrılıq Qurbanını öldürər,  
Saraldıban gül rəngini soldurar,

Pəri xanım sizi nə növ dindirər,  
Pərvanə dərdini nara deyərsiz!

31. Bu şerin Qazaxdan toplanmış və “El şairləri” kitabında getmiş variantı belədir:

Dost yolunda yaxa yırtdım, baş açdım,  
Gecə-gündüz dadi-bidad eylədim.  
Öz əlimlə özüm yıxdım evimi,  
Müddəilər evin abad eylədim.

Dost yolunda üz qoyuban baş kəsdim,  
Ağlamaqdan bu didəmdən yaş kəsdim,  
Şirin üçün Bisütunda daş kəsdim,  
Münasib adımı Fərhad eylədim.

Şahin-şonqar bəy oğlunun qolunda,  
Seyräğıblər həm sağımda, solumda,  
Qurbani der: bir namərdin yolunda,  
Heyif, cavan ömrüm bərbad eylədim!

32. Nurdan sənə çəkmış küləhi zülfün – “külah” – papaq deməkdir. Əgər biz bu sözü düz oxuya bilirikşə misranın mənəsi belə olur: zülfərin sənə nurdan papaq düzəltmişdir. Sofi-hürufi rəmz kimi bunu belə qəbul etmək mümkündür. Lakin bizə bu misra, eləcə də qoşmanın son bəndinin son misrası pozulmuşdur. Əslini bərpa etmək hələlik mümkün olmadı.

33. Bu şerin Qazax və Şəmkirdən toplanmış və “El şairləri”ndə getmiş variantı belədir:

Başına döndüyüm, qurban olduğum,  
Vallah, billah, Pəri üçün gəlmisəm.  
Yanıb eşq oduna büryan olduğum,  
Vallah, billah, Pəri üçün gəlmisəm.

Heç çıxmadım nazlı yarın köşkünə,  
Bulanmadım ənbərinə, müşkünə;  
Məhəmməd peyğəmbər, Əli eşqinə,  
Vallah, billah, Pəri üçün gəlmisəm.

Qızılıglulu dəstə-dəstə dərən var,  
Dəribən də məhrəbaya sərən var,

Qurbani der: onu mənə verən var,  
Vallah, billah, bacın üçün gəlmişəm.

34. Bu şerin Qazax, Şəmkir və Laçından toplanmış variantları belədir:

Bu gün bir Pərinin seyrinə vardım,  
Məni camalına heyran eylədi.  
O nazik əlilə tutdu əlimdən,  
Gəzdirib bağında seyran eylədi.

Sənəm bağçasında oynar gülünən,  
Qalaydım yanında aynan, ilinən;  
Yar bizi saxladı min bir diliñən,  
Əylədib, üç gecə mehman eylədi.

Ağır mərəkəlim, ağır qonaqlım,  
Zivər küləcəlim, Gəncə papaqlım,  
Bir naqafıl baxdı aslan qabaqlım.  
Canı zəbanımı candan eylədi.

Keçmək olmaz bu dünyanın malından,  
Doymaq olmaz yarın xəttü xalından,  
Ay doğdu Pərimin gül camalından,  
Görçök tamam ellər bayram eylədi.

Əsli xanzadadı, ismidi Pəri,  
Qurbani yolunda qoyubdu səri;  
Özü təklif etdi, girdik içəri,  
Üzdən bir cüft busə ənam eylədi.

35. Bu şerin Qazax və Tovuzdan toplanmış, eləcə də “Qoşmalar” kitabında getmiş variantı belədir:

Səfil-səfil gəzdim dağ ətəyində,  
Bu yaylaqdan qar almağa gəlmişəm.  
Arı kimi bal üstündə sizlaram,  
Zənbur mənəm, bar almağa gəlmişəm.

Bu görünən Savalanın dağlığı,  
Səyrəqiblər tamam mənlə yağıdı;  
O Pərinin qoyunu cənnət bağladı,  
Müştəriyəm, nar almağa gəlmişəm.

Ağalar ağıası, şahların şahı,  
Odu mərd igidlər püştü pənahı;  
Qurbaniyəm, budu sözün kütahı,  
Müxtəsəri, yar almağa gəlmışəm.

36. Bu şerin Qazax və Tovuzdan toplanmış variantları belədir:

Dedim, könül, sevmə xublar xubundu!  
Onun hər tuyunda yüz min qal olu.  
Nagah səni dərdə giriftar eylər,  
Bilmək olmaz, qəmzəsində al olu.

Ulu divanlarda çəkilir adım,  
Ərşə bülənd oldu dadü fəryadım;  
Başım üstə qanım içən cəlladım,  
Sağ əlində əlis qəddim dal olu.

Qəmər nə yandırıb, günəş nə yaxar,  
Könlüm nə titrənib ümməna axar;  
Qurbanı der: hər kim şaha kəc baxar,  
Onun kamalında tez zaval olu.

“Qoşmalar” kitabında isə bu şerin ikinci, üçüncü bəndləri belədir:

Ulu divanında söylənir adın,  
Şahlar şahı özü versin muradın;  
Su yerinə qan içici cəlladin,  
Əlindəki o şəmşiri dal olur.

Qəmər nə yandırar, günəş nə yaxar,  
Qətrələr qaynaşar, ümməna axar;  
Qurbaniyəm, kim ki sənə kəc baxar,  
Onun vücuduna tez zaval olur.

37. Ayın lam içində, sin arasında,  
Yar mənə göndərdi bir cövüz indi.

Qurbanı bu iki misrada ərəb sözlerinin yazılış şəklindən məharətlə istifadə edərək qifildənd düzəltmişdir. Ayınla laminationasına sin yazdıqda mənası bal demək olan “əsal” yazılmış olur. Şair demək istəyir ki, yar ona arasında “sin” olan ayınla lamination, yəni balın içində cövüz göndərmışdır. Əlif-badan belə istifadə də Qurbanının savadlı bir adam olduğunu göstərir.

38. Aydın görünür ki, bu qoşma təcnis imiş. Lakin o qədər pozulmuşdur ki, əslini bərpa etmək mümkün olmur.

39. Bu da çox pozulmuş qoşmalardandır. Birinci bəndin birinci misrası, eləcə də ikinci bənd, görünür, çox pozulmuşdur.

40. Çox maraqlıdır ki, bu, “yalab-yalab” şəklində “Kitabi-Dədə Qorqud”da da işlənir.

41. Bu şerin Qazaxdan toplanmış belə bir variantı da vardır:

Durum dolanım başına,  
Aşağından küsən dilbər!  
Üzüm qoyum üzün üstə,  
Nə mən dinim, nə sən, dilbər!

İtirmişəm maralımı,  
Bir sinəsi yaralımı;  
Gündüz səbrü qərarımı,  
Gecə yuxum kəsən dilbər!

Eşq atəşi yanır canda,  
Mən yanırıam, sən də yan da!  
Bu zülm olmaz müsəlmandı,  
Kaformisən, nəsən, dilbər?!

Qurbani özünə bəydi,  
Nazü qəmzən qəddim əydi;  
Nə söz dedim sana dəydi?  
Bu mən, dilbər, bu sən, dilbər!

42. Nə əcəb bu dada gəldim – nə əcəb, nə yaxşı ətir, qoxu duyub gəlmişəm, – deməkdir.

43. Cəlil və Cabbar – Allahın adlarıdır.

44. Bu şerin Tovuzdan toplanmış variantı belədir:

Üç ay yaydan gedib, payız gələndə,  
Məst olub, sığışmaz budağa alma.  
Lalə, bənəfşədən artıq deyilsən.  
Versin ay hüsünənə qadağa, alma!

Çiçəklərin açar yazlar, baharlar,  
Gözəllik nişanı tamam səndə var;  
Danəsi xirdaca, özü güllü nar,  
Düzəyim birbəbir otağa, alma!

Bıçara Qurbani bağın əzərsən,  
Mən dözən sitəmə sən də dözərsən,  
Adətindi, əldən ələ gəzərsən,  
Yoxdu sana qoruq, qadağa alma!

45. “Aşıqlar” kitabında bu şeir belə getmişdir:

Əlləri kəsilmiş bədəsil xoyrat,  
Sənə kimlər dedi üz bənəfşəni?  
İndi ki, dərirsən, dər, dəstə bağla,  
Tər buxaq altında düz bənəfşəni.

Tanrı səni xoş camala yetirmiş,  
Səni görən aşiq əqlin itirmiş;  
Məlekələrmi dərmış, göydən gətirmiş?  
Heyif ki, dəriblər az bənəfşəni.

Qurbani der: könlüm bundan sayrıdı,  
Nə etmişəm yarım məndən ayırdı?  
Ayırlıqmı çəkib, boynu əyridi?  
Heç yerdə görmədim düz bənəfşəni.

46. Bu şerin Qazaxdan toplanmış variantının iki bəndi belədir:

Bir mələyin əleyindən ələndim,  
Bəli dedi, bələyində bələndim;  
Ərşı, gürşü yaradandan diləndim,  
Yüz dərd çəkdir, bir dərmana yetişdim.

Qurbani der: budu söz müxtəsəri,  
Şah əlindən içdim abi-kövsəri,  
Övliyalar, ənbiyalar sərvəri,  
Pirim olan şah-mərdana yetişdim.

47. Bu qoşmanın birinci misrası bəzi variantlarda belədir: “Bir alma göndərdim – üstü mixəkli”. Təfərruatdan isə görünür ki, Qurbani Pəriyə alma deyil, almas vermişdir. Buna görə biz bu variantı daha ağlabatan hesab etdik.

48. Bu şerin laçın, Kəlbəcər və Qazaxdan toplanmış variantları belədir:

Sallanıban çıxdı gülşən bağından,  
Asta yeri, gözəl, göz dəyer sana.  
Seyrağıbin tənə-tənə sözləri,  
Yayın bəd nəzərdən, tez dəyər sana.

Yavaş get, yavaş get, kimin yarisan?  
Hansı bəxtəvərin vəfadarısan?  
Kölgədə bəslənmiş qızey qarisan,  
Sabahın yelləri tez dəyər sana.

Qurbani der: heç kəs yarın öyməsin,  
Açsın yaxasının bəyaz düyməsin.  
Dəstələ zülfünү yerə dəyməsin,  
Yollar qubarlanar, toz dəyər sana.

49. Cox maraqlıdır ki, bəzi variantlarda bu misra belə gedir: “Sevgilimin gürcü imiş atası”.

50. “El şairləri”ndə bu qoşma belədir:

Nə ola, bir şadlıq xəbəri gələ,  
Yüklənə barxanam ellərə doğru.  
Naşı ovçu bərə bəkler, əylənər.  
Marallar sayrışar yollara doğru.

Səhərdən yüklenə nazlinin köçü,  
Cənnəti-məvədadır qoynunun içi;  
Əbrişim telləri, mürəssə saçı  
Hərdəm səda qılır bellərə doğru.

Sevdiyimin gürcü imiş atası,  
Əskik olmaz qoç igidin xatası;  
Qaşı kaman, sinəm onun butası,  
Qatı yay çəkilir qollara doğru.

Bağçalarda qurudulur barama,  
Naşı təbib, mərhəm eylə yarama!  
Dedim: Pərim, zülfərini darama,  
Könül gəştə çıxar çöllərə doğru.

Qurbani der: naləm yandırır daşı,  
Üstümə gəlməsin təbibi-naşı;  
Ümmanna dönəndə gözümün yaşı,  
Axanda töküür sellərə doğru.

Qazax və Tovuzdan toplanmış variantlar isə belədir:

Nə ola, bir şadlıq xəbəri gələ,  
Yüklənə barxanam ellərə doğru.

Naşı ovçu bərə bəklər, öylənər.  
Marallar saygışar yollara doğru.

Səhərdən yüklənir nazlimin köçü,  
Cənnətülməvadı qoynunun içi;  
Əbrişim telləri, mürəssə saçı  
Hərdəm səda qılır bellərə doğru.

Sevdiyimin gürcü imiş atası,  
Əskik olmaz qoç igidin xatası;  
Qaşı kaman, sinəm onun butası,  
Qatı yay çəkilir qollara doğru...

51. Bu şerin Laçın və Kəlbəcərdən toplanmış və “Aşıqlar” kitabında geniş variantları belədir:

Mürşidi-kamilim, şeyx oğlu şahim,  
Bir ərzim var qulluğuna, şah, mənim,  
Əziz başım üçün oxu yazğımı,  
Agah ol halımdan gahbagah mənim.

Dərin-dərin dəryaları boyladı,  
Xəncər alib, qara bağrim teylədi,  
Oğlu ölmüş Vəzir qəza eylədi,  
Getməz dimağımdan dudi-ah mənim.

Şair olan dərsi alır pirindən,  
Baş açmadım seyrəqibin sərrindən;  
Qolubağlı keçdim Xudafərindən,  
Üzüm gülməz, heç açılma, ah, mənim.

Qurbanı der: bahar olur, gəlir yaz,  
Göllərdə üzüsür ördek ilə qaz;  
Sərim təvalladır, üzüm payəndaz,  
Yoxdur bundan qeyri bir mətah mənim.

Qazax və Tovuzdan toplanmış variantları isə belədir:

Ay mürşüdüm, kamil, dinim, imanım!  
Bir ərzim var qulluğuna, şah, mənim.  
Səndən qeyri kimə gəlir gümanım?  
Olmursan dərdimdən bir agah mənim.

Aşıq odu məşuqunu istəyə,  
Təbib gərək dərman etsin xəstəyə;  
On bir aydı sər toylanda xəstəyəm,  
Yetmirsən dərdimə gahbagah mənim.

Bir ah çəkdir, ahım gəldi dərindən,  
Ağlım, huşum oynar, gedər sərimdən;  
Körpü düşdü, keçdim Xudafərindən,  
Bunnan qeyrəz yoxdu bir mətah mənim.

İxlas kəmərin qurşadılar belimə,  
Həqiqətdən su bağlandı gölümə;  
Mərifətdən bir yol düşdü əlimə,  
Düşübüdə əlimə doğru rah mənim.

Əli dedim, əleyindən ələndim,  
Bəli dedim, bəleyinə bələndim,  
Yeri, göyü yaradandan diləndim,  
Düşdü əlimə bir mətah mənim.

Qurbaniyəm, dedim, deyib ağlıyan,  
Fələyin əlindən sinədağlıyam;  
Qaradağlı Mirzalı xan oğluyam,  
Yetiş köməyimə, gözəl şah, mənim!

52. Dastanın bu yerində bəzi aşıqlar belə bir əhvalat da danışırlar:

Becan dedi:

– Şah sağ olsun, mən gedə bilmərəm. Bərk xəstəyəm.

Şah dedi:

– Vəzir, gərək gedəsən.

Vəzir dedi:

– Şah, mən bu camaati sənin bacın Məlakə xanımdan ötrü qırmışam. İndi onu qoyub gedə bilmərəm. Bacını mana versən gedərəm, verməsən məni iki şaqqa eləsən də ayağımı anriya atmaram.

Şah dedi:

– Vəzir, verdim, get!

Vəzir dedi:

– Mən gedib bu aşığın sevgilisini alıb özünə verərəm, birdən qayıdanda Məlakəni mana verməzsən. Mən sana bələdəm. Bacının kəbinini kəsdirərsən, toyunu elərsən, bu aşiq da toyumda oxuyar, sonra gedərəm.

Şix oğlu Şah dedi:

– Onda qoy Məlakə xanımın yanına bir adam göndərim, görüm o nə deyir? Bəli, Məlakə xanıma xəbər verdilər ki, bir haqq aşağı gəlib, onun sevgisini almaq ucundan qardaşın səni vəzirə verir.

Məlakə xanım dedi:

– Onun haqq aşağı olduğunu mən nədən bilim?

Dedilər:

– O bütün sırları bilmər.

Məlakə xanım dedi:

– Mən siyah pərdənin dalına keçərəm. Əgər o sazla siyah pərdəni açsa, nəinki vəzirə, lap qapı nökərinə də gedərəm.

Pərdə çəkildi. Məlakə xanım pərdənin dalına girdi. Qurbanini pərdənin qabağına aparıb dedilər:

– Aşıq, gərək haqq aşılığını sübut eləyib, bu pərdəni sazla açsan.

Qurbanı dedi:

– Baş üstə, açım, nə deyirəm.

Ustadlar belə deyirlər ki, Qurbanı burada bir qatar söz deyib, pərdəni açdı. Məlakə xanım kəbinə razı oldu.

Vəzir oradaca Məlakə ilə kəbinini kəsdi.

Sonra hökm eləyib, kəcavəni qoşdurdu. Qurbanini də içinə qoyub, Gəncəyə tərəf yola düşdü. Gəlib-gəlib bir şəhərə çıxdılar.

Becan dedi:

– Oğul, burada bir az şahlıq xərci qalıb, gedək tapşırıım onu yiğsinlar, sonra gedək.

Bu şəhərdə xərc yiğanın adı Peykər xanım idi. Peykər xanım çölə çıxanda Qurbanini görüüb, ona könül quşu yapışdı. Qurbanını içəriyə apardı, çörək, çay qoydu. Qurbanı çörek, çayı yeyənəcən Becan gəldi, dedi:

– Oğul, bizə bir az söhbət elə, sonra duraq gedək.

Peykər xanım da minnət elədi. Peykər xanımın sözünün cavabında aldı Qurbanı, görək nə dedi:

Peykər xanım xəlvət etdi otağı,  
Nə üzün daldalar, nə sinə bağlar.  
Əməm o dilləri, qaymaq dodağı,  
Nə üzün daldalar, nə sinə bağlar.

Zər nimtənə geyib, qolları nazik,  
Ağ qola yaraşır burma bilərzik;  
Aldılar yarımı, mən oldum yazıq,  
Nə üzün daldalar, nə sinə bağlar.

Doymaq olmur Qurbaninin sözündən.  
Əcəb işvəsindən, əcəb nazından;

Bir gözəl törəyib ərəb qızından,  
Nə üzün daldalar, nə sinə bağlar.

Vəzir ilə Qurbani gecə burada qaldılar. Peykər xanım onlara hörmət-izzət elədi. Səhər tezdən Becan yuxudan qalxıb dedi:

– Qurbani, səhər açılıb, dur gedək.

Qurbani dimmədi. Vəzir gördü xeyr, Qurbaninin halı hal deyil, soruşdu:

– Qurbani, sana nə olub belə halın pəjmürdədi?

Qurbani dedi:

– Bu gecə çox qarma-qarışq yuxu görmüşəm. Qoy bir neçəsini deyim, sonra gedək.

Becan dedi:

– Tez qurtar.

Aldı Qurbani:

İxtiyar sənindi, vəfali dilbər,  
Mən sənin xətrinə dəyən deyiləm.  
Səbəb nədi məndən kənar gəzirən?  
Sırr sözün yadlara deyən deyiləm.

Hər gecə vayğamda görürəm səni,  
Sən allah, sən tanrı, sən də gör məni;  
İlqardan dönənin yansın bədəni,  
Mən ki, ilqarımdan dönən deyiləm.

53. Bu qoşmanın belə bir variantı da vardır:

Fələk, sənlə vuruşmağa bir qabil meydan ola,  
Tut əlimi, fürsət sənin, kaş belə ehsan ola;  
Getmiş idim mürşüdümə, dərdimə dava qıla,  
Mən nə bilim, mən gəlincə xak ilə yeksan ola.

O şahin kəlmeyi-kəlamin zikr etmək gərək,  
Tabutu sərv ağacından, kəfəni yarpaq gərək,  
Tez yuyun, tez götürün ki, məzara çatmaq gərək,  
Bar-ilahim, necə qıydın bir belə cavan ölü.

Ey könlüm, geygilən qarayı, xəndan eləmə!  
Bar-ilahı, böyük xanədani viran eləmə!  
Haqq-taaladan səda gəldi: Qurbani, çox qəm yemə!  
Heç ola bilməz xanədani-Şəfi viran ola!

Bu divanın son misrasını belə də deyənlər vardır:

Yazı yazan belə yazıb, çoxlara nişan ola!

54. Bu şerin belə bir variantı da vardır:

Kufə əhlibihəyalar şərmi, həyani atdılardı,  
Adam olan yoldan çıxıb, bir-birin aldatdılardı.  
Qazılara rüşvət verib, şəri batın etdilər,  
Bu divan ki, divan deyil, ədalət divan gərək.

Axşam olcağın məşriqdə batdı şəms, doğdu qəmər,  
Yer üzünə qülqülə düdü ki, ta oldu səhər,  
Ağlım itirdim, əlim titrər, göz ağlar, sər əsər,  
Pirim girib ol niqaba, getməyəydi cavan gərək.

Gərək biçarə Qurbani sən bu cəbrə dözəsən,  
Əl uzadıb o yasəmən bağdan bir gül üzəsən,  
Yaşı yetirdin əlliye, indi üz tut yüzə sən,  
Əslimiz turabidəndir, məskənimiz kan gərək.

55. *D u v a q q a p m a* – dastanın sonunda oxunan müxəmməsə deyilir. Aşıqlar bir ənənə olaraq hər bir dastanı məşhur ustadlardan biri tərəfindən deyilmiş bir müxəmməslə qurtarırlar.

56. Aşıq Hüseyin Şəmkirli XIX əsrin əvvəllərində Şəmkir rayonunun Qapanlı kəndində anadan olmuş, 1890-ci illərə qədər yaşamış məşhur aşıqlardandır. Deyilənlərə görə, o, Vaqifin bacısı oğlu imiş.

Ehtimala görə, ərəb, fars dillərini də az-çox bilirmiş. Gözəlləmələri, təc-nisləri, xüsusilə müxəmməsləri ilə aşıqlar arasında məşhurdur. Həcvləri, satirik şeirləri də çoxdur. Aşıq Ələsgərin ən yaxın dostlarından olmuşdur. XIX əsrde o ətrafda yetişən aşıqların əksəriyyəti aşılıq sənətini ondan öyrənmişdir.

### “QURBANI”

(*Dastanın Diri versiyası*)

1. “Qurbani” dastanının bu versiyasının da müxtəlif rayonlardan toplanmış bir neçə variansi vardır. Bunlardan ən çox diqqəti cəlb edəni 1960-cı ildə Aşıq Humaydan yazılmış variantdır. Bu varianta görə, Qurbani anasına da belə bir gəraylı ilə müraciət edir:

Canım ana, gözüm ana,  
Bir dua qıl, mən də gedim.  
Sənə qurban özüm, ana,  
Bir dua qıl, mən də gedim.

Südün mənə halal elə!  
Bir xudadan sən də dilə!  
Mən də gəlim gülə-gülə,  
Haq deyənə əməl edim.

Qurbaniyəm, vara-vara,  
Qurban olum nazlı yara;  
Gecə-gündüz yolum ora,  
Sırr sözümüz sənə deyim.

2. Humay variantına görə, Qurbani Qasımin cavabında belə bir qoşma deyir:

Bir müddətdi calay-vətən olmuşam.  
Eşqə düşüb, Gəncə deyib gedirəm.  
Qəvvəs kimi dəryalara dalmışam,  
Eşqə düşüb, onca deyib gedirəm.

Yuxumda içmişəm onun badasın,  
Eşitmışəm mən də onun sədasın,  
Mən alıram nazlı yarın qadasın,  
Baş götürüb, onca deyib gedirəm.

Qurbani der: budur sözün əzəli,  
Yarı görcək cavan ömrüm təzəli;  
Gəncədə sevmişəm belə gözəli,  
Mətləbimdi, məncə deyib gedirəm.

3. Humay variantında bu şerin belə bir bəndi də var:

Qurbani der sizo: ay gürcü qızlar,  
Yerdəki çıçəklər, göydə ulduzlar!  
Yaralıyam, yaram hey yanar, sizlar,  
Var olsun dünyada eli gürcünün!

4. Humay variantında Qurbani qarıya belə bir qoşma deyir:

Qarı nənə, sən bir arıq dəvəsən,  
Qanqal gərək, xırda, xırda gəvə sən;  
Qız deyilsən cahıl oğlan sevəsən,  
Qarı nənə, imanuva dolanım!

Pambıqdan da ağıdı sənin ağı başın.  
Altmışdan artıqdı, bilginən, yaşın,  
Qalmayıb dəhanda tək bircə dişin,  
Qarı nənə, dəhanuva dolanım!

Qurbani der: bu sözlərim yazılar,  
Tezlik ilə sənə qəbir qazılar;  
Mənim könlüm bir Pərini arzular,  
Qarı nənə, kamaluva dolanım!

5. Humay variantında deyişmədən sonra Qurbani Aşiq Heydərə belə bir qoşma deyir:

O kimdi ki, dünyaya gəlməmişdən,  
Onların şəkili vardı behiştə?  
Adəm də eylədi onlara səcdə,  
Onların hesabın bilsən necədi?

Aduvu qoymusan sən də ustakar,  
Nə üstündə aləm olub bərqərar?  
İblis niyə oldu bəlaya düçar?  
Onun səbəbini bilsən necədi?

O nədi ki, ildirimdan yeyindi?  
Sənin danışığın bütün öyündü;  
Bu meydanda indi sənin toyundu,  
Abdulla xan göydəni sürüsə necədi?

6. Humay variantında Məhəmməd xan yoxdur. Şah Abbas kağızı Qurbanının özü ilə Abdulla xana göndərir. Abdulla xan qızı ona verir. Qurbani ilə Pəri birlikdə Mazannənə pirinə gəlir. Qurbani pirdə yatır. Burada da onu bir ilan dodağından çalıb öldürür. Pərinin son bayatısı belədir:

Mən aşiq, Gəncəm haray!..  
Bərdədən gəncəm haray!..  
Qurbani əldən getdi,  
Mənə bir əncam, haray!..

## “TAHİR VƏ ZÖHRƏ”

“Tahir və Zöhrə” ən geniş yayılmış dastanlardandır. Əldə olan məlumatə görə, dastanın özbək, türkmən, tatar, uyğur, Cənubi Azərbaycan, osmanlı və sair variantları vardır. Bu versiya və variantlar müxtəlif vaxtlarda müxtəlif səyyah və həvəskarlar tərəfindən toplanaraq müxtəlif dillərdə nəşr edilmiş, hətta rus, ingilis və alman dillərinə də tərcümə edilmişdir. Əsər bu xalqlarda üç şəkildə – nağıl, xalq dastanı və poemə (məsnəvi) şəkillərində yaşamaqdadır. Məlum olduğu kimi, bu dastan əsasında opera və bədii film də yaradılmışdır. Azərbaycanda əsərin müxtəlif illərde toplanmış iyirmiyə qədər varianstı vardır. Biz burada dastanın Azərbaycan versiyasının əsaslı fərqlərini verməyə çalışacaqıq.

1. Ulu lu Kərim, eləcə də birinci ustadnamənin müəllifi olan Dəllək Mürəd – təqrİben XVIII əsrde yaşamış ustad aşıqlardandırlar. Əsasən nəsi-hətamız qoşmalar müəllifi olduqları üçün aşıqlar tərəfindən ustad kimi tanınır və əsərləri dastanların başlangıcında ustadnamə kimi istifadə edilir.

2. Tu far qanlı Aşıq Abbas – ehtimala görə, XVII əsrin əvvəllərində Cənubi Azərbaycanda yaşamışdır. Yüzlərə gözəl qoşma, oynaq gəraylı, dərin mənalı ustadnamələri ilə xalq içərisində şöhrət qazanmışdır. Əsərlərindən və özü haqqında yazmış olduğu yeganə bir “Vücudnamə”dən görünür ki, şair öz zəmanəsinə görə yaxşı mədrəsə təhsili almış savadlı bir adam imiş. Aşıqlar arasında onun adı ilə bağlı iki dastan yaşamaqdadır. Bu dastanların hər ikisi ikinci cilddə nəşr ediləcəkdir.

3. “Tahir və Zöhrə” dastanı ən çox variantlı xalq dastanlarındandır. Bu nəşrdə bunun bütün variantlarını deyil, ancaq hər şerin bir və ya iki variantını verə bildik.

4. Qaraman – Qaraman adlı qəbilənin, kiçik bir dövlətin, yer və çay adlarının olduğu məlumdur. Orta Asiya, Kiçik Asiya, eləcə də Azərbaycanda Qaraman və bunun pozulmuş şəklindən ibarət olan Qara İman adlı kəndlər indi də vardır. Volqanın Böyük Qaraman və Kiçik Qaraman adlı iki qolu da məlumdur. Dastanda adı çəkilən Qaraman isə, bizcə, coğrafi ad deyil. Bizcə, ümumiyyətlə, “Tahir və Zöhrə” dastanı astral əsər olub. Qaraman da məcazi, daha doğrusu astronomik mənada qaranlıq göy, gecə səması deməkdir.

5. Bu qoşma 1937-ci ildə nəşr edilmiş “Dastanlar və nağıllar” kitabında verilmiş variantda belədir:

Mollalar mollası, mollalar xası,  
Nədən hamı gəldi, Zöhrəm gəlmədi?  
Görüm ki, dağılsın məktəbxanası,  
Nədən hamı gəldi, Zöhrəm gəlmədi?

Mən bilirom Hatəm onu döyübüdü,  
Molla gedib bizdən yaman deyibdi.  
Ağlamağı əlif qəddim əyibdi,  
Nədən hamı gəldi, Zöhrəm gəlmədi?

Baxçasında gəzər o güllər ilə,  
Zöhrə söz söyləyər o dillər ilə.  
Gedin iltimasə siz ellər ilə,  
Nədən hamı gəldi, Zöhrəm gəlmədi?

Molla, bu məktəbin bərbad olsun!  
Cəsədin alışın qorunan dolsun!  
Görüm, molla, sənin dörd oğlun ölsün!  
Nədən hamı gəldi, Zöhrəm gəlmədi?

Dastanın Tovuz, Şəmkir və Qazax rayonlarından toplanmış variantlarında isə qoşma belədir:

Mollalar mollası, mollalar xası,  
Nədən hamı gəldi, Zöhrəm gəlmədi?  
Silinsin, könlümün qalmasın pası,  
Nədən hamı gəldi, Zöhrəm gəlmədi?

Ürəyin titrəsin, qarnın sıxılsın,  
Ağ əllərin öz canına yaxılsın,  
Molla, görüm sənin öyün yixılsın,  
Nədən hamı gəldi, Zöhrəm gəlmədi?

Mən Tahirəm, neyləmişəm, neylərəm,  
Xəncəlnən qara bağrimi teylərəm,  
Bu məktəbxanarı veran eylərəm,  
Nədən hamı gəldi, Zöhrəm gəlmədi?

Cənubi Azərbaycandan toplanmış bir variantda qoşmanın ikinci bəndi belədir:

Açılır çiçəklər, baharlar, yazlar,  
Sizə qurban olsun körpəcə qızlar.  
Ağrıyar Tahirin sümüyü, sizlər,  
Nədən hamı gəldi, Zöhrəm gəlmədi?

1956-cı ildə Astraxanbazar rayonunun Bəcrəvan kəndində Aşıq Ayış Fiyaz oğlundan toplanmış varianti belədir.

Başına örtmüsdür tirmə şalını,  
Nədən hamı gəldi, Zöhrəm gəlmədi?  
Öyrənibdi məktəbxana yolunu,  
Nədən hamı gəldi, Zöhrəm gəlmədi?

Fələk gör işimi nə yaman əydi,  
Bu necə məzədi, bu necə meydi?  
Bilirəm, bu daş da molladan dəydi,  
Nədən hamı gəldi, Zöhrəm gəlmədi?

Mollalar mollası, alimlər xası,  
Silinməz könlümün heç getməz pası.  
Görüm dağılsın molla məktəbxanası,  
Nədən hamı gəldi, Zöhrəm gəlmədi?

İndi oldum mən də qolları bağlı,  
Gedibdi başından huşu, həm ağlı,  
Görüm ölsün molların əziz oğlu,  
Nədən hamı gəldi, Zöhrəm gəlmədi?

Kaş qara gələydi bu bahar, yazlar,  
Ağlar, xan Tahirin sümüyü sizlar,  
Sizə qurban olum, a gözəl qızlar,  
Nədən hamı gəldi, Zöhrəm gəlmədi?

1960-cı ildə Cəbrayıllı Aşıq Humaydan toplanmış variantda iki bənd belədir:

Alimlər alimi, mollalar xası,  
Silinib, könlümün heç getməz pası;  
Görüm xarab qalsın məktəbxanası,  
Nədən hamı gəldi, Zöhrəm gəlmədi?

Səhər-səhər doğan dan ulduzudu,  
Aşıqların söhbətidi, sazıdı,  
Adı bəlli, Hatəm Soltan qızıdı,  
Nədən hamı gəldi, Zöhrəm gəlmədi?

6. Aşıq Humaydan toplanmış variantda bu şeir belədir:

Başına döndüyüm, ay molla əmi,  
Bir ala gözlüyü aşiq olmuşam.  
Çəkmərəm dünyada fikr ilə qəmi,  
Bir ala gözlüyü aşiq olmuşam.

Qəvvas kimi döryalara girmişəm,  
Ürəyimdə eşqin sərrin bilmışəm;  
Yusif kimi bir Züleyxa sevmişəm,  
Bir ala gözlüyə aşiq olmuşam.

Tiri-qəmzələri od salıb cana,  
Nolar rəhm edəsən mən lətifana;  
Adı Zöhrə, özü yaşılbəş sona,  
Bir ala gözlüyə aşiq olmuşam.

7. Bu şeir Cənubi Azərbaycandan və Borçalıdan toplanmış variantlarda aşağıdakı kimidir:

Mollamız qaçıdı xəbərə,  
Bixəbərsən, əmim oğlu!  
Səni məndən ayırdılar,  
Nə deyərsən, əmim oğlu?!

Sabah səni dindirərlər,  
Dərdü qəmə mindirərlər,  
Ya da sürgün buyurarlar,  
Nə deyərsən, əmim oğlu?!

Mən Zöhrəyəm, yaman günlü,  
Yollardı çiskinli, çənli,  
Atam olub sənlə qanlı,  
Nə deyərsən, əmim oğlu?!

Qazax və Tovuzdan toplanmış variantları belədir:

Mollamız getdi xabara,  
Beyxəbərsən, ay əmim oğlu!  
İndi çəkdirərlər dara,  
Nə deyəcəksən, ay əmim oğlu?!

Yatıbsan xabi-qəflətdən,  
Gözüm açılmadı müsibətdən,  
Çox əmdin ləbi-qəddən,  
Nə deyərsən, ay əmim oğlu?!

Gör nə işdi qayırallar,  
Zöhrüyü səndən ayırallar,  
İndi sürgün buyurallar,  
Nə deyərsən, ay əmim oğlu?!

“Dastanlar və nağıllar” kitabında isə şeir belə getmişdir:

Xəbərin yoxdu xəbərdən,  
Getdi işləri dəbərdən,  
Nə əmirsən ləb-şəkərdən,  
Nə qanırsan, əmim oğlu?!

Başimdakı tirmə şaldan,  
Üzümdəki qoşa xaldan,  
Nə əmirsən ləbi-baldan,  
Nə qanırsan, əmim oğlu?!

Mən Zöhrəyəm, qələm qaşlı,  
Gərdənim də qarğı saşlı,  
Mən yazıçı gözü yaşı,  
Sən qoyarsan, əmim oğlu!

8. 1960-cı ildə Tovuzlu Aşiq Əbildən toplanmış variantda bu şeir belə deyişmə şəklindədir:

Aldı Tahir:

Canım ana, gözüm ana,  
Didəmnən qanlar ağlaram.  
Sana qurban özüm, ana,  
Didəmnən qanlar ağlaram.

Aldı anası:

Canım oğul, gözüm oğul,  
Ağlama, oğul, ağlama!  
Yedirdərəm qəndü noğul,  
Ağlama, oğul, ağlama!

Aldı Tahir:

Qürbətdiyə düşər daşım,  
Çox bələlər çəkər başım.  
Gəlmədi məktəb yoldaşım,  
Didəmnən qanlar ağlaram.

Aldı anası:

Öz-özümü mən öyərəm,  
Xanü xavannar döyərəm,

Qoy atan gəlsin, deyərəm,  
Ağlama, oğul, ağlama!

Aldı Tahir:

Mən Tahirəm, artdı qəmim,  
Dəryaya qərq oldu gəmim,  
Gəlmədi Zöhrə həmdəmim,  
Didəmnən qanlar ağlaram.

Aldı anası:

Tanımadım sultani, xanı,  
Gözüm nən tökdürəm qanı,  
Sana qurban anan Banı,  
Ağlama, oğul, ağlama!

Aşıq Humaydan toplanmış variantda isə belədir:

Başına döndüyüm ana,  
Ana, mən qanlar ağlaram.  
Südün əmdim, döndü qana,  
Ana, mən qanlar ağlaram.

Mən ağlaram yana-yana,  
Qara bağrim dönüb qana;  
Etibar yoxdu insana,  
Ana, mən qanlar ağlaram.

Tahir deyər: artdı qəmim,  
Dəryaya qərq oldu gəmim,  
Gəlmədi Zöhrə həmdəmim,  
Ana, mən qanlar ağlaram.

9. Bu şerin Cənubi Azərbaycandan toplanmış variantı belədir:

Əlləri hənalı, bayram günündə  
Gördüm bir salatınvardı, qazılard!  
Alma yanağından, gül buxağından  
Bizə də bayramlıq verdi, qazılard!

Məni şəddə kimi belə dola sən,  
Dedi: Tahir, gedək bizim ilə sən,

Nə olaydı xan Tahiri görəsən,  
Ağlayıban qan-yaş tökdü, qazılard!

Dedim: Zöhrə, bax nə qara qaşın var...  
Dedi: Tahir, bax nə müşkül işin var...  
Dedim: mən xəstəyə nə yemişin var?  
Dərdi: bir cüft narın verdi, qazılard!

10. Aşıq Humaydan toplanmış variantda bu şeir belədir:

Dörd tərəfimi qara qanlar alıbdı,  
Aman Allah, imdad eylə bu işə!  
İndi bildim atam vəzir ölübüdü,  
Aman Allah, imdad eylə bu işə!

Öldürülüb Əhməd ilə Məhəmməd,  
Zalım cəllad bir-birindən bidahad,  
Dünyada qalmayıb, vallah, etiqad,  
Aman Allah, imdad eylə bu işə!

Gedin deyin Zöhrə gölsin yanına,  
Zalım əmim nə susuyub qanına;  
Aparıllar Hatəm Soltan yanına,  
Aman Allah, imdad eylə bu işə!

Aşıq Əbildən toplanmış variantda belədir:

Zalım cəllad, asta bağla qolumu,  
Qədir Allah, özün yetiş bu işə!  
Doğradılar sağı-solda qolumu,  
Qədir Allah, özün yetiş bu işə!

Göydə bir ulduz var, adı Talıbdı,  
Hamı gedib, daha kimim qalıbdı,  
Zöhrə yarın dərdi məni alıbdı,  
Qədir Allah, özün yetiş bu işə!

Tahir deyər: bəs necə oldu ellərim?  
Gülşanlı bağımızda soldu güllərim,  
Sağı-solda doğradılar qullarım,  
Qədir Allah, özün yetiş bu işə!

Qazax, Tovuz, Borçalı rayonlarından toplanmış variantlarda isə belədir:

Dərya kənarına seyrə gedərdi,  
Haray, Allah, səndən mənə bir imdad!  
Hər qıya baxanda bir qan edərdi,  
Haray, Allah, səndən mənə bir imdad!

Qanlı dərya gör necə də dolubdu,  
Gül irəngim saralıbdı, solubdu;  
Siğə qardaşlarım burda ölübüdü,  
Haray, Allah, səndən mənə bir imdad!

Mən Tahirəm, neyləmişəm, neylərəm,  
Xəncəlnən qara bağrim teylərəm;  
Bir canım var, sizə qurban eylərəm,  
Haray, Allah, səndən mənə bir imdad!

11. Bu şeir Cənubi Azərbaycandan və Şəmkirdən toplanmış variantlarda belədir:

Qolu bağlı götüribsən qabağa,  
Günahım yox, bigünaham, xan əmi!  
Öldürərsən, nahaq qana batarsan,  
Mənim ahım səni tutar, xan əmi!

Sona kəklik kimi səsə gəlibdi,  
Siyah zülfü əsə-əsə gəlibdi,  
Zöhrə xanım iltimasə gəlibdi,  
İltimasın qəbul elə, xan əmi!

Bu meydanda zülüm həddən aşıbdı,  
Atasız yetimin bağıri bisibdi,  
Qızılğulin üstünə şəh düşübdü,  
Mürğuzar olubdu yollar, xan əmi!

Siz baxmayın müxənnətlər felinə,  
Danişanda doğru gəlməz dilinə,  
Zöhrə əlin verdi, Tahir əlinə,  
Çıxart bu ölkədən, qovdur, xan əmi!

Qazax və Tovuzdan toplanmış variantları isə belədir:

Başına döndüyüm, qurban olduğum,  
Allaha bağışla, gəl eyləmə qan, əmi!  
Alışib oduna büryan olduğum,  
Allaha bağışla, gel eyləmə qan, əmi!

Fərə kəhlik kimi səsə gəlibdi,  
Sərində telləri əsə gəlibdi,  
Qızın Zöhrə iltimasa gəlibdi,  
İltimasın qavıl eylə, xan əmi!

Tahir deyər: bu dəryada çox olar adalar,  
Mənə gəlsin yara gələn qadalar;  
Məktəb uşaqları, mollazadalar,  
Qurana bağışla, gəl eyləmə qan, əmi!

Tovuzlu Aşıq Əbildən toplanmış variantda belədir:

Tayim-tuşum yiğilıbdı yanıma,  
Budu, iltimasa gəlib, xan əmi!  
Zalım molla nə susduyub qanıma?  
Budu, iltimasa gəlib, xan əmi!

Dərin dəryalara olar adalar,  
Könül dost yolunda salıb cabalar,  
Məktəb uşaqları, mollazadalar,  
Budu, iltimasa gəlib, xan əmi!

Gözəl kəhlik kimi səkə gəlibdi,  
Telləri sərində əsə gəlibdi,  
Qızın Zöhrə iltimasa gəlibdi,  
Odu, iltimasa gəlib, xan əmi!

Çuğul kəzzab sana yalan qandırıb,  
Anda düşüb, nahaqdan inandırıb,  
Tüstülüyüb, düşmanların yandırıb,  
Budu, iltimasa gəlib, xan əmi!

Zalım molla, nə susadın qanıma?  
Həsret oldum soltanıma, xanıma.  
Mən Tahirəm, bir od saldın canıma,  
Odu, iltimasa gəlib, xan əmi!

Aşıq Humaydan toplanmış variantı isə belədir:

Gözel kəhlik kimi səsə gəlibdi,  
Cığaları əsə-əsə gəlibdi.  
Zöhrə yarım iltimasa gəlibdi,  
İltimasın qəbul elə, xan əmi!

Bu meydanda zülm həddən aşibdi,  
Atasız oğulun da bağrı bışibdi.  
Qızılğül üstünə şəbnəm düşübdü,  
Yollar dönüb lalazara, xan əmi!

Tahir deyər: bu dəryada çox olar adalar,  
Mana gəlsin yara gələn qadalar.  
Məktəb uşaqları, mollazadalar,  
Qurana bağışla, gel eləmə qan, əmi!

12. Bu deyişmə Cənubi Azərbaycandan toplanmış variantda belədir:

Tahir, atan ölüb, başın sağ olsun,  
Yeri, yeri, xan Tahirim, yar, yeri!  
Bu sağlıqdan ölüm mənə yey olsun,  
Yeri, yeri, xan Tahirim, yar, yeri!

Aldı Tahir:

Atam öldü də, nə gəlir əlimdən?  
Gətirməsin heç ağaclar bar, yeri!  
Mən bülbü'lü ayırdılar gülündən,  
Gül dibinə dolanmasın xar, yeri!

Aldı Zöhrə:

Görən olsan İstanbulun paşasın,  
Söyləgilən dərdin ona qurtarsın;  
Uzaq gəz, sevməgilən xanın, paşasın,  
Ələ düşməz Zöhrə kimi yar, yeri!

Aldı Tahir:

Özümdən nadana demənəm sözüm,  
Qürbət vilayətdə mən necə dözüm?  
Əmmərcən altından sataşdı gözüm,  
Sinən ağıdı, Savalanda qar, yeri!

Aldı Zöhrə:

Ərisin bu qarlar, ovalar dolsun,  
Saralsın gül rəngim, heyvatək solsun,  
Atam özü cəllad əlində olsun,  
Dağılsın dudumanı tarımar, yeri!

Aldı Tahir:

Abdal ollam, dəri xırqa götürərəm.  
Bağban olub, xub ağaclar bitirrom,  
Mən özümü axır sana yetirrəm,  
Qorxum odu qürbət yerdə ar, yeri!

Qazax və Tovuz variantlarında şeir belədir:

Aldı Zöhrə:

Başına döndüyüm, qurban olduğum,  
Ala gözlü, xan Tahirim, var yeri!  
Alişib oduna büryan olduğum,  
Ala gözlü, xan Tahirim, var yeri!

Aldı Tahir:

Ay nazım, neyləmişəm, neylərəm,  
Xəncəl allam, qara bağrim teylərəm,  
Bir canım var, sana qurban eylərəm,  
Götirməsin ağacları bar, yeri!

Aldı Zöhrə:

Mənim atam sənin atan öldürdü,  
Ala gözlü, xan Tahirim, var yeri!  
Dostu ağladıb, düşmənini güldürdü,  
Ala gözlü, xan Tahirim, var yeri!

Aldı Tahir:

Qanlı fələk gör nə işlər qayırdı,  
Tahiri də Zöhrə yordan ayırdı,  
Zalim atan məni sürgün buyurdu,  
Götirməsin ağacları bar, yeri!

Aşıq Humaydan toplanmış variantda isə deyişmənin belə bəndləri də vardır:

Aldı Tahir Mirzə:

Bülbülüdüm, ayırdılar gülümdən.  
Götirməsin ağacları bar, yeri!  
Atam ölüb, bir iş golmir əlimdən,  
Qoyma qona gül dibinə xar, yeri!

Aldı Zöhrə:

Atan ölüb, başın sənin sağ olsun,  
Ala gözlü xan Tahirim, yar, yeri!  
Dörd bir yanın güllü baxça-bağ olsun!  
Özü yashı, din-imanım yar, yeri!

Aldı Tahir Mirzə:

Mən Tahirəm, ayrı düşdüm elimdən.  
Bir doyunca iyələmədim gülümdən.  
Ayrılıqdı, gəti öpüm dilindən.  
Ala gözlü Zöhrə yarım, yar, yeri!

Tovuzlu Aşıq Əbildən toplanmış variantda şerin iki bəndi belədir:

Aldı Zöhrə:

Darayıb zülfümü, tökərəm teştə,  
Aşıq olan yəqin çəkər səriştə,  
Yəqin sənsiz mən getmərəm behiştə,  
Zöhrəyəm, çəkərəm ahü-zar, yeri!

Aldı Tahir:

Divan yoxdu, mən də çıxam divana,  
Ərzimi söylüyəm soltana, xana,  
Tahir qurban Zöhrə kimi canana,  
Atanda görmədim etibar, yeri!

Qazax rayonunun Düzqişlaq kəndində yaşayan Aşıq Məhəmməddən toplanmış variantda şeir belədir:

Aldı Tahir:

Hatəm Soltan məni sürgün buyurdu,  
Heç ağaclar götirməsin bar, yeri!  
Bülbül idim, ayırdılar gülümdən,  
Qoyma gül dibini ala xar, yeri!

Aldı Zöhrə:

Eşqin səməndini minib çaparsan,  
Harda sıňq könül görsən yaparsan;  
Uzaq ölkədə məndən qeyri gözəl taparsan,  
Elə, qoy Zöhrə də çəksin ahü-zar, yeri!

Aldı Tahir:

Ay ağalar, vəsfı yoxdu bu sözün,  
Qürbət eldə, yarəb, gülərmi üzüm?..  
Ənbərçin altından sataşdı gözüm,  
Sinən ağıdı, Savalanda qar, yeri!

Aldı Zöhrə:

Nə insafdı çəkəm möhnəti-üsyan?  
Yandı qara bağrim, döndü oldu qan.  
Gecə-gündüz eylərəm ah ilə fəğan,  
Sən də ciyərimi dağla, yar, yeri!

Aldı Tahir:

Başın üstə duran xanların xanı,  
Nə gözəl eylər ədalət divanı.  
Tahir deyər, Zöhrə kimi tərlənə,  
Alam, qucam, gül dibinə xar, yeri!

Aldı Zöhrə:

Neyləyirsən göydə əzən laçını?  
Yadda saxla on dörd hörtük saçını.  
Bilmək olmaz bu qəzanın işini,  
Verdiyim amanat saxla, yar, yeri!

Aşıq Ayış Fiyaz oğlundan toplanmış variantda şeir belədir:

Aldı Tahir:

Zalım atan xan atamı öldürdü,  
Olsun tacü taxtı tarımar, yeri!  
Göz gəzdirdim, havadarım olmadı,  
Əlimdə olmadı ixtiyar, yeri!

Aldı Zöhrə:

Zalım atam bəy atavu öldürdü,  
Olmasın dünyada bərqərar, yeri!  
Yerdən göyə mənə zülm eylədi,  
Olmasın əlində ixtiyar, yeri!

Aldı Tahir:

Molla gəlib onu da inandırdı,  
Çuğul İmanqulu onu qandırdı,  
Od vuruban imarətim yandırdı,  
Olaydı yediyi zəhrimar, yeri!

Aldı Zöhrə:

Sürgün etdi səni, getdin əlimdən,  
Ayrı düşdüm qönçələnmiş gülümdən.  
Şahmar vursun o atamın dilindən,  
Günü-gündən çəksin ahü-zar, yeri!

Aldı Tahir:

Sinəmə vurdurdu mənim min yara,  
Nə ola günləri gələydi qara!  
Dünyada dərdinə tapmasın çara,  
Dünya üzərində olsun xar, yeri!

Aldı Zöhrə:

Zöhrə ağlar, yoxdu daha əlacı,  
İllər boyu olsun görüm zarıncı!  
Məhv olsun dünyada atamın tacı!  
Olmasın dünyada bir qəmxar, yeri!

“Dastanlar və nağıllar” kitabında getmiş variantda isə belədir:

Aldı Tahir Mirzə:

Zalim atan, o atamı öldürdü,  
Olsun tacü təxti tarımar, yeri!  
Ağlayıban göz yaşımi sildirdi,  
Olmadı, bil, məndə ixtiyar, yeri!

Aldı Zöhrə:

Zalim atam o atanı öldürdü,  
Olsun tacü təxti tarımar, yeri!  
Üstümüzə düşmanları güldürdü,  
Olmasın dövləti bərqərar, yeri!

Aldı Tahir Mirzə:

Dost-düşmənlər hər tərəfdən baxdilar,  
Könlümün evini vurub yıxdılar,  
Şirin canım eşq oduna yaxdilar,  
Qaladılar sinəm üstə nar, yeri!

Aldı Zöhrə:

Qəza bizi yaman günə salıbdı,  
Dörd yanımı qəvi düşman alıbdı,  
Demə ki, yad eldə yalqız qalıbdı,  
Ala bilməz torlan avın sar, yeri!

Aldı Tahir Mirzə:

Mən Tahirəm, halim müşkül olanda,  
Əcəl peymanəsi gəlib dolanda,  
Tər bağçalar saralıban solanda,  
Qoyma gəzə gül dibində xar, yeri!

Aldı Zöhrə:

Eşqin səməndini minib çaparsan,  
Harda sıniq könül görsən yaparsan,  
Sən kişisən, yad ölkədə taparsan,  
Zöhrə çəksin burda ahü-zar, yeri!

13. Bu şerin üçüncü bəndi bəzi variantlarda belədir:

Tahir deyər: daha gəlməm bulara,  
Axıb didəm yaşı, dönüb sulara;  
Baxdır mollalara, baxıcılarla,  
Açdır hər gələnə fal innən belə!

14. Bu qoşma Cənubi Azərbaycandan toplanmış variantlarda belədir:

Cida düşdüm vətənimdən,  
Qan ağlar ellərim mənim.  
Bülbül uçdu daldan dala,  
Boş qaldı gullərim mənim.

Yetən deyir: sana noldu,  
Saraldı, gül rəngin soldu,  
Sağında, solumda öldü  
Nocavan qullarım mənim.

Tahir Mirzə bu çağında,  
Sinəsi Zöhrə dağında,  
Qaldı hovuz ayağında  
Sonali göllərim mənim.

Şerin Aşıq Humaydan toplanmış variantı belədir:

Cida düşdüm ellərimdən,  
Qan ağlar ellərim mənim.  
Bülbüllərim uçar, qonar,  
Xar oldu gullərim mənim.

Fələk, mənə səndən oldu,  
Saralıb, heyva tək soldu,  
Şah babam zülmə oldu,  
Boş qaldı dallarım mənim.

Səhərin danı söküldü,  
Tütünüm ərşə çekili,  
Pərişan olub tökülü  
Şanəsiz tellərim mənim.

15. Bu şerin Aşıq Humaydan toplanmış variantı belədir:

Hatəm Soltan məni sürgün buyurdu,  
Kimsədən olmadı əlacım mənim.  
O zalımdı, xan atamı öldürdü,  
Düşübdü sizlərə ehtiyacım mənim.

Sizə qurban ola özüm, həm sazım,  
Qəriblikdə bilməm mən necə dözüm;  
Dal tərəfdən baxan o nazlı qızın,  
Şahlar şahı bilsin, o bacım mənim.

Tahir deyər: düyünlüyüm, dağlıyam,  
Az qalıram dərd əlindən ağlıyam,  
Qaramanda Əhməd vəzir oğluyam,  
Misirdən gəlirdi xəracım mənim.

Aşıq Ayış Fiyaz oğlundan toplanmış variantı belədir:

Baş götürüb ayağıva gəlmışəm,  
Bu yerdə düzəlməz muradım, əmi!  
Ayağımı torpağıva basmışam,  
Əgər dursan mənə havadar, əmi!

Eşitginən necə mənim dərdim var,  
Elimdən olmuşam mən də dərbədər,  
Əmi, inan, gözü yolda qalan var,  
İnsaf deyil burda əylənəm, əmi!

Kim sevər ördəyin, kim sevər qazın,  
Tahirəm, açılmaz baharım, yazım;  
Pəncərədən baxan o düxtər qızın,  
Haq da bilir, indi o bacım, əmi!

“Dastanlar və nağıllar” kitabında getmiş variantda şeir belədir:

Baş götürüb ayağına gəlmışəm,  
Hər yerdən kəsilib əlacım, əmi!  
Ayağın torpağı səcdə qılmışam,  
Əgər qəbul olsa meracım, əmi!

Kim sevər ördəyin, kim sevər qazın,  
Kim çəkər işvəsin, kim çəkər nazın,  
Pərdeyi-ismətdə vəfali qızın,  
Haq da bilsin, mənim o bacım, əmi!

Bəzi variantlarda bu qoşma sövdəgərə deyil, aşağıdakı şəkildə Nərgizə xitabən deyilir:

Baş götürüb ayağıva gəlmışəm,  
Hər yerdən üzülüb əlacım, mənim!  
Səni mən özümə qəmxar etmişəm,  
Şahlar şahı bilir, sən bacım mənim!

Dərin-dərin dəryalara dalmışam,  
Saralıban heyva kimi solmuşəm,  
Ara yerdə mən sərgərdan qalmışam,  
Hər yerdən üzülüb əlacım mənim!

Əlində acizəm, qolu bağlıyam,  
Haq da bilir mən yolumda doğruyam.  
Qaramanlı Əhməd vəzir oğluyam,  
Misirdən gəlirdi xəracım mənim.

Qazax, Tovuz və Şamaxıdan toplanmış variantlarda bu şeir belədir:

Başına döndüyüm sövdəyər başı,  
Sizlərə düşüb ehtiyacım mənim.  
Fələyin gərdişi vurdu, dağıtdı,  
Xarab oldu taxtım, həm tacım mənim.

Mənim yarımlı geyir qırmızı,  
İşvəsi, qəmzəsi yandırır bizi,  
Qarşısında duran libəshli qızı,  
Şahlar şahı bilir ki, bacımı mənim.

Yardan yaralıyam, ciyərdağlıyam,  
Göy geyinib, başa qara bağlıyam;  
Qaramanlı Əhməd vəzir oğluyam,  
Misirdən gəlirdi xəracım mənim.

16. Cənubi Azərbaycandan toplanmış variantda bu şerin ikinci bəndi belədir:

Bülbül, sənin gözün qandır,  
And iç, aşığı inandır!  
Tamam cəsədin əlvandır,  
Köksün altı sarı, bülbül!

Aşıq Humaydan toplanmış variantı belədir:

Səhərin gülşən çağında,  
Nə dolandin bağı, bülbül?!  
Oxudun, ağlım apardın,  
Mənə oldun yağı, bülbül!

Bülbül, səni kim uçurdu?  
Kim yandan bağa qaçırdı?  
Kim sənə badə içirdi?  
Adın oldu sağı, bülbül!

Bülbül, oxuduğun qandı,  
Aşıqlar oduna yandı.  
Bədənin qırmızı qandı,  
Kim olubdu yağı, bülbül?!

Bülbül, oxu qəfəsinə,  
Qızılgülün həvəsinə,  
Xan Tahirin sinəsinə  
Niyə çəkdiñ dağı, bülbül?!

Tovuzdan toplanmış başqa bir variant isə belədir:

Nə yatıbsan xab içində,  
Götür güldən başı, bülbül!  
Çekildi cisminin nuru,  
Axıt gözdən yaşı, bülbül!

Gecə yaridan keçəndə,  
Bülbül yuvadan uçanda,  
Zöhrə yar badə içəndə  
Mən olaydım sağı, bülbül!

Bülbül, səni kim uçurdu?  
Kim daldan-dala qaçırdı?  
Kim sana badə içirdi?  
Kımlor oldu sağı, bülbül?!

Sevdim gözəllər xasından,  
Ellərinin sonasından,  
Getmir Tahir sinəsindən  
Zöhrə yarın dağı, bülbü'l!

17. Tovuzlu Aşıq Əbildən toplanmış variantda bu şeir belədir:

Budu, gəldi bahar fəslı,  
Açılibdi lala, nərgiz!  
Süsən, sünbül, tər bənəfşə,  
Destə tutub iyilə, Nərgiz!

Ağ əllərin bulayıbsan,  
Kürdüstanı talayıbsan,  
İpək şəddə dolayıbsan  
Şal üstünnən belə, Nərgiz!

Ellərin var oymaq-oymaq,  
Yalan sözdü yordan doymaq,  
Ağız süddü, dodaq qaymaq,  
Dilin batıb bala, Nərgiz!

Çarhovuz üstə oturdun,  
Çox mətləbləri bitirdin,  
Buyurdun xələt gətirdin,  
Özün geydin belə, Nərgiz!

Uca-uca dağlar qoydun,  
Yeni yetməz bağlar qoydun.  
Zöhrə yarı ağlar qoydun,  
Dur sal məni yola, Nərgiz!

Aşıq Humaydan toplanmış variantda belədir:

Budu, gəldi bahar fəslı,  
Açılibdi lala, nərgiz!  
Nahaq yerə çəkmə zəhmət,  
Gel məni sal yola, Nərgiz!

Dağların başı daldadı,  
Xiyalın adam aldadı.  
Zöhrənin gözü yoldadı,  
Rəhm eylə sən mənə, Nərgiz!

Tahir deyər: xandan oldum,  
Saralıb heyvatək soldum.  
Nagahandan aşiq oldum  
Ağ üzdəki xala, Nərgiz!

Bir variantda birinci bənd belədir:

Budu, gəldi bahar fəsli,  
Açılıbdı lala, nərgiz!  
Ağ üzün gülə tutubsan,  
Dodaqların bala, Nərgiz!

Qazax rayonunun Düzqışlaq kəndində yaşayan Aşıq Məhəmməddən top-lanmış variantda belədir:

Uca dağın başı qardı,  
Mən çəkdiyim ahü-zardı;  
Zöhrə yarm intizardı,  
Dur sal məni yola, Nərgiz!

Uca dağın başı dalda,  
Bulut oynar sağı solda.  
Zöhrə yarın gözü yolda,  
Dur sal məni yola, Nərgiz!

Nərgiz xanım, halayıbsan,  
Gürcüstanı talayıbsan,  
İpək şəddə dolayıbsan  
Zərbab üstən belə, Nərgiz!

İsfahandan qalxan paşa,  
Bu sevdalar gəlməz başa;  
Ağ üzündə xalı qoşa,  
Mən qurbanam xala, Nərgiz!

Gəlin gedək sizin bağ'a,  
Hərəmiz çıxaq bir budağa.  
Ləb-ləbə, dodaq-dodağa,  
Ləbin batib bala, Nərgiz!

Heyranam hörük-saćına.  
Yerişin bənzər laćına.  
Gecə al qoynun içine,  
Gündüz yola sal, a Nərgiz!

Oturduń, budaq əsdirdin,  
Döydürdün, suya basırdın.  
Buyurdun xələt kəsdirdin  
Öz əlinlə mənə, Nərgiz!

Qazax, Tovuz və Şəmkirdən toplanmış variantlarda belədir:

Budur, gəldi bahar fəslı,  
Dağlar aşdı lala, nərgiz!  
Hər kəştələr öz yarıynan,  
Sən də mənnən qal, a Nərgiz!

Hökəm eylədin, kəsdirdin,  
Dedin, suya basırdın.  
Məni niyə küsdürdün?  
Ürəyimi al, a Nərgiz!

Ağ əli hanalayıbsan,  
İsfahanı talayıbsan,  
Tirmə qurşaq dolayıbsan,  
Şal üstündən dala, Nərgiz!

Mən Tahirəm, yana-yana,  
Yəndi bağrim döndü qana,  
Sən bir yaşıł başlı sona,  
Uçdun göldən-gölə, Nərgiz!

18. Dastanın bir neçə variantında bu bənd belədir:

Başına döndüyüm, sövdəyər başı,  
Düxtərin əliynən nan verdi deyim.  
Ağlaram, didəmin qurumaz yaşı,  
Düxtərin əlilə nan verdi deyim.

Astraxanbazar rayonunun Bəcrəvan kəndində yaşayan Aşıq Ayışdan toplanmış variantda şerin iki bəndi belədir:

Dərd əlindən, əmi, mən gəldim cana.  
Qalmışam dünyada mən yana-yana,  
Səhər-səhər vardım seyri-gülşana,  
Bülbül gül yolunda can verdi deyim.

İşvəsindən, qəmzsəsindən, nazıdan,  
Qiya baxsa, canlar alar gözündən;  
Rəqib tənəsindən, düşmən sözündən,  
Zöhrə bizdən bəlkə yan verdi deyim.

Tovuzlu Aşıq Əbildən toplanmış variantda şeir belədir:

Başına döndüyüm, qurban olduğum,  
Hayana getsəm də Xanverdi deyim.  
Oduna yandığım, büryan olduğum,  
Ağladı gözlərim, qan verdi deyim.

Söyləyim ərzimi mərdü mərdana.  
Şikayətim vardı çərxi-dövrana.  
Sübh zamanı girdim bağlı-gülşana,  
Bülbül gül yolunda can verdi deyim.

İşvəsindən, qəmzsəsindən, nazıdan,  
Qiya baxsa, canlar alar gözüynən;  
Rəqib tənəsindən, düşmən sözüynən,  
Bəlkə Zöhrə mənnən yan verdi deyim.

Tahir deyər: işim zara düzüldü.  
Ala gözlər xumarlandı, süzüldü.  
Səba əmdi, gül yarpağı üzüldü,  
Bülbül basın qoydu, can verdi deyim.

O vaxtı ki, gəlib mən vardım bağ'a,  
Düxtərin çox hörmət etdi qonağa;  
Onun yolunda canım sadağa,  
Çərxi-fələk bizdən yan verdi deyim.

Mən Tahir Mirzəyəm, sinədağlıyam,  
Dərdü qəmimi mən kimə ağlıyam?  
Qaramanlı Əhməd Vəzir oğluyam,  
Bülbül gül yolunda can verdi deyim.

Aşıq Humaydan toplanmış variantda şeir belədir:

Nagahandan mən də düşdüm yollara,  
Ağalar ağası Xanverdi deyim.

Nazlı dilbər sərin dizim üstündə  
Qoyuban, kirpiklər san verdi deyim.

Bağçanı gəzirdim qəlbim qaraldı,  
Ayniya baxanda rəngim saraldı.  
Məni, vallah, namus, qeyrət, ar aldı,  
Bəlkə də gül dibin xar aldı deyim.

Tahir deyər: işim zara düzüldü.  
Ala gözlər xumarlandı, süzüldü.  
Bülbül vurdu, gül yarpağı üzüldü,  
Bülbül gül üstə can verdi deyim.

19. Cənubi Azərbaycandan və Borçalıdan toplanmış variantlarda bu şeir belədir:

Başına döndüyüm xanım,  
Oyan, ay qız, yarın gəldi!  
Sənə qurban olsun canım,  
Oyan, ay qız yarın gəldi!

Əl çatmaz sazin endirəm,  
Alam sinəmə mindirəm;  
Qorxuram səni dindirəm,  
Oyan, ay qız, yarın gəldi!

Əllərinə çəkib həna.  
Sirr sözümüz deyim sana.  
Sana qurban Mələksumə,  
Oyan, ay qız, yarın gəldi!

Aşıq Humaydan toplanmış variantda şeir belədir:

Başına döndüyüm Zöhrə,  
Oyan, Zöhrə, yarın gəldi!  
Allah işin saldı təhre,  
Oyan, Zöhrə, yarın gəldi!

Dibəkdə döyülnən daşdı,  
Gözdən axan qanlı yaşıdı.  
Sənə yar, mənə qardaşdı,  
Oyan, Zöhrə, yarın gəldi!

Tovuzlu Aşıq Əbildən toplanmış variantda belə bəndlər də vardır:

Müskülünü haqq bitirib,  
Müjdəni qarı gətirib,  
Gətirib sana yetirib,  
Oyan, Zöhrə, yarın gəldi!

Sonalar göllərə cuma,  
Sözüm yetirdim tamama,  
Sana qurban Mələksuma,  
Oyan, Zöhrə, yarın gəldi!

20. Aşıq Humaydan toplanmış variantda bu şeir belədir:

Aç qara gözlərin, doyunca baxım,  
Oyan, gözlərinə qurban olduğum!  
Nişana üzüyün barmağa taxım,  
Oyan, gözlərinə qurban olduğum!

Kəsdirmişəm nazbalışın yanını,  
Sanamışam kirpiklərin sayını,  
Nə tapmışan kor yuxunun kanını!  
Oyan, gözlərinə qurban olduğum!

Ağ dəstə xəncərdən ağdı biləklər.  
Hasıl oldu qəlbimdəki diləklər.  
Tamaşana göydən yenib mələklər.  
Oyan, gözlərinə qurban olduğum

Cənubi Azərbaycandan və Qazaxdan toplanmış variantlarda belədir:

Nə deyibsən kor yuxunun kanına,  
Oyan, gözlərinə qurban olduğum!  
Susuyubsan mənim şirin canıma  
Oyan, gözlərinə qurban olduğum!

Gah gəlirəm, gah gedirəm bacaya,  
Yalvarıram cavan, ahıl, qocaya;  
Dan ulduzu xeylək qalxdı ucaya,  
Oyan, gözlərinə qurban olduğum!

Atan məni eldən uzaq salıbdı,  
Gül rəngim saralıb, yanaq solubdu.  
Xəbərin yox, Tahir yarın gəlibdi,  
Oyan, gözlərinə qurban olduğum!

Bu qoşmanın ikinci bəndi, eləcə də Tovuzlu Aşıq Əbildən toplanmış aşağıdakı qoşma “Əsli və Kərəm” dastanını xatırladır.

Gah gedirəm, gah gəlirəm bacaya,  
Oyan, gözlərinə qurban olduğum!  
Dan ildizlə keyli qalxıb ucaya,  
Oyan, gözlərinə qurban olduğum!

Kəsdirmişəm yastığının yanını,  
Sanamışam kirpiklorın sanını;  
Nə tapıbsan kor yuxunun kanını,  
Oyan, gözlərinə qurban olduğum!

Bir ox atdim yastığına dayandı,  
Yastığın da əlvan qana boyandı,  
Sənnən yatan qız-gəlinlər oyandı,  
Oyan, gözlərinə qurban olduğum!

Sənin atan məni gözdən salıbdı,  
Saralıban gül irəngim solubdu,  
Bir qalxınən, xan Tahirin gəlibdi,  
Oyan, gözlərinə qurban olduğum!

21. “Dastanlar və nağıllar” kitabında verilmiş variantda bu şeir belədir:

Qız, səni ədalət bildim,  
Mən yanına dada gəldim.  
Çox cəfa çəkdir yolunda,  
Ömür verdim bada, gəldim.

Hər nə oldu mənə oldu,  
Saraldı güllərim soldu.  
Gül üzüldü, bülbül öldü,  
Səni saldım yola gəldim.

Tahir Mirzə bu vaxtında,  
Sinəsi yarın baxtında,  
Hətəm Soltannın taxtında,  
Canım saldım oda, gəldim.

Tovuzlu Aşıq Əbildən toplanmış variantda bu şeir deyişmə şəklində belədir:

Aldı Zöhrə:

Canım Tahir, gözüm Tahir,  
Yarım, xoş gəldin, xoş gəldin!  
Sana qurban olum, Tahir!  
Yarım xoş gəldin, xoş gəldin!

Aldı Tahir:

Qız, səni ədalət bilib,  
Mən yanına dada goldim.  
Çox cəfa çəkdim yolunda,  
Ömrüm verdim bada gəldim.

Aldı Zöhrə:

Çox olubdu cəfaların,  
Sürməmisən səfaların,  
Doğru oldu vəfaların,  
Yarım, xoş gəldin, xoş gəldin!

Aldı Tahir:

Hər nə oldu mənə oldu,  
Saraldı güllərim soldu.  
Gül üstündə, bülbül öldü,  
Səni saldım yola gəldim.

Aldı Zöhrə:

Sən gedəli nələr oldu,  
Göz yaşım qaynadı, doldu,  
Zöhrə sənsiz gül tək soldu,  
Yarım, xoş gəldin, xoş gəldin!

Aldı Tahir:

Tahir Mirzə bu vaxtında,  
Sinəsi yarın baxtında,  
Hatəm Soltanın taxtında,  
Canım saldım oda, gəldim.

22. Aşıq Humaydan toplanmış variantda bu şeir belədir:

Başına döndüyüm, qurban olduğum,  
Qoy aparsın görüm, su mənə neylər?!  
Müşənbələ, at dəryaya sandığım,  
Qoy aparsın görüm, su mənə neylər?!

Tahirin sandığın yonubdu naşı,  
Haqq qəbul eyləməz beləcə işi.  
Yunisi dəryadan çıxardan kişi  
Çıxartsa sandığım, su mənə neylər?!

Əmib-əmib ləblərindən yandığım!  
Əsriyibən ləblərində qandığım!  
Müşənbələ, at dəryaya sandığım,  
Qoy aparsın görüm, su mənə neylər?!

Tahir deyər: kimlər çəkər nazımı,  
Kim bəsləyər ördəyimi, qazımı,  
Gətir yanına qoy cürə sazımı,  
Qoy aparsın görüm, su mənə neylər?!

Tovuzlu Aşıq Əbildən toplanmış variantda bu şeir belədir:

Başına döndüyüm, ay Zöhrə xanım,  
Danışsa səryağış, dil mənə neylər?  
Bir kimsənin haqdan yansa çırığı,  
Yığılısa məxluqat, el mənə neylər?!

Əlbət belə imiş qəzanın işi,  
Gecə-gündüz axıdıram mən yaşı,  
Yunisi dəryadan çıxardan kişi,  
Qoy aparsın görüm, sel mənə neylər?!

Mən Tahirəm, sözüm deyim mərdana.  
Şikayətimvardı qədir sübhana,  
Qoy sandığa, tulla məni ümməna!  
Qoy aparsın görüm, il mənə neylər?!

Qazax rayonunun Düzqişlaq kəndində yaşayan Aşıq Məhəmməddən toplanmış variantda şerin iki bəndi belədir:

İskəndər atlandı əlində quşu,  
Sərraf olan seçər ləli, gümüşü;  
Yusifi zindandan qurtaran kişi,  
Qoy aparsın görüm, sel mənə neylər?!

Mən Tahirəm, bu dəryada axaram.  
Qızıl üzük barmağıma taxaram.  
Axır bir gün bir adaya çıxaram,  
Qoy aparsın görüm, sel mənə neylər?!

Şerin Gəncəbasardan toplanmış variantı belədir:

Ay ağalar, gəlin sizə söyləyim,  
Ağız içindəki dil mənə neylər?!  
Fələk vurdu, məni saldı qürbətə,  
Büryan olsun görüm, dil mənə neylər?!

Dərin-dərin döryalara daldığım,  
Şirin canım eşq oduna saldım;  
Müşəmbala, at dəryaya sandığım,  
Qoy aparsın görüm, sel mənə neylər?!

Tahirəm, bəla əl çəkməz başımdan,  
Qarlar yağır qabağımdan, qaşımdan;  
Üzüm bar bağladı gözüm yaşımıdan,  
Tufan olsun görüm, sel mənə neylər?!

Bəzi variantlarda bu qosma belədir:

Başına döndüyüüm alagöz xanım?  
Qoy aparsın görüm, su mana neylər?!  
Sana qurban olsun bu şirin canım,  
Qoy aparsın görüm, su mana neylər?!

Gecə-gündüz yar oduna yandığım,  
Əmib-əmib ləblərindən qandığım.  
Müşəmbala, at dəryaya sandığım,  
Qoy aparsın görüm, su mana neylər?!

Tahirin sandığın yonar bir naşı,  
Bir Allaha qalib onların işi,

Yunisi dəryadan çıxardan kişi  
Özü olsa kömək, su mana neylər?

23. Bu şerin Cənubi Azərbaycandan toplanmış variantı belədir:

Tahir getdi, söhbətində, dəmində,  
Zöhrə qaldı otağında, qəmində,  
Nə dolanırsan bu Gilanzəmində?  
Götürginən hər diyara gedərsən.

Kənardan gələn ay bulanıq ada,  
Çağırram, şahlar şahı yetsin dada;  
Sandığımı salmagilən girdaba,  
Tapşırram Həştərxana gedərsən.

Gəncə və Qazaxdan toplanmış variantları belədir:

Qanlı dərya, nə selavdan axarsan,  
Axıb-axıb bir ümmana gedirsən.  
Fələk vurdu, məni saldı zindana,  
Ya Misirə, ya da Şama gedirsən!

Ax necə mən həsrət qaldım beş günə,  
Fələk kəmənd atdı ömrüm köşkünə,  
Adı bəlli Məhəmmədin eşqinə,  
Mən bilirom Süleymana gedirsən!

Mən Zöhrəyəm, gözü daim qan yaşılı,  
Qələm qaşlı, qara göz, qara saçlı;  
Yeniyetmə, on beş, on altı yaşılı,  
Bilirom Firəngistana gedirsən!

Aşıq Humaydan toplanmış variantda belədir:

Coş eləyib coşqun gedən dəryalar,  
Axıb elə nə məkana gedərsən?  
Qoymagilən sandıq düşə girdaba,  
Götür apar hər bir yana gedərsən!

Tahirim yatıbdı şirin yuxuda,  
Qorxuram sandığı naqqalar uda;

Sol yana ayrılan bulanıq ada,  
Götür apar hər bir yana gedərsən!

Zöhrə dərd əlində gəldi amana,  
Üzümü çöyürdüm sahib-zamana;  
Sandığı tapşırdım, xudam, bir sana,  
Götür apar Lənkəranə, gedərsən!

Tovuzlu Aşıq Əbildən toplanmış variantda belədir:

Qanlı dərya, nə axarsan selavdan,  
Axıb-axıb sən ümməna gedərsən.  
Amanatdı, qərq eləmə sandığı,  
Tapşırıram Süleymana, gedərsən.

Payız olcaq bağlar tökər xəzəli,  
Boynum sinsin, söymüyeydim əzəli,  
Yaxşı olar bu Qaraman gözəli,  
Qəsd edərsən, Qaramana gedərsən.

Zöhrə necə dözsün bu ahü vaya,  
Cavan ikən qəddim dönübü yaya,  
Qoyuban sandığa atdın dəryaya,  
Dalğalanıb sən hər yana gedərsən.

1956-cı ildə Astraxanbazar rayonunun Bəcrəvan kəndində yaşayan Aşıq Ayışdan toplanmış variantda bu şerin iki bəndi belədir:

Qanlı dərya, nə axırsan qatı-qatı,  
Sən oldun mənə İskəndər zülməti;  
Səni and verirəm xəstə yarım amanatı,  
Ya Şəkiyə, ya Şirvana gedərsən.

Zöhrə indi batıb bu dərdə, qəmə,  
Get, sandıq, icazə verəm sənə;  
Xoş olsun haluva, ay Mələksuma,  
Tahir kimi yarımı sən görərsən.

24. Tahirin sandıqda axıb gəldiyi yer müxtəlif variantlarda müxtəlif şəkillərdə göstərilir. Bunlardan ən məşhurları İsfahan, Həştərxan, Lənkəran, Əjdərhan və sairədir. Tahiri sudan çıxaran qızın adı, eləcə də qızların və

Tahirin dedikləri qoşmalar da müxtəlif variantlarda müxtəlif şəkillərdədir. On çox fərqlənənləri burada verilir:

Bu şeir dastanın əksər variantlarında aşağıdakı kimidir:

Axib-axib coşan dərya,  
Xan Tahirim getdi səndə!  
Vurmaginən onu daşa,  
Xan Tahirim getdi səndə!

Bu dəryanın adasından,  
Alım yarın qadasından;  
Xan Tahirin bəlasından,  
Xan Tahirim getdi səndə!

Zöhrəyəm, yaman çağlıyam,  
Başa qaralar bağlıyam,  
Sinəsi çarpaz dağlıyam,  
Xan Tahirim getdi səndə!

Aşıq Humaydan toplanmış variantda bu şeir belədir:

Axib-axib gedən dərya,  
Getdi xan Tahirim səndə!  
Dörd bir yanı bağ, səhra,  
Getdi külli varım səndə!

Gedibdi əlimdən yarım,  
Artıbdı ahılən zarım.  
İndi mən kimə yalvarım?  
Getdi gözəl yarım səndə!

Zöhrəyəm, qanlar ağlaram,  
Sinəmi çarpaz dağlaram,  
Yeddi il qara bağlaram,  
Getdi ümidvarım səndə!

25. Aşıq Humaydan toplanmış variantda bu şeir belədir:

Aldı vəzirin qızı:

Başına döndüyüm gülüzlü oğlan,  
Əcəm oğlan, sandığından dur, yeri!  
Yunis kimi dəryaya qərq olubsan,  
Əcəm oğlan, sandığından dur, yeri!

Aldı vəkilin qızı:

Əcəm ölkəlisən, nə məkanlısan?  
Şirin dəhanlısan, xoş kəlamlısan.  
Adam öldürübəsən, yoxsa qanlısan,  
Əcəm oğlan, sandığından dur, yeri!

Aldı paşanın qızı Banı xanım:

Ordan çıxdın, xarab qoydun xanani,  
Tərk eylədin bacı, qardaş, ananı.  
Gəl yandırma paşa qızı Banını,  
Əcəm oğlan, sandığından dur, yeri!

Tovuzlu Aşıq Əbildən toplanmış variantda belədir:

Aldı Cuna:

Səbəb nədi bu sandıqda yatıbsan?  
Oyan sandığından, var əcəm oğlu!  
Nə səbəbdən qəm-qüssəyə batıbsan?  
Oyan sandığından, var əcəm oğlu!

Aldı Sina:

Açıldı sandığın, göründü sinə,  
Cəmalın şövqünü oxşatdım günə.  
Kim çəkib köksünü dağı-düyünen?  
Oyan sandığından, var əcəm oğlu!

Aldı Maya:

Açıldı sandığın, görüldü maya,  
Rüxsərin bənzətdim günəşə, aya,  
Söylə, səni kimlər atıb dəryaya?  
Oyan sandığından, var əcəm oğlu!

Aldı Banı:

Saralıbdı, gül irəngin solubdu.  
Qaynayıban gül peymanan dolubdu.  
Kimdən sənə belə sitəm olubdu?  
Oyan sandığından, var əcəm oğlu!

Səyyad olan öz oyunu tanıya,  
Dursan gedək bizim dövlətxaniya.  
Rəhmin gölsin paşa qızı Baniya,  
Oyan sandığından, var əcəm oğlu!

1937-ci ildə nəşr edilmiş “Dastanlar və nağıllar” kitabında getmiş variantda şerin hamisini paşa qızı Bani deyir.

Astraxanbazar rayonunun Bəcrəvan kəndində yaşayan Aşıq Ayışdan toplanmış variantda şeir belədir:

Aldı Məleksuma:

Oğlan, haralısan, ha məkanlısan?  
Cəvahir ölkəli, dürr mədənlisən,  
Dəryaya düşmüssən, yoxsa qanlısan,  
Sandığından, əcəm oğlu, dur, yeri!

Açıldı sandığın, göründü mina,  
Cəmalın şövqünü oxşatdım günə.  
Söylə, kimlər salmış səni bu günə?  
Sandığından, əcəm oğlu, dur, yeri!

Açıldı sandığın, göründü maya.  
Cəmalın şövqünü oxşatdım aya:  
Söylə, kimlər salmış səni dəryaya?  
Sandığından, əcəm oğlu, dur, yeri!

Cənubi Azərbaycandan toplanmış variantda belədir:

Başına döndüyüm, ay əcəm oğlu,  
Əcəm oğlu, sandığından dur, yeri!  
Sizin dininiz bizimkindən doğru,  
Əcəm oğlu, sandığından dur, yeri!

Oğlan, söylə görüm nə məkanlısan?  
Dilin şirin, özün xoş göftarlısan.  
Atıblar dərgahə, məgər qanlısan,  
Əcəm oğlu sandığından dur, yeri!

Dərin-dərin dərgahlara dolmuşsan,  
Saralıbsan heyva kimi, solmuşsan;  
Ara yerdə mən sərkəndar qalmışam.  
Əcəm oğlu, sandığından dur, yeri!

Qazax, Tovuz və Borçalıdan toplanmış variantlarda isə belədir:

Başına döndüyüm, qurban olduğum,  
Oyan sandığından, var əcəm oğlu!  
Alişib oduna büryan olduğum,  
Oyan sandığından, var əcəm oğlu!

Dərin-dərin dəryalara dalmışan,  
Şirin canım eşq oduna salmışan.  
Nə müddətdən bu dəryada qalmışan?  
Oyan sandığından, var əcəm oğlu!

Mən Banıyam, köysüm bəndin açaram.  
Nə edim ki, mən bu işdə naçaram;  
Yaxşı ilə yamanları seçərəm,  
Oyan sandığından, var əcəm oğlu!

26. Şerin Qazax, Gøyə və Kəlbəcərdən toplanmış variantları belədir:

Dərgə kənarına sehrə gələnlər,  
Tanrı məni sizə qurban eyləsin!  
Müjganından bağrim başın dələnlər,  
Tanrı məni sizə qurban eyləsin!

Lap qabaqca gəlir, əli almalı,  
Almasını alıb civə salmalı;  
Gülgəz kəlağaylı, əyri çalmalı,  
Tanrı öz yarıma qurban eyləsin!

Mən Tahir Mirzəyəm, gözləri yaşı,  
Görçəyin mənim meylim sizə düşdü.  
Qızlar, bu dünyadan axırı puşdu,  
Tanrı öz yarıma qurban eyləsin!

Tovuzlu Aşıq Əbildən toplanmış variantda şeir belədir:

Pəncərəndən hayıl-mayıł baxan yar,  
Tanrı məni sizə qurban eyləsin!  
Şirin canım eşq oduna yaxan yar,  
Tanrı məni sizə qurban eyləsin!

Biz qəribik, siz atalı, analı.  
Gözləri sürməli, əli xinalı.  
Qolları bəzbətdi, başı cunalı.  
Tanrı məni sizə qurban eyləsin!

Kimi al geyinib, kimi qırmızı.  
Kimi gül döşürür, kimi nərgizi,  
Nazınan yeriyən vəzirin qızı,  
Tanrı məni sizə qurban eyləsin!

Adın Bani, özün xannar canışan,  
Gözəllər içində xoş avazlısan,  
Biçara Tahirin şirin canışan,  
Tanrı məni sizə qurban eyləsin!

Astraxanbazar rayonunun Bəcrəvan kəndində yaşayan Aşıq Ayışdan toplanmış variantda belədir:

Biz yetimik, siz atalı, analı,  
Tanrı öz yarıma qurban eyləsin!  
Vəzirin qızının burnu tanalı,  
Tanrı öz yarıma qurban eyləsin!

Bu necə ulusdu, bu necə eldi?  
Mənim sırrım, qızlar, sizə bəlliidi;  
Vəkilin qızı da başdan keçəldi,  
Tanrı öz yarıma qurban eyləsin!

Mələksuma, özün dərddən halışan,  
Dediym sözlərə sən də qanışan.  
Bu cavan Tahirin şirin canışan,  
Tanrı öz yarıma qurban eyləsin!

27. Bir sıra variantlarda Tahir bu qoşmanı Xanverdinin başında işləməyə məcbur olduğu zaman deyir.

28. Tovuzlu Aşıq Əbildən toplanmış variantda bu şeir belədir:

Hatəm şahın qəzəbinə uğradım,  
Atdırıcı dəryaya, ümməna məni.  
Şahım, mən qapına dada gəlmışəm,  
Amandı, verməynən fərmana məni.

Gözəl tərlan idim dərd dağın aşdim.  
Mən bir tifil ikən ağılımı çəşdim.  
Oxudum, sinəmin dəftərin aşdim,  
Cəlladlar yetirdi al qana məni.

İndi sana mən şikayət eyləyim,  
Xəncər ilə bağrim başım teyləyim;  
Dilim tutmur beş kəlməni söyləyim,  
Apar Zöhrə ilə divana məni.

Uşaq ikən beşiyini yırğadım,  
Çörəyimi zəhərlərə doğradım,  
Hatəm Soltan qəzəbinə uğradım,  
Atdı selavlara, ümməna məni.

Tahir deyər: özün mana bildirdi.  
Ağladıban göz yaşıımı sildirdi.  
Nahaq yerə atam, anam öldürdü,  
Təbibimsən, yetir dərmana məni.

Aşıq Humaydan toplanmış variantda belədir:

Padşahım, qapına dada gəlmışəm,  
Nə olar yetirsən canana məni.  
Hatəm Soltan qəzəbinə uğradım,  
Buyurdu cəlladı fərməna məni.

Bir ala gözlünün oduna düşdüm,  
Oxuyub dəftərin, sinəsin açdım,  
Bir zalımın nəzərinə sataşdım,  
Atdı seldən-selə, ümməna məni.

Mən Tahirəm, Əhməd Vəzirdi atam,  
Öldürdü atamı, qardaşı Hatam.  
İstədi məni də qanıma batam.  
Buyurdu Qasimə – cəllada məni.

Astraxanbazar rayonunun Bəcrəvan kəndində yaşayan Aşıq Ayışdan toplanmış variantda bu şeir belədir:

Əzəl başdan mən də sevdaya düşdüm,  
Fələk ayrı saldı yarımdan məni.

Bir huri-qılmanı, aldı əlimdən,  
Avara salıbdı elimdən məni.

Atamla eylədi bir belə ilqar,  
Verdirdi əziyyət, çəkdim ahü-zar.  
Atamı öldürdü məndən bixəbər,  
Buyurdu cəllada fərmana məni.

Zöhrə ağlar, onun çarəsi yoxdu.  
Hatəm Soltanın ona zülmü çoxdu,  
Mən Tahirəm, mənə havadar yoxdu,  
Əmim Hatəm atdı ümməna məni.

29. Bəzi variantlarda, o cümlədən də Cənubi Azərbaycan variantında şeir belədir:

Sandıq çıxdı bizim bağ'a,  
Ovand oldu işin, Zöhrə!  
Paşa qızıyam, adım Banı,  
Gətirmişəm qoşun, Zöhrə.

Heç yerində eyib yoxdur,  
İlla sənin qaşın, Zöhrə!  
Tahir kimi yarın vardır,  
Baxtavardı başın, Zöhrə!

Gətdim sana müjdə xəbər,  
Qara bağrmı oldu qabar.  
Tahir yordan sana xəbər,  
Ovand oldu işin, Zöhrə!

Tovuz, Qazax və Şəmkirdən toplanmış variantlarda belədir:

Sandıq gəldi bizim bağ'a,  
Onda bitdi işin, Zöhrə!  
Hörmət vacibdi qonağa,  
Onda bitdi işin, Zöhrə!

Gözəllikdə sən əlasan,  
İllahım ki, qaşın, Zöhrə!  
Tahir kimi yarın varmış,  
Baxtavardı başın, Zöhrə!

Banı deyər: gəl boylaşax!  
Görək kimdi kimdən qoçax.  
Güçün varsa gəl savaşax,  
Gətirmişəm qoşun, Zöhrə!

Aşıq Humaydan toplanmış variantda belədir:

Aldı Banı:

Eşitmişəm çox qəşəngsən,  
İlla sənin qaşın, Zöhrə!  
Tahir kimi yarın vardır,  
Baxtavardı başın, Zöhrə!

Aldı Zöhrə:

Başına döndüyüm Banı,  
Bəs mənim Tahirim hanı?  
Haqq saxlasın müdam səni,  
Bəs mənim Tahirim hanı?

Aldı Banı:

Gəlin gedək tağ otağa,  
Olum sirri və sadığa;  
Sandıq çıxdı bizim bağa,  
İşin oldu ovant, Zöhrə!

Aldı Zöhrə:

Ala gözün süzdürübən.  
Tellərivi kəsdiribən,  
Xan Tahiri küsdürübən,  
Bəs mənim Tahirim hanı?

Aldı Banı:

Banı deyər: gəl boylaşaq,  
Görək kimdi kimdən qəşəng,  
Hünərin var gəl dalaşaq,  
Gətirmişəm qoşun, Zöhrə!

Tovuzlu Aşıq Əbildən toplanmış variantda belədir:

Gözlərində qüsür yoxdu,  
İllah sənin qaşın, Zöhrə!  
Dodağın yaquta bənzər,  
İncidəndi dişin, Zöhrə!

Gəl duraq qabaq-qabağa,  
Boyum boyuna sadağa!  
Sandıq çıxdı bizim bağa,  
Onda bitdi işin, Zöhrə!

Uca dağın başı qardı,  
Sinəndən baş verən nardı.  
Tahir kimi yarın vardi,  
Baxtavardı başın, Zöhrə!

Banı deyər: gəl dərdləşək,  
Görək kimdən kimdi qəşəng,  
Güçün varsa gəl güləşək,  
Gətirmişəm qoşun, Zöhrə!

Astraxanbazar rayonunun Bəcərov kəndində yaşayan Aşıq Ayışdan toplanmış variantda belədir:

Gözlərində qüsür yoxdu,  
Vallah sənin qaşın, Zöhrə!  
Yaqut ilən dürə bənzər  
İnci, sədəf dişin, Zöhrə!

Günü gündən ahü-zardı,  
Qoynundakı bir cüt nardı.  
Tahir kimi yarın vardi,  
Baxtavardı başın, Zöhrə!

Gəl bu otaqlarda yataq,  
Mətləbin kamına çataq;  
Bir yerdə ixtilat qataq,  
Əgər varsa sazin, Zöhrə!

Mələksuma bəyənibdi,  
Al yaşla boyanibdi,  
Qoşunlarım dayanıbdi,  
Əgər varsa gücün, Zöhrə!

## “NOVRUZ”

1. Aşıq Mənsur – Qazax aşıqlarındandır. Nə zaman anadan olduğu və nə zaman öldüyü barədə dəqiq məlumat yoxdur. Bəzi aşıqların dediyinə görə, XIX əsrin sonlarında yaşamışdır.

2-3. Bu bəndin rədifi olan “Qoyma gəl”in əslində “Qoyma gil” olduğuunu da ehtimal etmək mümkündür.

4. Ərəfsəli Aşıq Hatəmdən toplanmış variantda bu qoşma belə deyişmə şəklindədir:

Aldı Zeynəb:

Başına döndüyüm, qurban olduğum,  
Oğul, gəl getmə, aman günüdü!  
Ala gözlərinə heyran olduğum,  
Oğul, gəl getmə, aman günüdü!

Aldı Novruz:

Başına döndüyüm, ay fağır ana,  
Ana, hümmət eylə, mən gedər oldum!  
Əmmişəm südünü mən qana-qana,  
Ana, hümmət eylə, mən gedər oldum!

Aldı Zeynəb:

Baban xarac aldı divanxanadan.  
Ölmədik qurtaraq qəmlı dünyadan;  
Oğul olan meylin üzəməz anadan,  
Oğul, gəl getmə, aman günüdü!

Aldı Novruz:

Qurban olum aşıqların pirinə,  
Onları yetirir biri-birinə;  
Babam bağışlaşın tacı-sərinə,  
Ana, hümmət eylə, mən gedər oldum!

Aldı Zeynəb:

Odlara yandırdın fağır Zeynəbi,  
Hicrinin düşküñü, qəmin ərbabı;

Oğul, gəl sən bir də çağır Allahı,  
Oğul, gəl getmə, aman günüdü!

Aldı Novruz:

Unutma Novruzu, salginən yada,  
Sən dua qıl, mən də yetim murada,  
Yarsız necə dözüm fani dünyada.  
Ana, hümmət eylə, mən gedər oldum!

5. “Qoşmalar” kitabında bu şeir belə getmişdir:

Gecə ayaz, gündüz bulud,  
Ana, yaş köynəyim qurut!  
Yoxdu məndən sənə ümid,  
Qaldım dəryada, dəryada.

Bu dəryada balıq çoxdu,  
İnsanata ölüm haqdı,  
Beş arşın kəfənim yoxdu,  
Qaldım dəryada, dəryada.

Novruz ağlar yana-yana,  
Balıqlar oldu divana;  
Yandi bağrim, döndü qana,  
Qaldım dəryada, dəryada.

6. Övliya – vəli, ənbəyiə isə nəbi sözünün cəmidir. Peygəmbər mənəsində işlədilmişdir.

Ərənlər – müqəddəslər, ərlər, kişilər deməkdir. Bəlkə də “ermək” sözü ilə bağlı olub, “haqqa ermışlər” mənasını daşıyır.

7. Ərəfsəli Aşıq Hətəmdən toplanmış variantda bu qoşma belədir:

Qarlı dağlar genə gözümdən itdi,  
Kərəm eylə, qoyma məni dəryada!  
Ərşə, gürşə, yeri, göyü yaranan,  
Kərəm eylə, qoyma məni dəryada!

Hanı mənim ilə yola varanlar?!  
Dəryaya qərq oldu neçə min canlar;  
Ərşələr, gürşələr, yerlər, göylər, ərənlər,  
Kərəm eylə, qoyma məni dəryada!

Yüz iyirmi dörd min nəbi, on dörd sahaba,  
Onlar yetişdikcə haqq-hesaba,  
Tut Novruz qolundan, yetir Qəndaba,  
Kərəm eylə, məni qoyma dəryada!

Laçınlı Məşədi Dadaşdan toplanmış variantda isə bu qoşmanın bir bəndi belədir:

Könül havalanıb ağasın gəzir,  
Bu müşkül halimdə sən olsan hazır;  
Sənə qurban olum, ya həzrət Xızır,  
Irəhm eylə, qoyma məni dəryada!

8. Xıdır İlyas (Xızır) – dini əfsanələrə görə, İskəndərlə birlikdə zülmata gedib, dirilik suyunu içmiş, bununla da əbədi həyat qazanmış peyğəmbərdir. Xızır bizim xüsusilə şifahi ədəbiyyatımızda yol itirənlərə kömək edən, aşıqlarə buta verib, sonra da öz məşuqələrinə çatdırın, uzaq yol getməli olanları az bir müddət içerisinde istədiyi yerdə yetirən, şairlərə ilham, aşıqlara aşiqlıq verən mövhüm bir varlıq kimi təsəvvür və təsvir edilir. Xalq içerisinde gəzən əfsanələrə görə, hətta Füzuliyə də şairlik istedadını və Füzuli təxəllüsünü o vermişdir.

Əsl həqiqətdə isə Xızır – yaşıllıq, yeni hayat, oyanmış tebiət deməkdir. Beləliklə, Xızır əsl həqiqətdə çox qədim görüşlərlə əlaqədar əsatiri sürtəndir. İlya və yaxud İlyas isə çox qədim su məbədinin adıdır. Məlum olduğu üzrə, bizdə bu iki əsatiri surət çox zaman birlikdə yad edilir. Hətta çox zaman onları bir şəxsiyyət – surət hesab edərək Xıdır İlyas adlandırırlar. Xalq arasında:

Xıdır İlyas, Xıdır İlyas,  
Bitdi çiçək, oldu yaz –

misraları ilə başlayan bir yaz bayramı mahnısı da vardır.

Xalq təsəvvüründə bu iki əsatiri surətin birləşməsi tamamilə qanuna uyğundur. Susuz yaşıllıq, yağıssız bahar yoxdur. Ancaq bunların birləşməsi səyəsində “çiçək bitib, yaz başladığı” kimi xızır, yəni yaşıllıq məbədu da ancaq abi-həyat içində, yəni İlyasla birləşdikdən sonra əbədiyyət qazanmış olur.

9. Q a v v a s – əsl mənəsi dalğıcıdır. Ədəbiyyatımızda dərin dəryalara dalmağı bacaran, inci tapmaq məharətinə malik olan ustاد, sənətkar mənəsində da işlədirilir.

10. Ərəfsəli Aşıq Hətəmdən toplanmış variantda bu şeir belədir:

Nə müddətdi sən burada qalmışan,  
Heyva kimi saralmışan, solmusan;

Xudam yetiribdi bura gəlmisən,  
Oğul, dur götürüm xanama səni!

Dərin-dərin dəryalara dalmışan,  
Dərdi, qəmi şirin cana salmışan,  
Nə müddətdi sən burada qalmışan?  
Oğul, dur götürüm xanama səni!

Bu qəməü qüssələr yadımdan çıxdı,  
Əkdiyim meyvələr barına yetdi,  
Oğul, piri-miskin qoca Əhməddi;  
Oğul, dur götürüm xanama səni.

11. Ərəfəslə Aşıq Hətəmdən toplanmış variantda bu qoşma belədir:

Fələk məni bir sevdaya salıbdı,  
Gör necə keçinir hallarım mənim.  
Bülbül idim, gül həmdəmim itirdim,  
Soldu bənöfşəli gullərim mənim.

Nə uymusan bir gözəlin sözünə,  
Necə dözüm işvəsinə, nazına?  
Necə deyim xoca Əhmədin özünə,  
Gözlər Qəndab pəri yollarım mənim.

Aynabənd otaqlar qaldı şüşəli,  
Üstləri bəzəkli hazar peşəli,  
Atam diyarbekirli Kərim paşadı.  
Novruzam, necoldu qullarım mənim.

12. Bir sıra variantlarda Novruzla Gülşanın deyişməsi belədir:

Aldı Gülşan:

Cavan oğlan, gəl, Allahı sevərsən,  
Oğlan, gəl getmə sən, qoymaram səni!  
İndi gedirsen, bəs haçan gələrsən?  
Oğlan, gəl getmə sən, qoymaram səni!

Aldı Novruz:

Başına döndüyüüm gülüm, Gülşanım,  
Ağlama Gülşanım, gözlə, yar, məni!

Ölürsəm, yolunda halaldır canım,  
Ağlama Gülşanım, gözlə, yar, məni!

Aldı Gülşan:

Gülşanın sözünü qoysan hesaba,  
Haqq ilə yetişsən çahar əshaba;  
Səni and verirəm otuz kitaba,  
Oğlan, gəl getmə sən, qoymaram səni!

Aldı Novruz:

Payız olcaq bağlar tökər xəzəli,  
Şeyird olan ustadından söz ali,  
Adam boşlayarmı sən tək gözəli,  
Ağlama Gülşanım, gözlə, yar məni!

Aldı Gülşan:

Mən Gülşanam, neyləmişəm, neyliyim,  
Xəncər alıb, bağrim başın teyliyim;  
Bir canım var, sənə qurban eyliyim,  
Oğlan, gəl getmə sən, qoymaram səni!

Aldı Novruz:

Novruz gedib qərib eldə qalmasa,  
Saralıban gül tək rəngi solmasa  
Əcəl gəlib canımızı almasa,  
Ağlama Gülşanım, gözlə, yar məni!

Ərəfsəli Aşıq Hətəmdən toplanmış variantda bu şeir belədir:

Aldı Gülşan:

Başına döndüyüm, qurban olduğum,  
Getmə, bəy Novruzum, qarğaram səni!  
Qalmadın, dünyada sürək bir səfa,  
Getmə, bəy Novruzum, qarğaram səni!

Aldı Novruz:

Başına döndüyüm, qurban olduğum,  
Ağlama Gülşanım, gözlə, yar məni!

Ala gözlərinə heyran olduğum,  
Ağlama Gülşanım, gözlə, yar məni!

Aldı Gülşan:

Mən də Gülşanam güllü gülşanda,  
Ayrılıq peykəni qaldı bu canda,  
O ruzi-məhşərdə, haqq divanında,  
Tutaram qolundan ay oğlan sənin!

Aldı Novruz:

Novruz gedib qürbət eldə qalmasa,  
Heyva kimi gül rəngi solmasa,  
Əcəl gəlib peymanama dolmasa,  
Ağlama Gülşanım, gözlə, yar məni!

13. “Qoşmalar” kitabında bu qoşmanın iki bəndi belədir:

Qarlı dağlar gəldi, keçdi aradan,  
İtirdim Qəndabı – maralı, dağlar!  
Yeri, göyü, ərşisi, fərşisi yaranan,  
Yarı saldı məndən aralı, dağlar!

Mənim sağlığımı kim güman eylər,  
Boran vurar, halim çox yaman eylər,  
Qarlı dağlar gündə yüz min qan eylər,  
Yanan çırqlarım qaralı, dağlar!

Ərəfsəli Aşıq Hətəmdən toplanmış variantda isə belədir:

Yaman düşdüm vətənimdən dərbədər,  
İtirdim Qəndabı, maralı dağlar!  
Bu duman, bu çiskin səndə nə qayda?  
Çox çırqlar səndə qaralı, dağlar!

Uca dağlar başı çən duman olar,  
Boran gündə yüz min əbəs qan elər,  
Mənim gəlməyimi kim güman elər,  
Gen dünya başına dar olu, dağlar!

Bir kimsənəm yoxdu məni dindirə,  
Dindiribən ərzi-halim bildirə;  
Bir ah çəkəm naləm səni yandıra,  
Mən Novruzam, sinəm yaralı, dağlar!

14. “Qoşmalar” kitabında bu qoşma belə getmişdir:

Bir sözüm var neylim, deyə bilmirəm,  
Sən olasan yaradanın, irəbbin!  
İyid oğlu dediyindən dönməsə,  
Qorxuram ki, şahım, tuta qəzəbin.

Ayaq torpağına ziyarətim var,  
Dildə kəlmə, gözdə işaretim var,  
Nə müddətdi səndə əmanətim var,  
Neyləyim, demərəm sözün hesabın.

Nə müddətdi qaldım şahın qulunda,  
Bir kimsə də yoxdu Misir elində,  
Bu canımı verrəm yarın yolunda,  
Novruzam, istərəm Telli Qəndabı.

Bu qoşmanın belə bir variantı da vardır:

Ayaq torpağına ziyarətim var,  
Əl duada, dildə ibadətim var,  
Nə müddətdi səndə əmanətim var,  
Üzüm tutmur, eyleyirem hicabı.

Nə müddətdi qaldım şahın qolunda,  
Bir kəsim yox mənim Misir elində,  
Bir canım var nazlı yarın yolunda,  
Novruzam, istərəm Telli Qəndabı.

15. Bu qoşmanın belə bir variantı da vardır:

Qədir Allah, özün yaxşı bilirsən,  
Suçum nədi bu günaha yetişdim?  
Ayri düşdüm vətəndən, qohum-qardaşdan,  
Qolu bağlı bərk zindana yetişdim!

Bülbülün nalası bağlı yandırır,  
Ahunun nalası dağı yandırır,  
Şam şöləni verir, yağı yandırır,  
Pərvanətək yana-yana yetişdim.

Surfa saldım, surfa yarın görmədim,  
Bostan əkdir, şamamasın dərmədim,  
Cəfa çəkdir Qəndab yarı görmədim,  
Dərdi möhnət bir kənana yetişdim!

Heç kimsə düşməsin mən düşən dərdə,  
Mərd əlimiz bağlanıbdı namərdə,  
Atam Kərim paşa Diyarbəkirdə  
Novruzam, Misirdə cana yetişdim!

16. “Qoşmalar”da bu qoşmaancaq Qəndabın dilindən belə getmişdir:

Dağda bitər dürlü-dürlü lalələr,  
Ana, mənim dərdim Novruz dərdidə.  
Yar ucundan çəkdiciyim bələlər,  
Ana, mənim dərdim Novruz dərdidir.

Bir namə yazaram atam yanına,  
Bizimki də qalsın hax divanına,  
Öldür, qanımı qat Novruz qanına,  
Ana, mənim dərdim Novruz dərdidir.

Atam o yazığa buyurdu fərman,  
Davasız dərdimə kim eylər dərman?!  
Bu Telli Qəndabın Novruza qurban,  
Ana, mənim dərdim Novruz dərdidir.

17. Laçında Məşədi Dadaşdan toplanmış variantda bu qoşmanın birinci bəndi belədir:

Əzəl başdan andü qəsəm eyləyən,  
Qəsəmindən məgər dənər, soltanım?!  
İki nocavana sitəm eylədin,  
Yanan çıraqların sənər soltanım.

18. Dastanın bir variantında bu şeir sadəcə gəraylı şəklindədir. Birinci üç bəndi də belədir:

Mənim bu müşgül dərdimə,  
Sən yetiş, robbim, haray!  
İçmişəm qırxlar əlindən,  
Qənd ilə şərabım, haray!

Hanı mənim taxtü tacım,  
Kimsəyə yox ehtiyacım.  
Vəzir qızı Xanım bacım;  
Haqq versin mətləbim, haray!  
Səni tutar təbim, haray!

Hanı mənim xanımanım?  
Sizə qurban fağır canım!  
Vəkil qızı Banı xanım,  
Sən deyilsən babım, haray!

“Dastanlar və nağıllar”da getmiş variantda isə belədir:

Hanı mənim təxtü tacım,  
Kimsəyə yox ehtiyacım,  
Vəzir qızı Xanım bacım;  
Haqq versin mətləbim, haray!

Hanı mənim xanımanım,  
Size qurban yazıq canım!  
Vəkil qızı Banı xanım,  
Sən deyilsən babım, haray!

Sənə qurban olum, tanrı,  
Çıxart könlümdən qubarı,  
Qazı qızı Gökər pəri,  
Sal, yeri, nikabın, haray!

19. “Qoşmalar”da bu deyişmə belə getmişdir:

Aldı Kəlləgöz:

Əcəm oğlu, bir badə iç  
Mənim tək aslan əlimdən.

Oynadaram, gözəl kəhlik  
Alaram tərlan əlindən.

Aldı Novruz:

Qadir Allah, azad eylə,  
Keçir güzəran əlindən;  
Qoy başımı alım gedim  
Bədəsil düşman əlindən.

Aldı Kəlləgöz:

Ağzin dağıtma, heyvərə!  
Gününü eylərəm qara!  
Ellər bütün gəlib zara  
Kəlləgöz qəhrəman əlindən.

Aldı Novruz:

İyid meydanda hərlənər,  
Meydan gumur-gumurlanar,  
Kəllə dönər, dığırlanar  
Həzaran qalxan əlindən.

Aldı Kəlləgöz:

Görürsənmi qulbeçəni?!

Dürrü mərcandan seçəni.  
Göndərirəm qan içəni,  
Dağ qaçar duman əlindən.

Aldı Novruz:

Novruz dağı dəlmək istər,  
Misri qılınc çalmaq istər,  
Kor yapalaq almaq istər,  
Sonanı tərlan əlindən.

20. “Qoşmalar”da Novruzla Şəhriyarın deyişməsinin üç bəndi belə getmişdir:

Aldı Novruz:

Dərdin alım, gözəl, neçün mələrsən?  
Söyləsən halını yar, sənə qurban!  
Mən bülbülməm, güldən ötrü yanaram,  
Layiq deyil qona xar, sənə qurban!

Aldı Şəhriyar:

Qərib oğlan, sən Allahı sevərsən,  
Buyur bir yanımıda qal, sənə qurban!  
Nə müddətdi mənim könlüm məluldu,  
Bu qəmli könlümü al, sənə qurban!

Aldı Novruz:

Mayıl oldum mən camalın görəndə,  
Nə qalmışan xarab eldə, viranda,  
Yoxdur sənin kimi əhli-danəndə,  
Köç, bizim ellərə gel, sənə qurban!

Tovuzlu Aşıq Əlidən toplanmış bir variantda isə deyişmənin iki bəndi belədir:

Aldı Şəhriyar:

Başına döndüyüm, ay qərib oğlan,  
Bu pünhan dərdimi bil, sənə qurban!  
Yeddi ildi tərki-vətən olmuşam,  
Məni də kəndinə al, sənə qurban!

Aldı Novruz:

Başına döndüyüm, nazlı Şəhriyar,  
Köç, bizim ellərə var, sənə qurban!  
Mən bülbülməm, güldən ötrü yanırıam,  
Qoymaram qonmağa xar, sənə qurban!

## “ALI XAN”

1. Təkəbbür insana salam eyləməz – təkəbbürlü adam, dikbaş adam insana salam verməz.

2. Səyrəqib kimsəyə ənam eyləməz – əslində səg – it, rəqib – düşmən deməkdir. Şifahi ədəbiyyatımızda, xüsusilə aşiq şerində “seyrəqib” – pis adam, namərd adam, başqasına məxsus olan şeyə göz dikən mənasında işlənir.

3. Şəcərədən baş verib, ay nə sib eylə – şəcər – ağac, sib – alma deməkdir.

4. Nə Cəmşid padşah, nə də Cəm qaldı – Cəmşid “Şahname”yə görə Pişdadyan sülaləsinin dördüncü padşahı, ən əzəmətli hökmardır. Əfsanə və rəvayətlərə görə, guya 700 il yaşamış, Novruz bayramını o əsaslandırmış, şərabı o icad etmişdir. Bu ad bəzən “Cəmşid”, bəzən “Cəmşidi-cəm”, bəzən də sadəcə “Cəm” şəklində işlədir. “Cəm” sözünün “cəm-cam”, yəni piyalə, qədəh mənasını da daşıması bu surətin şərabla əlaqələndirilməsinə, hətta şərabı icad edən bir sima kimi tələqqi edilməsinə səbəb olmuşdur. Əslində isə çox qədim əfsanələrlə əlaqədar olan bu əsatiri surətin adı Cəm, “şid” isə parlaq, işıqlı, müqəddəs deməkdir.

5. Çovuş – bu sözün müxtəlif mənaları vardır. Burada Məkkəyə gedənlər bələdçilik edib aparan və geri qaytaran adam deməkdir.

6. “Dastanlar və nağıllar” kitabında gedən variantda bu şerin son bəndi belədir:

Qadan qaldı bu Pərinin canında,  
Pərvanələr yandı şamın yanında;  
Üzün qara olar haqq divanında,  
Tapdıq, çıxma yoldan, aman günüdü!

7. Bala xana – bala – yuxarı; üst; xana – ev, otaq deməkdir. Əksər rayonlarımızda evin ikinci mərtəbəsində olan balaca otağa balaxana deyilir.

8. “Dastanlar və nağıllar” kitabında getmiş variantda bu şerin iki bəndi belədir:

Aldı Pəri xanım:

Bircə desən görüm, günahım hansı?  
Silinsin, könlümün qalmasın pası,  
Düldülün sahibi, Qənbər ağası  
Evladi-Musaya bağışla məni.

Aldı Məhəmməd:

Sənə qurban olsun ömrümün varı,  
Sənsiz mən çəkərəm, bil, ahü-zarı;  
Çuğulluq eylədi Tapdıqla qarı,  
Bacı, qarı görmə bu işdə məni!

9. 1959-cu ildə Zəyəmlı Aşıq Mehdidən toplanmış variantda bu deyiş-mənin dörd bəndi belədir:

Aldı qız:

Zalim atam məni sürgün buyurdu,  
Onunçün qalmışam burda yaralı.  
Məni əcol şərbetinə doyurdu,  
Günü-gündən gül irəngim saralı.

Aldı Ali xan:

Zalim atan səni sürgün buyursa,  
Xəncəl alb qara bağrim oyursa,  
Fələk vurub səni məndən ayırsa,  
Heç açılmaz könlüm səndən aralı.

Aldı Pəri xanım:

Seyrağıblar bir-birinə uydular,  
Şərү böhtan mən yazığa qoydular.  
Xəncəl alb, qara bağrim oydular,  
Onunçün düşmüşəm eldən aralı.

Aldı Ali xan:

Qoşundan ayrılib gəldik biz pünhan,  
Söyle dərdin mənə nişanbanişan.  
Sana qurban olsun vannı Ali xan,  
Söylə görüm, gözəl, əslin haralı?

Qazaxlı Aşıq Həsəndən toplanmış variantda bu deyişmə belədir:

Aldı Ali xan:

Səhər olcax bir ov çıxdı qarşımıma,  
Könül səni gördü, ya bir maralı.

Üzün mahi-taban, camalın günəş,  
Elə sandım sənsiz yer, göy qaralı.

Aldı Pəri xanım:

Qardaşım sinəmi şan-şan eylədi,  
Yaralıyam mən, başına döndüyüm!  
Xəncərinən qara bağrim teylədi;  
Yaralıyam mən, başına döndüyüm!

Aldı Alı xan:

Ay ağalar, neyləmişəm, neylərəm,  
Xəncərinən qara bağrim teylərəm;  
Bir canım var, sana qurban eylərəm,  
Söylə görüm kimsən, əslin haralı?

Aldı Pəri xanım:

Səhər-səhər doğan dan ulduzuyam,  
Atamın, anamın xoş avaziyam.  
Adım Pəri, Hacı Sayad qızıyam,  
Yaralıyam mən, başına döndüyüm!

Aldı Alı xan:

Qoymuşam yolunda mən bir şirin can,  
Didələrim yaşı yerinə verər qan;  
Sana qurban olsun vanlı Alı xan,  
Könlüm heç düşməsin səndən aralı.

10. Qazaxdan toplanmış variantda bu şeir belədir:

Ay ağalar, neyləmişəm, neylərəm,  
Xəncəlinən bağrim başın teylərəm,  
Bir canım var yara qurban eylərəm,  
Yaralıyam mən, başına döndüyüm!

Çarxi-fələk gör nə işlər qayırdı,  
On yaşıdan gözlərimi doyurdu,  
Zülmünən qardaşımdan ayırdı,  
Yaralıyam mən, başına döndüyüm!

Pənah gətdim qəbirsanlıq daşına,  
İrəhm eylə gözdən axan yaşıma,  
Pəri deyər: dönum, Alı xan, başına,  
Qayıt, götür, xan, başına döndüyüm!

11. Şəmkirli Aşıq Mehdi dən toplanmış variantda Alı xanın dilindən deyi-lən qoşmanın iki bəndi belədir:

Aldı Alı xan:

Başına döndüyüm, gülüzlü Pərim,  
Pərim, gedirsən, bəs haçan gələrsən?  
Can ayrıldı, cəsəd qaldı verana,  
Yarım, gedirsən, bəs haçan gələrsən?

Bəs mən necə tab gətirim fərağa?  
Qaralar geynim başdan ayağa;  
Alı xanı salma gözdən irağa,  
Yarım, gedirsən, bəs haçan gələrsən?

Laçın rayonunun Qılıclı kəndində yaşayan Haqverdi dən toplanmış variantda Pərinin dilindən deyi-lən qoşmanın iki bəndi belədir:

Aldı Pəri xanım:

Bu ahu fəryadım başımdan aşib,  
Qürbət vilayətdə ürəyim bişib,  
Atam-anam yaman yadıma düşüb,  
Yarım, gedərgiyəm, yenə gələrəm.

Pəri ilqar verdi, getdi yüz ilə,  
Qorxursanmı əlin məndən üzülə?  
Özün tapşır məni Qara Vəzirə,  
Yarım, gedərgiyəm, yenə gələrəm.

12. “Dastanlar və nağıllar” kitabında getmiş variantda bu şeir belədir:

Qara Vəzir, sən Allahı sevərsən,  
Öldürmə oğlumu, aman günümüz!  
Öldürübən mənə zülüm elərsən,  
Öldürmə oğlumu, aman günümüz!

Bir çıxmadım eyvanına, köşkünə,  
Fələk kəmənd atdı ömrüm beş günə;  
Adı bəlli gözəl şahın eşqinə,  
Öldürmə oğlumu, aman günüdü!

And içirəm mərd iyidlər sərinə,  
Yaradanın əroninə, pirinə,  
Qiya baxsan, səni salar dərinə,  
Öldürmə oğlumu, aman günüdü!

13. Bu qoşmanın belə bir variantı da vardır:

Gələn bəzirganlar, gedən xocalar,  
Bu naməni Ali xana yetirin!  
Yata bilməm ay qaranlıq gecələr,  
Bu naməni Ali xana yetirin!

Naməni yazanın şuxdu qələmi,  
İmrandı dilləri, xoşdu kelamı;  
Qırdı oğlanlarımız kürvə haramı,  
Bu naməni Ali xana yetirin!

Pəri deyər: dərdim bir üz, bir üzdü,  
Həkim, loğman bağlar bir üz, bir üzdü;  
Xəbər alsa, bilsin, yerim Bitlisdi,  
Bu kağızı Ali xana yetirin!

14. Qazaxlı Aşıq Həsəndən toplanmış variantda bu şeir belədir:

Aldı Pəri xanım:

Nagah yerdən urcah oldum,  
Pənah gətdim sənə, qardaş!  
Hər dəndlərdən xilas oldum,  
Pənah gətdim sənə, qardaş!

Aldı çoban:

Nagah yerdən urcah oldun,  
Pənah gətdin mənə, bacı!  
Dəndlərindən agah oldum,  
Pənah gətdin mənə, bacı!

Aldı Pəri xanım:

Dərin dəryaya dalarlar,  
Canım odlara salarlar,  
Durmazlar, indi gələrlər,  
Pənah götdim sənə, qardaş!

Aldı çoban:

Dərin dəryaya dalarəm,  
Canım odlara salaram,  
Qisasın özüm alaram,  
Qoymamam divana, bacı!

Aldı Pəri xanım:

Mən Pəriyəm, günü qara,  
Günü gündən qəlbim yara;  
Dilimdən çəkdilər dara,  
Pənah götdim sənə, qardaş!

Aldı çoban:

Nə gəzirsən dağdan dağa?  
Canım yolunda sadağa;  
Nə sözün var de Budağa,  
Canım qurban sənə, bacı!

15. Qazaxlı Aşıq Həsəndən toplanmış variantda bu şeir belədir:

Başına döndüyüm, qurban olduğum,  
Əgər görsən, Alı xana de gəlsin!  
Alışib oduna qurban olduğum,  
Əgər görsən, Alı xana de gəlsin!

Haradan görəsən taparsan onu,  
Oddan köynəyidi; alovdan donu;  
Ətəyin tutaram qiyamət günü,  
Əgər görsən, Alı xana de gəlsin!

Mən Pəriyəm, fələk eylədi sitəm,  
Nə ola o yarın əlindən tutam;  
Fələyin padşahi bürcündə yatan,  
Mənsur tək çəksələr dara, de gəlsin!

16. “Dastanlar və nağıllar” kitabında getmiş variantda bu şerin iki bəndi belədir:

Qadir mövlam, sən bilirsən,  
Qovğalıdı başım mənim!  
Ayrı düşdüm Pəri xandan,  
Nə müşküldü işim mənim!

Nə acı mənim avazım,  
Dərdimi dəftərə yazım;  
Düşüm qürbət ellər gəzim,  
Dərvişlikdir peşəm mənim!

17. “Dastanlar və nağıllar” kitabında gedən variantda bu şerin dörd bəndi belədir:

Aldı Alı xan:

Başına döndüyüm, sövdəyər başı,  
Namə yazar gözəl Pərim necoldu?  
Ayağına dəyməsin yolların daşı  
Namə yazar o dilbərim necoldu?

Aldı bəzirgan:

Başına döndüyüm, ay Alı dərviş,  
Namə mənə nagah yerdən tuş oldu.  
Ağladı, didədən getdi qanlı yaş,  
Namə mənə nagah yerdən tuş oldu.

Aldı Alı xan:

Tanımadım sultani, tanımadım xanı,  
Görünmür nazlı yar, görünmür, hanı?  
Gəl sən sizildatma bu Alı xanı,  
Namə yazar mehribanım necoldu?

Aldı bəzirgan:

Dolandım dünyani, oğul, hər nə var,  
Dadına yetişsin Heydəri-kərrar,

Sənə qurban olsun Saleh sövdayar,  
Namə mənə nagah yerdən tuş oldu.

18. Qazaxlı Aşıq Həsəndən toplanmış variantda bu şeir belədir:

O vaxtı ki, Tapdıq gəldi bazardan,  
İstədi ki, məndən kam alı, dərvış!  
Seyraqıbü qurtarmasın azardan,  
İstədi məninən cəm olu, dərvış!

O vaxtı ki, çıxdıq Vandan, İrandan,  
Namus deyib, keçdik başınan candan,  
Duran bəylər, xəbər alın çobandan,  
Üç qaldıq orada yaralı, dərvış!

Qanlı fələk genə bizi dindirdi,  
Gözlərimi qanlı yaşa doldurdu,  
Qara Vəzir bir cüt balam öldürdü,  
Qanlarına qanı sən alı, dərvış!

Səhər-səhər doğan dan yıldıziyam,  
Aşıqların söhbətiyəm, saziyam,  
Adım Pəri, Hacı Sayad qızıyam,  
İstərsən göstərim camalı, dərvış!

Ordubadlı Havva Həsən qızından toplanmış variantda isə belədir:

Nə zamandan tərki-vətən olmusan,  
Şatırlı, suturlu, mayalı dərvış!  
Dindirrəm, başını salar aşağı,  
Gəlindən abırlı, həyalı dərvış!  
Gəzirsən Bitlis yaralı dərvış!

Nə istərsən gedim alım bazardan,  
Səgrağıbü qurtarmasın azardan;  
O gün oldu Tapdıq gəldi bazardan,  
İstədi mənimlə kam alı, dərvış!

Qüdrətdən qələm çəkmış qaşa da,  
Yazılanlar əlbət gələr başa da,  
Qırx gün qoydu bir qaranlıq meşədə,  
Sənin itirdiyin maralı, dərvış!

Duran vəzir, sən ha məni dindirdin,  
Dindiribən cin atına mindirdin,  
Qara Vəzir, bir cüt oğlum öldürdün,  
İstəsə qanıma qan alı, dərvış!

Qarşında durmuşam, sən məni tanı,  
Gedərik, inşallah, vətənə sarı,  
Atam hacı Sayad, öz admı Pəri,  
İstəsən göstərim camalı, dərvış!

Şəmkirli Aşıq Mehdiyən toplanmış variantda isə qoşma belədir:

Sən nə üçün tərki-vətən olubsan,  
Qəfləli, qatırlı, mayalı dərvış?  
Dindirəndə bircə kəlmə dinməzsən,  
Gəlin-qızdan abır-hayalı dərvış!

Gözel atam məni saldı nəzərdən,  
Seyrağıbı qurtarmasın azardan,  
Xani öyrətdi Tapdıq gəldi bazardan,  
Eylədi bir ayrı xiyalı, dərvış!

Zalim fələk məni yaman dindirdi,  
Dindiribən eynim qannan doldurdu,  
Qara Vəzir bir cüt oğlum öldürdü,  
İstəsən qanına qan ala, dərvış!

O vaxt ki, Vandan çıxdım İrandan,  
Yar yolunda keçdim baş ilə candan,  
Xəbər al bu duran Budaq çobandan,  
Mən çox gözləmişəm yaralı, dərvış!

### “LƏTİF ŞAH”

Bu dastan Aşıq Şenliyin hicri 1262-ci ildə yazdığı “Lətif şah” dastanının bir variantıdır. Bu variant 1944-cü ildə Laçın rayonundakı Minkənddə yaşayan İfrat Cəfər oğlundan toplanmışdır. Toplayanı Əhliman Axundovdur.

1. Aşıq Alı – təqribən 1820-ci illərdə Göyçə mahalının Qızılvəng kəndində anadan olmuşdur. XIX əsrin aşiq musiqisinə bələd olan ən görkəmli el şairlərindən biridir. Onlarca aşığın ustadıdır. Aşıq Ələsgər de

onun yetirmələrindəndir. 1907-ci ildə öz kəndlərində vəfat etmişdir. Yaxşı dastanları, aşiq havaları və ustadnamələri ilə məşhurdur.

2. Bu şerin ilk iki bəndi Aşiq Şenliyin “Lətif şah” dastanında belədir:

Xab içinde yatan bixəbər oğlan  
Bir od salıb şirin cana, gedirəm.  
Dərdindən mən oldum dəli-divana,  
Atəş tutub, yana-yana gedirəm.

Yetircək tökləm yaşılı, alı,  
Qaraları geyib, gözlərəm yolu.  
Saxlaynan yadigar bu ərzi-halı,  
Sana verib bir nişana gedirəm...

3. Dön bəri, qız, günəş çıxsın oyuna – bəri dön ki, günəş səni ovlamaq üçün şikarına çıxsın.

4. Bu şeir Aşiq Şenlikdə belədir:

Yığılıban seyrəngaha çıxıblar,  
Böyüb bayramıdır, bəli, qızların.  
Bir-birinə nazü qəmzə satırlar,  
Ətr saçır sərində teli qızların.

Baharın gözüdü haramı, yağı,  
Məhbub da sinəmə çəkibdi dağı;  
Gülüstannan Güllü dolanır bağı,  
Yox imiş fəndindən feli qızların.

Salatın sallanır, gəzir birtəhər,  
Saçının qoynudu bağışan, şəhər;  
Sarıtelnən Sona gəlir hər səhər,  
Bülbül sədalıdı dili qızların.

5. Bu bəndin misraları, şübhəsiz, pozulmuşdur. Son misra, ehtimal ki, “biçildi məhəbbətimin, eşqimin gül budaqları” mənasındadır.

6. Bu deyişmə Aşiq Şenlikdə belədir:

Aldı Lətif şah:

Kəsildi nişana, yad oldu vətən,  
Gözdən itdi bizim yerin dağları.  
Leyl, nahar intizarım var canda,  
Bülbül fəğan eylər sübhün çağları.

Aldı Lələ:

Səbr eylə sən hər zülmün bəlasına,  
Fələk dərgahində sınar çağları.  
Bir darişlığa verər min genişlik,  
Qüdrətindən o var edib yoxları.

Aldı Lətif şah:

Yaxın mənzilimiz həsrət daşdı,  
Cismimi yandıran eşq ataşdı;  
Eldən ayrı düşmək haqqın işidi,  
Fələk vurub ayrı saldı sağları.

Aldı Lələ:

Ricaynan içilməz fələyin zəhri,  
Salıbsan zəhmətə, çekerəm qəhri;  
Talandı könlümün nayiman şəhri,  
Sınıbdı qəlbimin dal budaxları.

Aldı Lətif şah:

Lətif şah da vətənidən cidadı,  
Üstümüzdə qadir mövlam xudadı;  
Fələk bizi ox-yayıyanan budadı,  
Soldu Səlbim şəccarəsi, tağları.

Aldı Lələ:

Qəmginli Lələyəm, artırma cəzam,  
Od tutuban yanır cəsədim, əzam;  
Artar bu dərd-qəmim, eksilməz qəzam,  
Sönübüdü könlümün şam çıraqları.

7. Bu deyişmə Aşıq Şenlikdə belədir:

Aldı Mehriban Soltan:

Mən səni görəndə aslan donunda,  
Əlindəydi şah babamın fərmani,

Üzümü mən sürdüm xaki-payına,  
Yüz axçıya baxış etdin bir məni.

Aldı Lətif şah:

Bir qıya baxışın aldı canımı,  
Keşkə görmüyəydim zülmkar səni,  
Təğayıl hücmünən aldın canımı,  
Bilməmişdim bu qılıqda mən səni.

Aldı Mehriban Soltan:

İlğar versəm ilğarımda duraram,  
Xülusunan murad almaq dilərəm,  
Bir gününü min günümə calaram,  
Can, dildən bilsən xülskar məni.

Aldı Lətif şah:

Mən səni görmüşdüm müddət çağında  
Artırıb möhnəti qəm fəraigində,  
Növbahar fəslində, əlvan çağında,  
Qızıl güləm, bülbül kimi Sar məni.

Aldı Mehriban Soltan:

Mehriban Soltanam mən baxtı qara,  
Salamnan bağlamam bel xülskara.  
Əğər gəlməsəydin bizim diyara,  
Yandırardin Kərəm kimi, yar, məni.

Aldı Lətif şah:

Biçara Lətfi sən qoydun belə,  
Eşqin vücuduna saldın vəlvələ;  
Huridən, pəridən, qılmandan əla,  
Mələkdən də əfzəl bilmışəm səni.

8. Yaxardı atəşin vərbəvər məni – burada “vər” – dərəcə, qat mənasında işlədilmişdir.

9. Bu gərayı Aşıq Şenlikdə belədir:

Vardım dostun başına,  
Məşəqqət divanı gördüm.  
Ziyarət edib Tur dağın,  
O şuxi tərləni gördüm.

Əbrişin tuy sağı-solda,  
Ciğa pərvaz edər teldə;  
Üzə gülür sidqi-dildə,  
Sevdiyim cavani gördüm.

Mən Lətifəm, cürə sazi,  
Mən yazığa eylər nazi;  
Hindistan şahının qızı,  
Telli Mehribanı gördüm.

10. Bu qoşma Aşıq Şenlikdə belədir:

Ağa Lələ, şikayətə gəlmışəm,  
Bu gün əhvalimin yaman günüdü!  
Fələyin tədbiri təğayir oldu,  
Dönüb dövran, axır zaman günüdü!

Necoldu babamın səcərə taxtı?  
Fələk məni qürbət elə buraxdı;  
O sırr sinəmin düşgüncə vaxtı,  
Tədbirli sinəmin duman günüdü!

Lətifəm, sökdürəm qəmli yaxamı,  
Fələk vurub övladımı, xanamı;  
Tülək tərlən cəngə salıb sonamı,  
Əl-əldən üzülüb, aman günüdü!

11. Bu hərbə-zorba Aşıq Şenlikdə belədir:

Aldı İsfondiyar:

Öz ricannan gəlmə əcəl qəhrinə,  
Mən bu cəngi Nuh tufannan almışam!  
Cövlən edib sən şikarı alarkən,  
Sən şikarı ovlağında vurmuşam.

Aldı Lətif şah:

Nə qiya baxırsan, sevda şərindi,  
Eşqə düşən günü mən də ölmüşəm.  
Bir gözəlin xəyalınan gəzirəm,  
Pərvanə tek özüm oda salmışam.

Aldı İsfəndiyar:

Pəhləvanam, at belində gəzərəm,  
Yüz-yüz düşməni bir çırıl düzərəm;  
Qan olmayan günü qəmgin gəzərəm,  
Mən bir qanalıcı cəllad olmuşam.

Aldı Lətif şah:

Batmagilən eşq əhlinin ahına,  
Səni qərq eylərəm qəm dərgahına;  
Sidqinən siğınan şahlar şahına,  
Ondan mən həmişə qüvvət almışam.

Aldı İsfəndiyar:

İsmim İsfəndiyar, xışmim namidar.  
Hindistan elini edən tarımar;  
Farsın padşahına peşkaş yek hazar,  
Mehriban Soltanı şikar almışam.

Aldı Lətif şah:

Lətif şah da mindi əcəl atına,  
Gəlmışəm meydana yar qeyratına;  
Gözüm görə-görə əcəl qatına,  
Əcəl köynəyini geyib gəlmışəm.

12. Bu qoşma Aşıq Şenlikdə belədir:

Mənim mürğ durnam, xudam eşqinə,  
Qanad çal hər yana bir xəbər eylə!  
Uçan quşlar rəhm eləmir halıma,  
Qərq oldum ümməmana, bir xəbər eylə!

Fələk məni saldı Reyin nəhrinə,  
Əyyub möhnətinə, Yusif qəhrinə;  
Hindistan elindən Yəmən şəhrinə,  
İxtiyar Lələmə bir xəbər eylə!

Lətif şaham, mən də bir boyu bəstə,  
Toyum yasa döndü dəryalar üstə.  
Şığa pəncərədən, qon dizi üstə,  
Mehriban Soltana bir xəbər eylə!

13. Yunis möhnətinə, Yusif qəhrinə – dini əfsaneləre görə, Yunis yəhudü peyğəmbərlərindən hesab olunur. Guya ki, onu təqib etmişlər. Gəmiyə minərək qaçmaq istəmiş, lakin gəmiçi onun mövcud dinə qarşı çıxdığını bilib, dənizə atmışdır. Guya onu dənizdə bir nəhəng balıq udub, mühafləzə etmiş, sonra sahilə çıxarmışdır. Buna görə də Şərq əsatir-əfsanələrində Yunis əzab-əziyyətə düşmüş, başı bələlər çəkmiş, möhnətkeş adam kimi tanınmışdır.

Yusif isə yenə də dini əfsanələrə görə kənanlı Yəqub peyğəmbərin oğludur. Atası onu oğlanlarının hamısından artıq sevirmiş. Bunun səbəbi o imiş ki, Yusif həm zəkada, ağıllı-kamalda, həm də gözəllikdə qardaşlarından çox seçilmiş.

Əfsanəyə görə, qardaşları atalarının ona bəslədiyi hüsni-rəğbətə dözə bilməmiş, aparıb çöldə bir quyuya salmış, qanlı köynəyini götürüb atalarına vermiş, yalandan Yusifi canavar yemiş olduğunu demişlər. Yəqub bu dərdə dözə bilməmiş, ağlamaqdan kor olmuşdur. Yusif isə oradan keçən karvan başçısı tərəfindən xilas edilərək Misrə aparılmış, qul kimi Misrin valisinə satılmışdır. Əfsanənin sonrası valinin evindəki hadisələri təsvir edir:

Valinin öz gözəlliyi ilə məşhur olan qadını Züleyxa Yusifə aşiq olur, lakin istədiyinə razı edə bilmədiyi üçün şor ataraq, onu zindana saldırır. Uzun illər keçir, vali ölüür. Yusif zindandan qurtarır, Misrin hakimi dərəcəsinə qalxır. Qardaşlarını, atasını tapır, Züleyxanı da alır.

Ümumiyyətlə, Şərqdə, eləcə də bizim həm şifahi, həm də yazılı ədəbiyyatımızda Yusif gözəllik rəmzi kimi şöhrətlənmişdir. Bu misradakı “Yusif qəhri” ifadəsi isə Yusifin həyatının birinci yarısına işarədir.

14. Bu qoşma Aşıq Şenlikdə belədir:

Bu naməni yetir yazıq Lələmə,  
Nigahi-hükkamə bir niyaz etsin.  
Döşənsin babamın xaki-payına,  
O ruzəlməqama bir niyaz etsin.

Yazıq yarım məlul qalıb dəryada,  
Atam yoxdu yetə dəryada dada.  
Üçlər, beşlər özü yetişsin dada,  
Axırəlzamana bir niyaz etsin.

Mehriban Soltan da deyər əlaman!..  
Açılmaz başında dab ilə duman;  
Sidqinən çağırram: ya şahi-mərdan!  
On iki imama bir niyaz etsin.

15. Aşıq Şenlikdə bu qoşma belədir:

Dərya, sənin bir insafın olmazmı?  
Hər tərəfdən hasar çəkmə yoluma!  
Səni, məni yaradanın eşqinə,  
Mən bülbülmə, həsrət qoyma gülümə!

Qadir mövla, səndən dilerəm dilək,  
Gəl məni dəryada eləmə hələk;  
Ölmək istəmirəm, möhlət ver, fələk,  
Nazlı yarım gözün dikib yoluma.

Lətif dərdə düşüb, dərman bulunmaz,  
Allahın yazısı gözə görünməz,  
Fələyin tədbiri təğayir olmaz.  
Gilayım səhv düşdü, gəldi dilimə.

16. Bu qoşma Aşıq Şenlikdə belədir:

Xəbər alsam, nəcibzadə nəsliyəm,  
Vətən mülkündə oturdum bir zaman.  
Sən kimi şahları etdim payəndəz,  
Şad oldum, murada çatdım bir zaman.

Hindistan elinə mən daxil oldum,  
Tacir libasında bəzirgan oldum;  
Mehriban Soltani baxçada buldum,  
Şad oldum, murada çatdım bir zaman.

Hindistan elində qurdurdum dari,  
Öldürmə lələmi, qoy deyim bari;

Bir qılıncla yıxdım isfəndiyarı,  
Fars elində qovğa etdim bir zaman.

Lətif deyər: tifil ikən neylədim,  
Həramilər həmgahından boyladım;  
Qirdim bəzirganı, nəzir payladım,  
Al qumasalar aldım, satdım bir zaman.

17. Sən kimi şahları payəndaz ilə,  
Xak ilə payımə saldım bir zaman.

Payəndaz – ayaqaltı, xak – torpaq, pay – ayaq deməkdir. Xaki pay – ayaq torpağı, ayaqının torpağı mənasında istər yazılı, istərsə də şifahi ədəbiyyatımızda tez-tez işlənir. Burada olduğu kimi – “xak ilə payımə” şəklində işlədilməsi, şübhəsiz, yanlışdır. Maraqlıdır ki, bu səpkidən olan yanlışlıqlar “Lətif şah” dastanında çıxdur.

18. Bəzirgan soyardım, dənglər paylardım – dəng – pul deməkdir. Hər hansı bir şeyin dəyərsiz olduğunu demək üçün işlədilən: “Mən buna bir dəng də vermərəm” kimi ifadələr indi də dilimizdə vardır.

19. Bu deyişmə Aşıq Şenlikdə belədir:

Aldı Lətif şah:

Necə səbr eləsin yaralı canım,  
Eşq ucunnan canım oda düşübdü:  
Üz sürtüb xakinə, ayaq öpərəm,  
Yazlıq canım gör nə hala düşübdü?!

Aldı Əsma xanım:

Bu nə sevda idi gəldi başıma,  
Dərd əhlilər qəm, qubara düşübdü.  
Çar tərəfdən ahü foğan elərlər,  
Sınıq könlüm tarımara düşübdü!

Aldı Lətif şah:

Nə yazılsa ilahidən o gələr başa,  
Yığılan zalımlar, edin tamasha.  
Fürsət mənim idi əvvəl həmişə,  
İndi fürsət zülmkara düşübdü!

Aldı Əsma xanım:

Sevərsən Allahı, o ələmdarı,  
Dolandır başına, azad et yarı;  
Dilimin əzbəri, didəmin nuru,  
Könlümün tərləni tora düşübdü!

Aldı Lətif şah:

Lətif şah da əcəl şərəbin içər,  
Könül quşu indi bədəndən ucar;  
Əlacsız, mümkünsüz qalmışam naçar,  
Aslan canım pis azara düşübdü!

Aldı Əsma xanım:

Əsma xanım çağırır şahi-xudanı,  
Ədalətlə özün eylə divanı;  
Zülmənən öldürmə belə cavanı,  
Qəzəbindən ahü-zara düşübdü.

20. Bu deyişmə Aşıq Şenlikdə belədir:

Aldı Əsma xanım:

Başına döndüyüüm, ay Lətif şahım,  
Verdiyim ilqardan dönən deyiləm.  
İstərəm ləbindən bir busə alam,  
Çəkilib kənarda duran deyiləm.

Aldı Lətif şah:

Çox da cəfa çəkmə, biçarə gözəl,  
Sən deyən ilqardan dönən deyiləm.  
Könül müştəğinən mübtəlasıyam,  
Hər kəsi bir gözdə görən deyiləm.

Aldı Əsma xanım:

Lətif şahım sən də məni dindirsən,  
Bu sıñiq könlümü bir sevindirən,  
Qılınc çalıb xan qardaşım öldürsən,  
Mən də sənə düşmən olan deyiləm.

Aldı Lətif şah:

Tifil ikən sevda tapan pirrəni,  
Kirpik kaman, sinəm üstə fərmani,  
Əlimdən uçurdum tülək tərləni,  
Qara zağla meyl verən deyiləm.

Aldı Əsma xanım:

Əsma xanam, öz canımdan usannam,  
Belə ki, durmuşam bir nahaq qanam.  
Mən də sənin kimi bəni-insanam,  
Şahmar olub, səni çalan deyiləm.

Aldı Lətif şah:

Sərgərdan lətifə sən etmə minnət,  
Bu sıniq könlümə yaraşmir zinət;  
Özün huri olsan, məkanın cənnət,  
Müsafirxanana girən deyiləm.

21. Bu gərayılı Aşıq Şenlikdə belədir:

Şah, sana müjdələr olsun,  
Ürəyinə qoydum düyüñü.  
Buyururdun cəlladlara,  
Gördün ki, olmaz oyunu.

Virandi könlümün mülkü,  
Yıxaram binani bil ki,  
Yeyəməzsən, qotur tülkü,  
Mən təki aslan payını.

Lətifə atdın kəməndi,  
Əsma xanım qurdum fəndi;  
Ala gözülü yarın indi  
Gedib, tutaram toyunu.

21. “Lətif şah” dastanında yanlış ifadələr, yerində işlədilməyən sözlər, bəzən hətta mənasız misralar, bəndlər çoxdur. Misal üçün, elə bu bəndin birinci iki misrası belədir:

Qoca Lələm, nə dərd-qəmə dalmışan?  
Hicran qohri dal qəddini əyibdi.

Aydındır ki, “dal qəddini” deyil, “düz qəddini”, aşiq təbiri ilə deyilsə, “əlif qəddini” olmalı idi. Çünkü “dal qədd” onsuz da əyilmiş qədd, əyri qədd deməkdir. Onu əyməyə ehtiyac yoxdur.

Yaxud: dastanın bir yerində Mehriban Soltanın dilindən deyilir:

Bu Mehriban sənə mübtəla oldu.

Aydındır ki, buradakı “mübtəla” sözü də yerində işlədilməmişdir və i. a. 23. Bu gəraylı-deyişmə Aşıq Şenlikdə belədir:

Aldı Mehriban Soltan:

Gəl görüm nə xəyaldasan,  
Məni gözdən salan yarım!  
İlqarı puç bivəfasan,  
Etibarı yalan yarım<sup>1</sup>

Aldı Lətif şah:

Deyim sana vəsf-i-halim,  
Budu başa gələn, yarım.  
Qərq oldum dərya-ümmanna,  
Məni götdü talan, yarım!

Aldı Mehriban Soltan:

Tənə edib, töhmət vurma,  
Yarına xəcalət vermə,  
Əlində qədəh ha durma,  
Saqi kimi dolan, yarım.

Aldı Lətif şah:

Baş əymərəm iltiması,  
Məni saldın qəmlı yasa,  
Qoyma məni xalqı-nasa,  
Şadi-xürrəm olan yarım!

Aldı Mehriban Soltan:

Mehribanım qəm sağısı,  
Əlimdə qədəh ağısı,  
Daldada canım yağısı,  
Üzdə şirin gülən yarım!

Aldı Lətif şah:

Lətifəm, dərd-qəm mədəni,  
Qandırmaq olmur nadanı,  
Sərin yolunda qoyanı,  
Etibarsız bilən yarım!

24. Bu qoşma Aşıq Şenlikdə belədir:

Bibafa yar etibarın kəsibdi,  
Yazım göz yaşımnan namə, yalvarım.  
Əgor ondan mənə imdad olmasa,  
İzin versin hicri-qəmə yalvarım.

Mən sənə neylədim, tanrı zalımı?  
Heç bir soruşmadım vəsf-i halımı,  
Tuttum ətəyindən, kəsdin əlimi,  
Gedim qürbət eldə kimə yalvarım?

Əsma xanam, düşdüm fəndü fellərə,  
Axdı didəm yaşı, döndü sellərə;  
Öz dərdimi dastan edim dillərə  
Qəm buludu töküm, nəmə yalvarım.

25. Bu deyişmə Aşıq Şenlikdə belədir:

Aldı Lələ:

Bir fəqirin babalına batıbdı,  
Onun üçün bir minnətə gəlmışəm.  
Fars elindən Əsma xanım gəlibdi,  
Onun üçün bir minnətə gəlmışəm.

Aldı Mehriban Soltan:

Gətir görüm Əsma xanım boyunu,  
Xudam sevindirməz qəlbəi xayını,

Məndən qabaq tutaq onun toyunu,  
O qəribdi, mənim üçün ar deyil.

26. Ara yerdə mabeynini düzərəm – “mabeyn” sözü ara deməkdir. Sözlərin burada olduğu kimi, həm özünü, həm də tərcüməsini bir yerdə işlətmək hallarına da bu dastanda tez-tez təsadüf edilir. Misal üçün “quş” da çox zaman “mürğ quşu” şəklində işlədir. Burada “aralıqda aranızı düzəldərəm” demək istəmişdir.

27. Aşıq Şenliyin yazdığı “Lətif şah” dastanı Naxçıvanın Şixmahmud kəndində yaşayan Aşıq Məmmədəli Nəbiyevin dəftərindən götürülmüşdür. Üzünü köçürən Əhliman Axundov olmuşdur. Aşıq Məmmədəli bu dastanı Şix-Mahmudlu Abdulladan yazımışdır.

Abdullanın dediyinə görə, o, “Lətif şah” dastanını Aşıq Şenlikdən öyrənmişdir. Aşıq Şenlik öz dastanını yazib tamamladığı tarix haqqında dastanın axırında deyir:

Sefil Şenlik, dərdin çoxdu sinəndə,  
Söz bənd oldu yüz yetmiş dörd xanəndə,  
Min iki yüz altmış iki sənədə  
Sərgərdan Lətifin yadigarıdı.

### “ŞAHZADƏ ƏBÜLFƏZ”

Bu dastan Lənkəran şəhərində yaşamış Mir Murtuza Mir Mustafa oğlu Talışlinin əlyazmalarından götürülmüşdür. Dastanın üzünü köçürən Əhliman Axundovdur.

## L Ü ĞƏ T

A b d a l – burada: qapı–qapı gəzən.

A b i – l e y s a n, a b i – n e y s a n – yaz yağışı.

A d n a – bəzi rayonlarımızda cümə günüñə adna deyilir.

A l – 1. qırmızı. 2. hiylə. Aldatmaq da ehtimal ki, bu kökdəndir.

A r ş i n – uzunluq ölçüsü.

A v g a h – ovlaq, oylaq.

A y a q – qədəh.

B a d – külək.

B a l u – p ə r – qol-qanad.

B a r – meyvə; yük, ağırlıq, qabar.

B a r i – h ə m i l – hamilə qadının yükü, uşaq.

B a r i – h ə m l i n i y e r ə q o y m a q – doğmaq.

B a z – alıcı quş, şahin.

B a z i r g a n (bəzirgan) – tacir, alverçi.

B e y n ə v a – yaziq.

B ə l ə n – aşırım.

B ə n g – tiryək.

B ə r g ə – üzük aparmaq, nişan qoymaq. Ehtimal ki, əslı bəlgə olub; “bəlləmək” sözü ilə bağlıdır.

B i c a – yersiz, mənasız.

B i d a r – oyaq, yuxusuz, yuxusu qaçmış.

B u s a (busə) – öpüş.

B u t a – nişan; hədəf.

B ü l ə n d – uca.

B ü r y a n o l m a q – bişmək.

C ə b i n – alm.

C ə z i r ə – ada.

C ö v r – cəfa, əzab.

Ç a h a r – dörd.

Ç e ş m – göz.

Ç i f a y d a – faydasız, heyif ki.

Ç o v u ş – bələdçi.

D a l – budaq; ərəb əlifbasında “d” hərfi: əyri, ikiqat (P).

D a m a d – kürəkən, bəy, öznəbəy.

D a m a n (d a m ə n) – ətək.

D e h a n – ağız.

D e n g – pul.

D e s t – el.

D i d ø – göz.

D u z a q – cidar, tələ, tor.

D u z ø x – cəhənnəm.

D ü x t ø r – qız.

E y n – göz.

Ə b r i ş a n – ipək.

Ə ğ y a r – düşmən, rəqib.

Ə h v a l p ü r s a n o l m a q – əhval sormaq, əhval tutmaq.

Ə q d e t m ø k – nikahlamaq, kəbin kəsdirmək.

Ə n b ø r – ətir.

Ə n b ø r ç i n – qadın baş örtüyü.

Ə n d i ş ø – qorxu, vahimə, təşviş.

Ə r ğ ø v a n – qırmızı.

Ə r ş – göy.

G e n c – xəzinə.

G u ş – qulaq.

H i c r – ayrılıq.

H i d a y ø t – doğru yola çağırma.

H ö k m ü l l a h – hökm sahibi, hökm verən.

H ü s n – gözəllik.

X a b – yuxu.

X a k – torpaq.

X a s – seçilmiş.

X a v a r – xəbər.

X e n d a n – gülən; gülün solub tökülməsi.

X e r k a n – tikançı.

X i ş m – hirs, qəzəb.

X o ş l i q a – xoş üzlü, xoş sima.

X u b – gözəl.

X u b a n – gözəllər.

X u n – qan.

X ü l u s – etibar, sədaqət.

İ b t i d a – əvvəl, başlanğıc.  
İ l t i c a – sığınmaq, xahiş etmək; pənah aparmaq.

K a n – bu dünya.  
K ə z z a b – yalançı.  
K ö k ə b (k ö v k ə b) – ulduz.  
K ü b a r – zəngin; yüksək varlıq.  
K ü f r – günah.  
K ü t a h – qısa.  
K ü y – astana.

Q a l – səs-küy, haray, bəla.  
Q ə m ə r – ay.  
Q ə n i – dövlətli.  
Q ə v i – qüvvətli.  
Q ə v v a s – dalğıcı, su altında qiymətli şey axtaran.

L a y i m ə s t – məst, sərxoş.  
L e y s a n (n e y s a n) – yaz yağışı (aprel yağışı).  
L ə b – dodaq.  
L i q a – üz, surət.  
L i m ç ə – nimçə.

M a h i t a b – bədirlənmiş ay.  
M a r – ilan.  
M e r a c – göyə qalxmaq.  
M ə h b u b – sevgili.  
M ə x m u ş – qarışqlıq, pozğunluq.  
M ə k r – hiylə.  
M ə ş ş a t ə – gəlini bəzəyən qadın.  
M ə t a – mal, əmtəə.  
M i s l i – m a n ə n d – bənzər, oxşar.  
M i z a n – ölçü.  
M ö v c – ləpə, dalğa.  
M u r – qarışqa.  
M u r ə – quş.  
M u y – tük.  
M ü d d ə i – düşmən.  
M ü x ə n n ə s (m ü x ə n n ə t) – pis, namərd adam.  
M ü j d ə – muştuluq.  
M ü n ə v v ə r – işıqlı, nurlu.  
M ü r ə – Q a f – Qaf quşu.

M ü s a f i r x a n a – qonaq evi.

M ü ş k – etir.

M ü ş t a q – istəmə, bənd olma; arzu etmə.

N a g a h – birdən, qəflətən.

N a m ə k b ə h a r a m – çörək itirən, duz-çörək basan.

N a m z ə d – namizəd, nişanlı.

N a p a k – natəmiz, murdar, çirkin.

N a r – od.

N a s e h – nəsihət verən.

N ə h a n – gizli.

N ə m ə k – duz.

N i y a z – istək, arzu.

N u r – işiq.

N u r i – d i d a r – göz işığı.

N ü t f ə – nəsil, tum.

O y – ov, şikar.

P a y – ayaq.

P a y ə n d a z – ayaqaltı.

P ə r g a r – quruluş, nizam.

P i ş v a z – qarşısına çıxmaq.

P ü x t ə – yetişmiş, bişmiş, kamilləşmiş.

P ü n h a n – gizli.

R a z i-n i y a z – arzu-istək; dua; yalvarış.

R ə m d a r – rəml atan.

R i z v a n – cənnət.

R u z – gün.

R u z i – ə z ə l – əzəl gün, ilk gün.

S a l v e y l a m a q – tolazlamaq.

S e l a v – sel axan yer, çay.

S e y r ə q i b – düşmən, rəqib.

S ə d r – sinə, döş.

S ə d r i – m ə r m ə r – mərmər sinə.

S ə m ə n – yasəmən, yaşıl.

S ə m ə n d – at.

S ə m t – tərəf.

S ə r – baş.

S ə r d ə h n ə – dəhnənin başı.

S o r p u ş – çanaaq.  
S o r r a f – qiyəmtli şeylər taciri, bilici.  
S i b – alma.  
S i y a h – qara.  
S ü x e n – söz.  
S ü x e n v e r – söz ustadı.  
S ü r a h i – qrafin.

T a v a r – mal.  
T e c e l l a – cilalanmaq, görünmək.  
T e f a y i l – müftəxor.  
T e ȡ a y i r – dəyişmək, alt-üst olmaq.  
T e q d i r e t m e k – bəyənmək, alqışlamaq.  
T e n – bədən.  
T e r – təzə.  
T e s e d d ü q – qurban, sədəqə.  
T e z e n e (tazy anə) – mizrab.  
T i ȡ – qılınç.  
T i l a – qızıl.  
T i r – ox.  
T o x u m – tum, toxum.  
T ü ȡ y a n – həddini aşma.  
T ü r a b – torpaq.

Ü n – səs.  
Ü r f e t – ülfət.  
Ü r y a n – çılpaq.

V a ȡ i y a – yuxu.  
V e z i m – nəbz.

Y e l e k – oxun pəri, qanadı.  
Z a ȡ – qarğı.  
Z e n b u r – ari.  
Z e n e x d a n – çənədə çökək.  
Z e n e n – qadın.  
Z i m i s t a n – qış.  
Z ü r y e t – övlad, nəsil.

## MÜNDƏRİCAT

<i>Dastanlar</i> .....	.4
Qurbani .....	.37
Qurbani ( <i>Dastanın Diri versiyası</i> ) .....	.107
Tahir və Zöhrə .....	.125
Novruz .....	.169
Ali xan .....	.197
Lətif şah .....	.231
Şahzadə Əbülfəz .....	.263
<i>Qeydlər</i> .....	.292
<i>Lügət</i> .....	.386

Buraxılışa məsul: *Əziz Güləliyev*  
Texniki redaktor: *Rövşən Ağayev*  
Tərtibatçı-rəssam: *Nərgiz Əliyeva*  
Kompyuter səhifələyicisi: *Rəşad Həmidov*  
Korrektor: *Ceyran Abbasova*

Yığılmağa verilmişdir 03.10.2004. Çapa imzalanmışdır 02.04.2005.  
Formatı 60x90  $\frac{1}{16}$ . Fiziki çap vərəqi 24,5. Offset çap üsulu.  
Tirajı 25000. Sifariş 68.

Kitab “PROMAT” mətbəəsində çap olunmuşdur.